


مونڊن او سلف صالحين ...

موازنه او ږرتله...

ليکوالان: عبدالعزيز بن ناصر الجليل
بهاء الدين العقيل
پښتو ترجمه: لقمان حکيم حکمت



د ژباړن سریزه

الحمد لله رب العلمين، والصلاة والسلام على سيد الانبياء والمرسلين، محمد وعلى اله واصحابه اجمعين، وكل من سار بنهجه وتمسك بسنته الى يوم الدين، اما بعد:

❖ ولې به د لارې مشالونه نه وي چې خور پېغمبر ﷺ يې په ښه ديانت، صبر او زغم زېرى ورکړى دى [خَيْرُ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ!] ❖ ولې به بې زندگي له خبره ډکه نه وي چې پل په پل، لحظه په لحظه يې د قبر تورتمونه په ياد وو.

❖ ولې به د الله متقي او ولي بندگان نه ول چې خپل ټول ځانونه يې الله ته ورکړي ول، په دنيا کې به يې داخرت کروندې کولې، په دنيا کې يې ځان ته د اخرت سرمدي لوړ پوړې ملنۍ ودانولې.

ايا مونږ د هغوى په څېر مسلمانان يو؟ کله هم راته راياي شوي دي؟ په کوم درېځ کې مو ورپسې اقتدا کړېده؟
څوک؟ اه!! اه!! دا څوک دي؟؟

هغوى! هغوى! دا دى ستا مخې ته يې نمونې رډم، صحابه يادوم، تابعين يادوم،

تبع تابعين يادوم، هغه هستي يادوم چې تر اوسه نه بلکې تر قيامته يې نیک عملونه جاري او دوامداره دي، لکه حديث کی چه راځي [**أَوْ عِلْمٌ يُنْتَفَعُ بِهِ**] تر اوسه ورته ثوابونه ورکول کېږي، ستاسو د روڼ او ديني راتلونکي لپاره مې له عربي نه وژباړه (**أَيْنَ نَحْنُ مِنْ اخْلَاقِ السَّلَفِ**)

په اخر کې له لوستوال څخه هېله لرم چې د کتاب په علمي، طبعي او ژباړې په تېروتنې مو په لاندې عنوان وڅېړي ترڅو تېروتنې له دوباره چاپ څخه راستنې کړو.

لقمان حکيم حکمت

10 / 06 / 2015

Hekmat0344@gmail.com

□ د دوهم چاپ سريزه □

ان الحمد لله فحمدہ ونستعينه ونستغفره، ونعوذ بالله من شرور انفسنا و من سيئات اعمالنا. من يهده الله فلا مضل له ومن يضلل فلا هادي له، واشهد ان لا اله الا الله وحده لا شريك له، واشهد ان محمدا عبده ورسوله - صلي الله عليه وسلم -.

امابعد:

د دې کتاب په لومړي چاپ يوه مياشت لا نه وه تېره چې ټولې نسخې يې ختمې شوې نو د دوهم چاپ غوښتنې راڅخه وشوې، په دې مو زړونه ډېر خوشحاله محسوسه شول چې کتاب د خلکو خوښ راغی او اسلامي بيداري هم له مونږه غواړي چې د سلف صالحينو لارښوونې او نیک حالات د خپلو عملونو د تقويې مرستندويه کړو.

د دغو عملونو د لا زيات اهتمام له کبله د کتاب د لوست بڼه نوره هم پسې په ښه کول غواړوو او په دې باب کې به ان شاء الله مزید نور زیار هم وباسو. مونږ هود وکړ چې په دوهم چاپ کې هغه تیروتنې او مطبعي خطاگانې اصلاح کړو چې په لومړي چاپ کې یې شتون درلود او ترڅنګ یې ځینې هغه کلمات چې مفهوم ترې گران برېښېده څه انداز شرح او توضیح کړو.

په دې عمل کې له الله څخه د اخلاص غوښتونکي یو الله دې په ښه توګه

راڅخه قبول کړي او الله لره په هروخت کې حمد او ثناده.

په دارطیبه کې د کره کتنې او څېړنې هیئت

بهاء الدین عقیل

□ سریزه □

ان الحمد لله نحمده ونستعينه ونستغفره، ونعوذ بالله من شرور انفسنا و من سيئات اعمالنا، من يهده الله فلا مضل له ومن يضل فلا هادي له، واشهد ان لا اله الا الله وحده لا شريك له، واشهد أن محمدا عبده ورسوله ﷺ.

امابعد:

هغه مسلمان چې دنيوي او اخروي سعادت او نجات غواړي پرې پټه نه ده چې د سلفو صالحينو په فهم قران کریم او نبوي سنتو باندې التزام د نجات کشتی ده.

له طالب العلم څخه باید پټه نه وي چې د (سلف صالحينو) اصطلاح د نبی کریم ﷺ په شمول صحابه کرامو او تابعینو ته ویل کیږي. خود اړتیا وړ اړخ چې د سلفو صالحينو په منهج کې له اهتمام څخه بې غوره پاتې شوی دی د هغوی اخلاقي کردار او سلوک دي، که څه هم قناعت ورباندې لرو خو په عملي تربیه کې ترې پاتې یو.

مونږ چې د سلفو صالحينو د منهج متعلق کله هم خبرې اترې کوو موخه به ترې دا نه وي چې په دماغو کې یې د یو علمي فن په څېر کېږدو او بس، نا بلکې د هغوی منهج عقیدې ته، تصور ته، سلوک او اخلاقو ته شمول لري. په وروستیو کې زمونږ د اهل السنه و الجماعت خلک د ژور غور له مخې د

علمي او نظري اړخ د سلوکو او اخلاقو اړخونو ترمنځ ډېر يا کم توپير په ګوته کوي چې زموږ دا ځي کله ناکله د سلفو صالحينو د سلوکو او دعوتي اسلوبو په پرتله خپل ځان يا نور ډېر لرې ويني، ضرور ده چې د سلفو صالحينو عقيدې او منهج ته د دعوت په مهال بايد د هغوی عقيدوي، فقهي، سلوک او انساني روپي ته يې دعوت عام او تام وي، لکه څنگه چې د سلفو اخلاق خپلول او عقيدوي اړخ يې پرېښودل له انسان څخه د قبول وړ نه شي ګرځېدای، دغه څېر ترې دا هم نه شي قبلېدای چې عقيدوي اړخ يې خپل کړي خو په سلوکي او اخلاقي اړخ يې هېڅ پاملرنه نه کوي، خو که د سلفو صالحينو سیرت ته لږ څېر شورا ته به جوته شي چې هغوی د پوره منهج غوره ترينه نمونه ده. که مونږ د خپل ژوند نیمګړتیاوې د سلفو صالحينو ژوند ته په دغسې هر اړخيزې کتنې پوره کړو د الله پاک په اذن به وکولای شو چې د ژوند څوګانې فيصله کړو.

که دغسې وشوای مونږ به داسې څوک ونه وینو چې په توحید الوهیت، توحید ربوبیت، توحید الاسماء والصفات، د بدعتونو ضد مبارزې کې د سلفو صالحينو پيروکار وي خو له بل اړخه په ظلم او بربریت، دروغ، غیبت، کینه او پر نفسي خواهشاتو اخته او د سلفو صالحينو مخالفت کوي.

يا په بل تعبیر که د ژوند د ښه کېدو لپاره مونږ دغه بشپړ منهج خپل کړو، زموږ هغه مشکلات او ستونزې چې اوسمهال ترې سر ټکوو، له منځه به ولاړې شي.

د سلفو صالحينو په منهج کې د اخلاقي اړخ اهميت د علماوو له ليکنو څخه څرگنديږي لکه عقيدة الواسطية، عقيدة الطحاوية او داسې نور... د نمونې په توګه امام صابوني د اهل السنّت والجماعت د عقيدې اړوند وايي: «هغوی - اهل السنّت والجماعت - په شپه کې له خوب وروسته د لمونځ په کولو امر کوي، د ډول ډول حالتونو باوجود د خپلولۍ په پاللو امر کوي، د سلام په اچولو، د خوراک په ورکولو، پر غريبانانو او فقيرانو او يتيمانانو رحم کولو، د مسلمانانو په چارو پاملرنه، په خوراک، څښاک، پوښاک، نکاحونو، په خرچ کې له حرامو څخه ځان ژغورلو او نېکو کارونو ته ګرځېدو، په بنو کارونو د امر او له بدو څخه په ځان رابندولو کې، د طمع توقع له شر څخه په ځان ساتلو کې، د حق په ويلو او د حق په لاره کې په ستونزو يو بل ته د صبر کولو وصيت کوي.^(۱)

شيخ الاسلام ابن تيمية هم په عقيدة الواسطية کې د سلفو د عقيدې له ذکر وروسته وايي: د دې برسېره د اسلامي شريعت واجباتو له مخې هغوی په نيکيو امر او له بدو څخه منع کوي، د حج، جهاد او په جمعه د ټولواکانو سره - ښه وي او که بد - اخترونه يوځاي کول، د جماعت په لمونځونو خيال ساتل، ګرد امت

(۱) عقيدة السلف وأصحاب الحديث: (۸۶) د ابو عثمان اسمعيل بن عبد الرحمن الصابوني ليکنه، تحقيق: نبيل بن سابق السبيكي.

ته د ديني فريضي په حيث نصيحت كول او د نبي كريم ﷺ په دې قول عقیده لرل چې: **[الْمُؤْمِنُ كَالْبُنْيَانِ الْمَرْصُوصِ يَشُدُّ بَعْضُهُ بَعْضًا، وَشَبَكَ بَيْنَ أَصَابِعِهِ]**^(۱) ژباړه: يو مومن د بل سره د قوي ابادۍ مثال لري چې يوه برخه بله پياوړې کوي او ګوتې يې سره په يو بل کې ننويستی.

او په دې قول يې عقیده لري چې **[مَثَلُ الْمُؤْمِنِينَ فِي تَوَادُّهِمْ وَتَرَاحُمِهِمْ وَتَعَاطُفِهِمْ كَمَثَلِ الْجَسَدِ إِذَا اشْتَكَى مِنْهُ عُضْوٌ تَدَاعَى لَهُ سَائِرُ الْأَعْضَاءِ بِالْخُحْمَى وَ السَّهْرِ]**^(۲)

ژباړه: د يو بل سره په مينه او مهربانۍ او شفقت کې سره مومنان د يو بدن صفت لري، که يو غړی يې و درديږي د بدن ټول غړي د درد او شوګير (شبګير) له امله نا ارامه وي.

په مصيبتونو کې په حوصلې او خوشحاليو کې په شکر وېستلو او د تقدير پر پرېکړو د خوشحاليډو امر کوي، نیکو خويونو او ښایسته علمونو ته خلک رابولي او د نبي كريم ﷺ په دې قول غوڅه عقیده لري چې **[أَكْمَلُ الْمُؤْمِنِينَ]**

(۱) صحيح البخاري: كتاب الصلاة، باب تشبيك الأصابع في المسجد وغيره، حديث شمير: (۴۸۱).

مسلم: البر والصلة والأداب، باب تراحم المؤمنين وتعاطفهم وتعاضدهم، حديث نمبر: (۴۵۸۵).

(۲) بخاري: الأدب: باب رحمة الناس والبهائم، حديث نمبر: (۶۰۱۱). مسلم: البر والصلة والأداب: باب

تراحم المؤمنين، حديث نمبر: (۴۵۸۶).

اِيْمَانًا اَحْسَنُهُمْ اَخْلَاقًا^(۱)

ژباړه: پوره مومن هغه څوک دی چې ښایسته اخلاقي جانب ولري. خلک دېته رابلي چې که چا درسره خپلوي نه پالسه ته به ورسره خپلوي پالې، هغه چا ته به نفقه ورکوي چې تا ته څه نه درکوي، هغه ته به بخشش کوي چې ظلم يې درسره کړی وي، د مور او پلار سره په ښه روڼه امر کوي، په خپلوی پالو، په ښه ګاونډتوب، د یتیمانو سره په ښه چلند، ناداره او مسافرو سره ښه روڼه، په غلامانو نرمې کولو امر کوي، خلک له فخر او ویاړ، تکبر او له حدودو څخه سرغړونې، حق یا په ناحقه څوک په بدو یادولو څخه رابندوي، په لوړو او پیاوړو اخلاقو امر او له ټیټو نسکورو اخلاقو څخه نهی کوي^(۲).

دا ټول پردې څرګند دلالت کوي چې د سلفو صالحینو تګلاره له عقیدوي او اخلاقي دواړو اړخونو څخه جوړه وه، که په یوه خوا کې نقص او کمې محسوس شي نو د دې عظیم منهج په التزام کې پرې هومره نقص منځ ته

(۱) سنن أبي داود: کتاب السنة، باب الدلیل علی زیادة الايمان ونقصانه، حدیث نمبر: (۶۸۲). جامع الترمذي: کتاب الرضاع، باب ما جاء فی حق المرأة علی زوجها، حدیث نمبر: (۱۱۶۲). صحیح سنن أبي داود: (۳/ ۸۸۶)، حدیث شمېر: ۳۹۱۶.

(۲) شرح العقيدة الواسطية: (۱۵۵).

راتلای شي.

د سلفو صالحينو د ځينو احوالو او اخلاقو د ثبتولو لپاره الله تعالى ځېنو خلکو ته توفيق ورکړی و چې يو يې هم امام ذهبي دی چې د [سير اعلام النبلاء] په نوم او امام ابن الجوزي د [صفة الصفوة] په نوم کتاب چې په اصل کې د [حلیة الاولیاء] د ابونعیم د کتاب لږدېز دی، په خورا جامعو کتابونو کې يې یادونه کړې ده، مونږ هڅه وکړه چې دغه بېلګې د حجم له لحاظه په کوچني کتاب کې چې لوستل يې اسان وي راغونډ کړو ترڅو لوستوال په اسانه سره وکولای شي دغه اخلاق د ځان په ګټه راولي او د سلفو پيروکار جوړ شي.

له تعلیق پرته مو دغه فقرات په ترتیبي شکل د ذکر وړ وبولل، خپله به درسره خبرې وکړي، مونږ يې يواځې سرمضمون ايښی دی، د ايتونو تخریج مو هم کړی دی او ګران فهمه لغتونو مو معنا کړي دي او هر قول مو خپل مصدر (سير اعلام النبلاء) او يا (صفة الصفوة) ته منسوب ذکر کړی دی. له لوستوال څخه دې پټه نه وي چې دا کتاب د سلفو صالحينو د ژوند مش نمونه يې خروار ده ټولې زندګۍ ته يې نه دی شامل، په دې کتاب کې به زمونږ موخه څه دومره ښکاره شي! او حالانکه د هغوی ټول سیرت په دې ګواه دی. هغه څوک خوش نصیب دی چې د نبی کریم ﷺ د منهج په حقیقت لږې خبرې يې راهنمایي وکړي.

- د کتاب د فقراتو ترتيب په دې ډول دي:
- ۱- په اخلاص او صدق کې د سلفو صالحينو نمونې.
 - ۲- د الله تعالى نه د سلفو صالحينو د وېرې نمونې.
 - ۳- سلف صالحين او له شهرت نه کرکه.
 - ۴- د ځان خوښۍ نه د سلفو صالحينو وېره.
 - ۵- د دنيا څخه د سلفو صالحينو بې رغبتۍ.
 - ۶- له مشرتابۍ نه د سلفو صالحينو کرکه او نفرت.
 - ۷- په ديني زده کړو کې د سلفو صالحينو مينه او رغبت.
 - ۸- د سلفو صالحينو حق ته د انقياد نمونې.
 - ۹- د سلفو صالحينو له فتوا ورکونې څخه خوف او ډار.
 - ۱۰- د سلفو صالحينو د قرانکريم سره تعلق او اړيکې.
 - ۱۱- د سلفو صالحينو په عبادتونو کې کوښښ او ونډه.
 - ۱۲- په نېکيو د امر او له بدو نه په رابندولو کې د سلفو صالحينو کردار.
 - ۱۳- په جهاد في سبيل الله کې د سلفو صالحينو د اخلاص نمونې.
 - ۱۴- په ناورينو کې د سلفو صالحينو د زغم نمونې.
 - ۱۵- په دين کې له فتنې څخه د سلفو صالحينو ځان ژغورنه.
 - ۱۶- په منځنۍ فتنو کې د سلفو صالحينو درېځ.

۱۷:- د شاهانو درگاونو اړوند د سلفو صالحينو درېځ.

۱۸:- د ښځو له فتنې څخه د سلفو د ځان ژغورنې نمونې.

۱۹:- د سلفو صالحينو مورولۍ پاللو کې د نيکۍ نمونې.

۲۰:- په ښه ملگرتوب کې د سلفو صالحينو د کردار نمونې.

۲۱:- د خلکو حقونه او د سلفو ذمه واري.

۲۲:- د خلکو له تېروتنو نه د سلفو صالحينو پټ سترگي (تغابي).

۲۳:- سلف صالحين او د علماوو ادب.

۲۴:- سلف صالحين او د خبرو ادبونه.

۲۵:- د وخت خيال ساتلو کې د سلفو صالحينو نمونې.

۲۶:- په خدا او ټوکو کې د سلفو انداز.

له الله پاک څخه غواړو چې د کتاب فقراتو په راغونډولو او ترتيبولو سره لوستوال او اوريدونکي ته خير او فايده ورسوي، الله پاک ډېر ښه اوريدونکی او د دعا قبلونکی دی.

وړاندې له دې چې د پېليزې له پای څخه قلم کېږدم او تاسو د خبرخواه امامانو رڼې چېنې څخه خړوبولو ته پرېږدو ستاسو خبرول غواړو چې دغه څه شمېر فقرات د ستر او خورا لوی د خير کار څخه يوه برخه ده، د خبر په دې کار کې به د قراني او نبوي نصوصو او صحابه کرامو او د تابعينو له سيرت څخه په ګټه

اخستلو د منهج د اصلاح او تغيير اړوند په مخ تګ کوو، په راروانو فصلونو کې به په ترتيب سره چې بابونه به سره منځني نسق ضبط ولري ذکر کړو. له الله څخه غواړو چې دا کار په خير سره سرته ورسوي او راته په دغې کارونو کې ښه توفيق راکړي او د دې کتاب خير او فايده ټولو مسلمانانو، نيکانو، ديني داعيانو ته ورسوي.

واخر دعوانا ان الحمد لله رب العلمين.

په دار طيبه کې د کره کتنې او څېړنې هيئت
عبدالعزيز بن ناصر الجليل
بهاء الدين عقييل

□ ۱- په اخلاص او صدق کې د سلفو صالحينو نمونې □

● بکر بن ماعز رضی اللہ عنہ وایي: ربیع رضی اللہ عنہ د خپل قوم په مسجد کې د یو ځل نفل لمونځ پرته نوره دی لیدل شوی^(۱).

● سفیان رضی اللہ عنہ وایي: ماته مریة الربیع بن خثیم وویل: د ربیع ټول نېک عملونه د خلکو نه پناه و، که څوک به راغی او هغه سره به قران کریم و، په خپلو جامو (کالیو) کې به یې پټ کړ^(۲).

● منذر وایي: ربیع بن خثیم به ویل: هغه عمل به له زوال سره مخ شي چې د الله رضا پرې نه وي غوښتل شوې^(۳).

● ابو حمزة الشامي وایي: علي بن الحسين به د شپې له مخې د ډوډۍ بار پر شا کړ او خیرات به یې پرې کړ او دا به یې ویل: [پټ خیرات د الله پاک غصه ختموي]^(۴)

(۱) صفة الصفوة: (۶۱ / ۳)

(۲) صفة الصفوة: (۶۱ / ۳)

(۳) صفة الصفوة: (۶۱ / ۳)

(۴) صفة الصفوة: (۹۶ / ۲). او د [پټ خیرات کول د الله پاک غصه ختموي] د ډېرو سندونو له مخې نبي صلی اللہ علیہ وسلم ته مرفوعاً حدیث ذکر شوی دی، که څه یې هم په هر سند کې مقال دی خو په مجموع توګه یې الباني رحمته اللہ علیہ حدیث صحیح کړی دی.

● عمرو بن ثابت وايي: کله چې علي بن الحسين ومړ، د غسل په وخت کې يې خلکو پر شا تور داغونه وليدل، هغوی وپوښتل چې دا ولې؟ کورني غړي يې وويل: د شپې له مخې به يې په شا د وړو بارونه د مدينې د ناداره او غريبانو کورونو ته وړل^(۱).

● ابن عائشه وايي: زما پلار ويل: د مدينې نادارو به ويل: کله چې علي بن الحسين مړ شوی دی له چا څخه مو پټ خيرات هم نه دی ليدلی^(۲).

● محمد بن مالک بن ضيغم وايي: مونږ ته ابو ايوب وويل چې يوه ورځ راته ابو مالک وويل: ابو ايوبه! پر ځان دې له ځانه وډار شه، زما د علم له مخې په دنيا کې د مومن انسان غمونه نه ختمیږي، قسم پر الله چې که مسلمان ته په اخرت کې خوشحالي نه ورکول کېده دوه غمونه به پرې پراته وای: د دنيا غمونه او د اخرت بدبختي، ما وويل: زما پلار درنه لوگي او زار شه اخرت به مسلمان ته ولې خوشحالي نه او حالانکه مسلمان الله ته په عبادتونو ځان ستومانه کوي! هغه وويل: که عبادت روغ نه وي او قبول نه شي نو بيا؟ بيا يې وويل: ډېری خلک باور لري چې ځان يې قابو کړی دی، په صدقه او خيرات کې يې ځان بنودنه نشته، عزم يې سم دم دی، عملونه يې نېک او صالحه دي،

(۱) صفة الصفوة: (۹۶ / ۲)

(۲) صفة الصفوة: (۹۶ / ۲)

خو د قيامت په ورځ به يې ټول له مخ نه وويشتل شي^(۱).

● امام ذهبي له احمد نه، هغه له حماد نه، هغه له ايوب څخه روايت کوي چې: ما دلته ډېری خلک ليدلي دي چې ويل به يې: که تقدير کې وي وبه شي. او ايوب به ويل: هغه سړی دې له الله پاک څخه وډار شي که عبادتونه کوي بايد خپل عبادت پر خلکو عذاب ونه گرځوي، د ښکاره عبادتونو نه پټ عبادتونه ډېر ښه دي^(۲).

● جعفر بن برقان وايي: زه د يونس بن عبيد له ښه سړيتوب او ديندارۍ نه خبر شوم ما ورته وليکل: گرانه ورورجانه! زه ستا له ديندارۍ او ښه سړيتوب نه خبر شوم، د مينې او محبت له مخې مې تا ته ليک درواستو، ډېره مهرباني به دې وي که ستا نیک عملونه راته راواستوي.

هغه راته ليکلي و: ستا ليک راوړسېد او زما د عملونو متعلق دې غوښته کړپوه، ما خپل ځان سره فېصله کړېده چې څه مې خوښ وي هغه به د نورو لپاره هم خوښ گڼم، کوم څه چې مې بدې شي هغه به د نورو لپاره هم بد گڼم، ومې کتل نفس مې له دې څخه ډېر لرې و، بيا مې له نفس څخه وغوښتل چې له ښو صفتونو پرته به خلک په نور څه نه يادوي، نو د بصري په ښار کې گرمۍ

(۱) صفة الصفوة: (۳ / ۳۶۰)

(۲) سير أعلام النبلاء: (۶ / ۱۹)

کې روژه نيول راته د هغوی د نه يادولو نه ډېر اسان ښکاره شول، دغه زما عملونه دي نور دې په الله سپارم^(۱).

● محمد بن المثنی وايي: ما ته عبدالله بن سنان وويل: زه په طرسوس کې د عبدالله بن مبارک او معتمر بن سليمان سره ملگری وم، ناڅاپه خلکوناري کړي چې جهاد ته تيار شئ، عبدالله بن مبارک هم د خلکو سره ووت، د جنگ دواړه خواوې سره مخامخ شوې، يورومي راووت او د مقابلې غوښته يې وکړه، يو مسلمان يې مقابلې ته ووت خو مسلمان يې د سختو گوزارونو له مخې شهيد کړ تر دې چې شپږ مسلمانان يې شهيدان کړل، د جنگي صفونو ترمنځ په ډېرې لوبې او تکبر سره گرځېده او د مقابلې نارې يې وهلې، له دې وروسته چا ورسره مقابلې ته زړه ښه نه کړ، ما ته عبدالله بن مبارک وکتل او راته يې وويل: که زه مړ شوم داسې او داسې به وکړې، خپل اس ته يې حرکت ورکړ او د مقابلې ميدان ته ووت، د کافر سره يې لږه اندازه مقابله وکړه او بيا يې کافر مردار کړ، بيا يې د مقابلې اواز پورته کړ بل کافر ورته راووت تر دې چې شپږ کافران يې ووژل، مقابله پسې نوره هم اوږده شوه، کافرانو د بوزديلي له وجې ورته مقابلې لپاره زړه ښه نه کړ، خپل اس ته يې قمچينه ورکړه او د دواړو

صفونو ترمنځ وځغليد، لاږاوله سترگو پناه شو خو مونڊر پري هېڅ پوهه نه شو، لږ ځنډ وروسته مې په خپل ځای کې وليد راته يې کړه چې: پام کوه عبدالله که دا خبره دې چاته کړپوه نو... يوه سخته خبره يې راته وکړه^(۱).

● احمد بن اسحاق وايي: فتح بن عبدالسلام وويل چې هريو محمد بن عمر، ابوغالب محمد بن علي، او محمد بن احمد الطرائفي ټولو راته د ابوجعفر بن محمد نه هغه د عمرو بن عثمان الحمصي نه، هغه د بقرية نه، هغه د صفوان بن عمرو نه، هغه د سليم بن عامر نه، هغه د جبير بن نفير نه روايت کړي دي چې ما د ابودرداء رضي الله عنه نه په اخر لمنځ کې د نفاق نه ډېره پناه غوښتل واورېدل، ما ورته وويل: ستا او د نفاق ترمنځ خو ډېره فاصله ده؟ هغه وويل: دغه خبرې مونډر ته مه کوه په يو ساعت کې سپړي له خپل دين څخه په څو څو وارې اړول کيږي چې بالاخره له دين څخه ووځي^(۲).

● فريابي له ابوبکر سعيد بن يعقوب طالقاني نه، هغه يې له عبدالله بن مبارک نه، هغه يې له اوزاعي نه، هغه له هارون بن رثاب نه نقلوي عبدالله بن عمرو چې کله مړ کېده وپويل: فلانکې قريشي راوغواړئ، ما ورته د خپلې لور متعلق د عدت په څېر بهانه کړپوه، او زه دا نه خوښوم چې د الله پاک سره د

(۱) سير اعلام النبلاء: (۸ / ۴۰۸ - ۴۰۹)

(۲) سير اعلام النبلاء: (۶ / ۳۸۳) ذهبي سند ته صحيح ويلي دي .

نفاق په دريمه حصه ملاقات وکړم، تاسو ټول په دې گواهان شئ چې ما خپله لور هغه ته په نکاح ورکړه^(۱).

● موسى بن معلی وايي: ما ته ابوحنيفه وويل: که په تا کې درې خصلتونه (خويونه) شته شول نو له اسمان نه چې خومره خبر او برکت رانېستې کيږي ته به په کې برخوال يې: چې عمل دې خالص د الله د رضا لپاره وي، خلکو لپاره به هغه څه خوښوي چې ستا د ځان لپاره خوښ دي، او د خپل توان په اندازه خوراک له حلالې لارې وکتې^(۲).

● ويل کيږي چې د محمد بن واسع تر څنگ يوقصه گو خلکو ته وويل: ولې په زړونو کې الهي خشيت نشته؟ سترگو کې ژړا او د الهي خوف له کبله په بدن وېښته نه ودرېږي؟ محمد بن واسع ورته وويل: اې سړيه! خلک هغه څېر دي چې څنگه ته يې، خبره چې له زړه نه ووځي په زړه کې ځای نيسي^(۳).

● عبد الصمد بن عبدالوارث له محمد بن ذکوان څخه، هغه له خالد بن صفوان نه نقلوي چې زه د مسلمة بن عبدالملک سره مخامخ شوم هغه راته وويل: خالده! د حسن بصري احوال راته بيان کړه، ما ورته وويل: د هغه متعلق به درته ډېر

(۱) سير أعلام النبلاء: (۸ / ۳۹۶).

(۲) صفة الصفوة: (۴ / ۲۹۶).

(۳) سير أعلام النبلاء: (۶ / ۱۲۲).

رښتوني معلومات درکړم، زه يې دېوال شريک گاونډي يم، د مجلس ملگری يې يم، چې څنگه ښکاره مسلمان دی هغسې په باطن کې دی، خبره او کار يې دواړه يو خبر دي، د ناستې او ولاړې خبره يې يوه وي، چې په کومه خبره امر کوي خپله يې ډېر زيات مني، اوله هغه کار څخه ځان ساتي چې ورڅخه منعه وکړي، دومره راته معلوم دی چې خلکو ته محتاج نه دی او خلک ورته محتاج دي، هغه راته وويل: بس بس هغه قوم به څه تباه شي چې داسې سپری پکې وي^(۱).

● عون بن عمار وايي: ما له هشام الدستوائي نه واورېدل چې: زما دې په الله قسم وي زه هېڅکله هم داسې نه شم ويلای چې زه د الله د رضا په خاطر د حديث زده کړې لپاره چرته تللی يم.

ذهبي وايي: زه هم دغسې نه شم ويلای، سلفو صالحينو به علم د الله پاک د رضا لپاره طلب کوونو د عزت سره سره ورپسې په دين کې اقتدا هم کيږي، او ځينې داسې خلک وو چې د زده کړو په لومړيو کې يې د الله رضا نوه خو چې علم يې کله حاصل کړ د ځانونو سره يې محاسبه شروع کړه نو د لارې په منځ کې علم د اخلاص په لور روان کړل، لکه مجاهد او نور علماء وايي: مونږ علم

(۱) سير أعلام النبلاء: (۲ / ۵۷۶).

زده کړ خو دومره لوی نېټ مو ورته نه و کړی، بیا الله پاک رحم وکړ او وروسته مو نېټ نېک او صالحه شو، نور ځینې علماء وايي: په لومړیو کې مونږ علم د الله پاک لپاره نه و یاد کړی، خو علم انکار وکړ چې خالص باید د الله لپاره وي، دا هم ډېره ښه ده، له دې وروسته یې بیا علم په نېک نېټ باندې نشر او شایع کړ.

او ځینې نور داسې خلک وو چې په فاسد نېټ یې علم د دنیا لپاره حاصل کړ د دې لپاره چې خلک یې صفتونه وکړي، دوی ته د خپل نېټ ثمره ورکړل شوه، نبی ﷺ فرمایي: [مَنْ غَزَا يَنْوِي عَقْلًا فَلَهُ مَا نَوَى] ^(۱)

که چا د پري په نېټ غزا وکړه هغه څه به ورکړل شي چې نیت یې وي. داسې خلکو نه خو له علم څخه وړانګې واخستې او نه یې علم په نفوسونو کې کوم اثر وکړ، او نه یې علم په اعمالو کې مثبتې نتیجه ورکړه، عالم هر هغه څوک دی چې له الله تعالی څخه ډار ولري.

او ځینې نور داسې وو چې د ځان سره یې ناروا وکړه، په علم یې دنیاوي منصوبونه ترلاسه کړل، د علم پورې یې ځان تړلی ونه بولو، د دې سره سره یې د

(۱) حدیث امام أحمد په خپل مسند (۳۱۵ / ۵) کې دارې په (۲ / ۶۵۴) کې نسائي په (۶ / ۲۴) د عبادۃ بن صامت رضی اللہ عنہ په روایت په دې لفظ [مَنْ غَزَا فِي سَبِيلِ اللَّهِ وَلَمْ يَنْوِ إِلَّا عَقْلًا فَلَهُ مَا نَوَى] روایت کړی دی.

لوی گناهونو ارتکاب او ناروا عملونه وکړل، دوی هېڅکله علماء نه شي بلل کېدای، دوی دې برباد او مړه شي.

او ځينې نور د علم په حصول کې له الله څخه نه ډارېږي، د چل او پراډ په سورلی سپوروي، تل لپاره په رخصتونو او اسانتياو فتواگانې ورکوي، روايتونه يې ټول شاذ حديثونه وي، او ځينې خويې لا بيخي په الله تعالى دومره جراتمند وي چې د درواغو حديثونه جوړوي، بالاخره الله تعالى يې وشرموي، علم يې له منځه ولاړ شي او اور يې توخه شي، دغې ټولو خلکو د علم ډېره برخه روايت کړېده خو ولې پای يې په دې تمامه شوېده چې له علم څخه لوڅ او لغړ شوي دي، له دوی څخه وروسته نور داسې خلک منځ ته راغلل چې له تېرو خلکو نه په علم او عمل دواړو کې پس پاتې وو، د دوی پسې نور داسې خلک راغلل چې په ظاهره کې علم ته منسوب وو خو له لږ علم پرته يې نور هېڅ نه و ياد، پخپلو ځانونو يې د ښه علماو گومان کوو خو دا يې بيخي په ذهن کې نه وه چې الله پاک ته خپل ځانونه په علم ورنزدې کړي، دا ځکه چې دوی دا اقتداء لپاره وړ دينداره عالم ښوونکی نه وليدل، د خورې ورې رمې په خبر يې نظمه او بې ضبطه شول، په دوی کې د استاذ موخه دا جوړه شي چې ډېر کتابونه راغونډ کړي او کله کله يې گوري، پخپلو روايتونو کې تصحيفات کوي او هېڅ خيال يې نه ساتي، د الله تعالى نه د خلاصون او بخشش سوال کوو، او لکه د يو

عالم په خبر مونږ هم وايو چې: زه نه عالم يم او نه مې کوم عالم ليدلی دی^(۱).

● محمد بن عيسي وايي: عبدالله بن مبارک به طرسوس ته ډېر زيات تلوراتلو او هلته به په خانقاه کې پاتې کېده، يو ځوان هلک به ورته ډېر زيات راتو حديثونو به يې ترې هم اورېدل او ابن مبارک به ورله د ژوند اړوند اړتياوې هم پوره کولې، د عادت سره سم عبدالله بن مبارک يو ځل (رقي) ته راغی د ډېرې توندۍ له کبله غزا ته ووت خو دغه ځوان يې ونه ليد، چې له غزا نه بېرته راستومن شو د ځوان متعلق يې پوښتنه وکړه، ورته وويل شول چې د پور له کبله په محبس خانه کې دی، عبدالله بن مبارک وويل: خومره پور وړی دی؟ هغوی ورته وويل: لس زره درهم، له ډېرې پوښتنې وروسته يې هغه سړی پېدا کړ چې قرض يې ورپورې و، د شپې له مخې يې ورله لس زره درهم ورکړل او قسم يې ورکړ چې ترخو زه ژوندی يم چا ته به يې قيصې نه کوي، او چې څنگه سبا شي سړی له بند څخه خلاص کړه.

عبدالله بن مبارک بېرته د شپې ولاړ او سهار ځوان له بند څخه خلاص شو، چا هلک ته وويل: عبدالله بن مبارک دې پوښتنه کوله لږ څه وخت کيږي چې ولاړ، ځوان ورپسې وځغليد او له (رقي) څخه بهر يې دوه يا درې ميله

(۱) سير أعلام النبلاء: (۷ / ۱۰۲ - ۱۰۳) .

وراندې راوښو هغه ورته کړه: ځوانه چرته وې؟ ډېر وخت کيږي چې په خانقاه کې دې نه وينم؟ هغه ورته وويل: هو ابو عبدالرحمن! زه لږ قرض کې بندي وم، عبدالله بن مبارک ورته وويل: څنگه له بند څخه راخلاص شوې؟ هغه ورته وويل: نه پوهېږم چې څوک به و خوراغلی و او زما له پلوه يې قرض ادا کړی و، دغه دی چې له بند څخه راووتم، عبدالله بن مبارک ورته وويل: ستا د قرض په ادا کولو د الله پاک شکر ادا کړه.

سړي دا کهاني هله بيان کړه چې کله عبدالله بن مبارک عليه السلام ومړ^(۱).

● ابو جعفر الحذاء وايي: ما له سفيان بن عيينه نه اوريدلي دي چې که د انسان ظاهر او باطن سره يوشان وي دېته عدل ويل کيږي، او که باطن د انسان د ظاهر نه غوره وي ورته فضل ويل کيږي، او که ظاهري يې له باطن نه غوره وي ورته ظلم او زياتی ويل کيږي^(۲).

● عبدالله بن مبارک وايي: حمدون بن احمد ته وويل شول: د سلفو په خبرو کې زمونږ له خبرو نه وزن ولې ډېر دی؟ هغه وويل: ځکه چې هغوی به د اسلام د سرلوړۍ، د نفسونو د عام نجات او خلاصون او د الله تعالی د رضا په خاطر خبرې کولې، او مونږ خبرې د نفسي عزت، د دنيا غوښتنې او د خلکو د

(۱) صفة الصفوة: (۴ / ۱۴۱ - ۱۴۲) .

(۲) صفة الصفوة: (۲ / ۲۳۴) .

رضا لپاره کوو^(۱).

● نصر بن شميل وايي: يو ځای و چې وړی به پکې گرانه شوه نو په بصره کې به هم وړی گرانېده، نو هلته وړی گرانه شوه، چونکه یونس بن عبید خپله د وړی کاروباري و په دغه کار وپوهېده له یو سړي څخه یې د دېرش زره روپو مال واخست، څه موده وروسته بېرته دوکاندار ته ورغی او ورته یې وویل: ایا تا ته معلومات و چې په فلانکي ځای کې وړی گرانه شوېوه؟ هغه وویل: نا که ما ته معلومات ول ما نه خرڅوله، یونس بن عبید وویل: ما ته مې روپی راکړه او بېرته دې مال واخله^(۲).

● له بشر څخه خلک روایت کوي چې چا ورته وویل: راځه چې ساعت تېری وکړو! هغه ورته وویل: کف ته مې ډېر زړه کیږي خو چې څه شي ته مې زړه وشي پرېږدم یې^(۳).

● فضیل بن عیاض وايي: خوار شی، ایا د بدو کارونو سره بیا هم ځان ته ښه سړي وايي، د جهل سره بیا هم ځان ته عالم وايي، بخل کوې او بیا هم لا ځان ته سخي وايي، له حماقت نه ډک یې او بیا هم ځان ته هوښیار وايي، ارزوگانې

(۱) صفة الصفوة: (۴ / ۱۲۲) .

(۲) سیر أعلام النبلاء: (۶ / ۲۹۳) .

(۳) سیر أعلام النبلاء: (۱۰ / ۴۷۰) .

دې اورېدي دي او اجل دې ډېر لنډ دی.

زه [ذهبي خپله وايي] وایم: لوړه په رب لايزال چې فضيل بن عياض رښتيا وايي، انسانه! ظلم هم کوي او ځان ته مظلوم هم وايي، د حرام خورۍ سره ځان ته پرهيزگاره وايي، د فسق او فجور کولو سره ځان ته عادل او نېک سپړي وايي، د دنيا لپاره علم کوي او دعوه لري چې زه يې د الله پاک لپاره طلب کوم^(۱).

● يوسف شيرازي په خپل کتاب [اربعين البلدان] کې وايي: زه چې کله د خپل استاذ او د وخت مستند عالم د زيارت لپاره روان شوم، الله تقدير کړپوه چې د کرمان په لرې پرته سيمه کې مې ورسره ليدل کتل وشول، سلام مې پرې وکړ، بڼکل مې کړ او مخې ته يې کېناستم، راته يې کړه چې دلته ولې راغلې؟ ما ورته وويل: ته مې موخه وې، او له الله وروسته مې ټول باور په تا دی، له تا څخه مې په خپل قلم ليکل کړي و، او مزل مې ستا حضور ته را لنډ کړم، په دې چې برکتونه درڅخه حاصل کړم او له (علو السند) څخه برخمن شم.

هغه راته وويل: مونږ او تا ته دې الله خپله رضا را نصيب کړي، زمونږ هڅې دې الله خالص د هغه لپاره وگرځوي، که زه دې سم صحيح پېژندلای وای، سلام به دې راباندې هم نه وای کړی، اونه به مې مخې ته دومره په ادب ناست

(۱) سير أعلام النبلاء: (۸ / ۴۴۰) .

واي، بيا يې تر ډېر وژړل او شته خلک هم په ژړا شول، بيا يې وويل: اى الله! ستا په بنائسته پرده کې مو پټ کړه، د پردې تر شاه مو داسې کړه چې ته راڅخه خوشحاله يې.

اى ځويه! زه د لسو کالو ووم چې د پلار سره مې له هرات څخه بوشنچ ته د علم د حصول لپاره شيخ داوودي ته پيادل سفر وکړ، پلار مې راته په دواړو لاسونو کې کلني کېښودل او راته يې کړه چې دا ونه غورځوې، له وېرې مې نه شو غورځولای او ډېر به يې ستړى ستومانه کړم، پلار به مې راته زما ساه تېگه وليده راته به يې وويل: يو کلنې وغورځوه، يو به مې وارتو او سفر مو جاري ساتو، چې پلار مې بيا ساه تېگه وليده راته يې کړه چې ستومانه شوې؟ له وېرې به مې ورته کړه چې نا، هغه به راته کړه چې ولې نو بيا مزل نه شې کولى؟ تر لږه گړۍ به يې مخې ته چابک چابک لاړم، بيا به ستومانه شوم، هغه بل کلنې به يې راڅخه هم لرې کړ، سفر به مو جاري ساتو خو چې ښه به ستړى ستومانه شوم، په شا به يې کړم، په لاره کې به د زميندارو يا نور چاسره سره مخ شول او سورلي به ورسره وه، زما پلار ته به يې وويل: اى شيخ عيسى! که دې خوبه وي تر بوشنچ پورې به تا او ماشوم دواړه په سورليو سپاره يوسو، هغه به ورته وويل: اعوذ بالله چې د نبى کریم ﷺ د حديثونو په طلب کې سپاره لاړ شو، نابلكې مونږ پيادل ځو، چې کله به هغه نور له مزل څخه ودرېد،

د نبي ﷺ د حديثونو د احترام له کبله به بيا ما په شا کړ تر څو رب کريم ثوابونه راکړي، اوس له هغه ملگرو څخه يوزه پاتې يم، د حديثونو زده کړې لپاره ډلې ډلې خلک اوس ما ته راروان دي.

بيا يې زمونږ ملگري عبدالباقي بن عبدالحبار هروي ته وويل چې ما ته حلو راکړي، ما ورته وويل: شيخ! که د ابو الجهم د حديثونو ټوک راته ووايې له حلو څخه راته پسند دی! هغه وخنډل او راته يې کړه چې خواره راشي خبرې ختمې شي، لويه کاسه يې د حلو ډکه راوړه او مونږ خوړه، بيا مې ورڅخه وغوښتل چې اصلي نسخه راته راکړي، نسخه يې راوړه او راته يې وويل: هېڅ ترس او حرص مه کوه، ډېری مخلوق ته مې دا معلومات ورکړي دي، له الله څخه عافيت غواړه، بيا مې ورته د حديثونو ټوک واورو او ډېر ترې خوشحاله وم، د صحيح البخاري سره سره مې ترې نور ډېر څه بار بار واورېدل، او تر هغه مې ورسره صحبت دوام ودرلود چې د سه شنبې په ورځ د ذي الحجې په مياشت کې په بغداد کې وفات شو^(۱).

(۱) سير أعلام النبلاء: (۲۰ / ۳۰۷ - ۳۰۸).



□ ۲ - د الله تعالى نه د سلف صالحينو د وېرې نمونې □

● عبدالله بن مسعود رضي الله عنه چې به کله کيناست ويل به يې: د ورځې او شپې په تېرېدو سره ستاسو اجلونه رانزدې کېږي، مرگ ناڅاپه راځي او ټول عملونه مو ثبت کېږي، د خير کروندې چې څوک کوي په مينه به خپل فصل وريږي، او په ډېره پېښمانتيا به د شر کرونده گر خپل کرلی فصل وريږي، څوک چې څه کړي هغه به ريږي، ناراسته له خپلې برخې څخه نه محرومه کېږي او د مقررې اندازې پرته حريص ته مزید نور څه نه ورکول کېږي، که چاته خير په لاس ورشي نو خير الله پاک ورکړ، او که له شر څخه په ډډه کړی شي الله پاک له شره وساتو، پرهيزگاره خلک مشران او سرخيل دي، عالمان قائدين دي، او مجلسونه يې د خير او برکت مجلسونه دي^(۱).

● فسوي وايي مونږ ته ابواليمان، هغه ته حريز بن عثمان، او هغه له ابوالحسن عمران بن نمران نه نقلوي چې ابو عبیده به په جنگي ليکو کې روان و او ويل به يې: ای خلکو واورئ! ډېر خلک پر تن سپين پوښاک لري خو عقیده يې گنده وي، ځينې نه پوهیږي د خپل عزت په ځای د ځان بي عزتي کوي، ټول

(۱) سير أعلام النبلاء: (۱/ ۴۹۷).

خپل مخکني گناهونه په نوي بڼاسته نیک عملونه باندې ختم کړي^(۱).

● ابن شاذب وايي: ابوهريرة رضي الله عنه چې کله مړ کېده ژړل يې، چا ورته وويل ولې ژاړې؟ هغه ورته کړه: په دې ژاړم چې سفر اوږد دی او توبڼه م کمه ده، مخې ته مې پرته غونډۍ ډېره سخته ده معلومه نه ده چې ښکته کيدل به ترې جنت ته او که اور ته وي^(۲).

● عبيدالله بن السري وايي: ابن سيرين ويلي دي: ما ته مې هغه گناه معلومه ده چې له کبله يې زه قرضدارۍ شوی يم، ما خلويښت کاله مخکې يو سړي ته ويلې و: ای ناداره. دا خبره ما ابو سلميان داراني ته وکړه، هغه وويل: د هغوی گناهونه ډېر کم و، نو معلومات ورته کېدای شول چې سخته پرې له کومه راځي، او زمونږ گناهونه ډېر دي مونږ ته د دې معلومات نشته چې له کومه به نيول کيږو^(۳).

● عبدالله بن عبد الرحمن بن يزيد بن جابر وايي: ما ته مې تره يزيد بن يزيد بن جابر د عطاء خراساني نه روايت کو چې: زه درته د دنيا په گټلو وصيت نه کوم، په دې خو درته پند درکړل شوی دی او بيا هم تاسو په دنيا ډېر حرص کوئ، زه

(۱) سير أعلام النبلاء: (۱ / ۱۸).

(۲) صفة الصفوة: (۱ / ۶۹۴).

(۳) صفة الصفوة: (۳ / ۲۴۶).

درته په اخرت گټلو وصيت کوم چې له دې فاني دنيا نه د تل پاتې کور لپاره توبنه واخلي، او دنيا داسې وشمارئ چې گنې تاسو ورڅخه تللي ياست، او زما دې په الله قسم وي چې له دينا څخه به هرومرو ځي، او مرگ داسې وشمارئ چې گنې تاسو گوټ کړي دی او زما دې په الله قسم وي چې مرگ به خامخا خښي، او اخرت داسې وشمارئ چې گنې تاسو ورته ورغلي ياست او زما دې په الله قسم وي چې هرومرو به اخرت ته ورځي، اخرت د ټولو خلکو کور دی، هر څوک چې په سفر روانيږي د ځان سره توبنه اخلي، که د سفر په دوران کې چا سره توبنه وي ډېر به ورته خوشحاله وي، او که چا توبنه وانه اخسته ډېر زيات به خفه وي، په گرمۍ کې به وسره سيوری او په تنده کې به ورسره دومره اوبه نه وي چې تنده پرې خړوب کړي، د دنيا سفر پای لري ختم به شي خو هوښيار او دانا سړی هغه دی چې د نه ختميدونکي سفر لپاره پوره تياری ونيسي^(۱).

● قبيصة بن قيس العنبري وايي: ضحاک بن مزاحم به هر ماښام ژړل، چې چا به ورته وويل: ولې ژاړې؟ هغه به ويل: په دې ژاړم چې نن به الله پاک ته زما څنگه عملونه پورته شوي وي^(۱)

(۱) صفة الصفوة: (٤ / ١٥١) .

(۲) صفة الصفوة: (٤ / ١٥٠) .

● کنانة بن جبلة السلمي وايي: بکر بن به عبدالله به ويل: چې له ځان څخه مشر ووينې داسې ووايه چې دا رانه په ايمان او نیکو علمونو کې ډېر مخکې دی، او که کشر دې وليد داسې ووايه چې دا رانه ځکه بڼه دی چې زما بد عملونه ترې ډېر دي، او که ورونو دې عزت وکړ داسې ووايه چې په فضل او خيريت کې درنه مخکې شول، که له ورونو دې تقصيرات وليدل داسې ووايه چې دا زما د گناه سزا ده^(۱).

● قاسم بن محمد وايي: مونږ به د عبدالله بن مبارک سره سفرونه کول، زما په زړه کې به دا گرځېدل چې عبدالله بن مبارک په مونږ باندې دومره فضيلت او شهرت په کوم عمل گټلی دی؟ که هغه لمونځونه کوي مونږ يې هم کوو، که روژه نيسي مونږ يې هم نيسو، که جهادونه کوي مونږ يې هم کوو، که هغه حج کوي مونږ هم حج کوو، د سفر په دوران کې شام ته روان وو، په يو کور کې مو د مانبام ډوډۍ خوړله نو ډيوه مړه شوه، زموږ يو ملگری د ډيوې پسې ووت چې رڼا يې راوړه ما د عبدالله بن مبارک زيری ته وکتل په اوبڼکو لمد شوبوه، ما له ځان سره وويل چې عبدالله بن مبارک ته د الله تعالی څخه په خوف او خشيت دومره فضل او بهتري ورکړل شوېده، شايد د ډېوې د بې نوره کېدو په

(۱) صفة الصفوة: (۳ / ۲۴۸) .

وخت کې به دې ځان ته د قيامت تاريخې او تورتمونه ياد کړي وي ^(۱).
 ● امام مروزي وايي: ما يوه ورځ احمد بن حنبل ته وويل: څنگه يې او ورځ دې څنگه ده؟ هغه راته وويل: د هغه چا ورځ به څه ښه وي چې الله پاک ترې د فرائضو ادا غواړي، رسول الله ﷺ ترې د سنتو ادا غواړي، دواړه گمارل شوي ملائک ترې د عملونو تصحيح غواړي، نفس ترې خپل خواهشات غواړي، ابليس ورته د فحش او فجور امر کوي، او ملک الموت يې د دې انتظار وباسي چې روح به ترې کله اخلي، او بچيان ورته وايي چې زمونږ د ورځې د روزې غم وخوره ^(۲)!!

● ابن خبيق وايي: ما ته حذيفه مرعشي وويل: څلور شيان قابو کړه: دواړه سترگې، ژبه، نفس پرستي او زړه، په سترگو دې حرامو ته مه گوره، په ژبه دې د زړه ضد خبرې مه کوه، هېڅ مسلمان ته په زړه کې کينه او بغض مه ساته، او نفسي غوښتنې دې قابو کړه چې هېڅ ونه غواړي، که دغه څلور خويونه دريکې نه و، پوهه شه چې په سر دې خاورې پرته دي ^(۳).
 ● قاضي حسين د خپل استاذ قفال متعلق وايي چې هغه به مونږ ته د درس

(۱) صفة الصفوة: (٤ / ١٤٥) .

(۲) سير أعلام النبلاء: (١١ / ٢٢٧) .

(۳) صفة الصفوة: (٤ / ٢٦٨) .

راکولو په وخت کې ډېر ځله ژړل، بيا به يې سر پورته کړ او وېه يې ويل: په مونږ څه څه نه کېږي او مونږ څومره غافله يو^(۱).

● مخول وايي: يوه ورځ راته بهيم العجلي وويل: ستا په گاونډ او ورونو کې داسې څوک نشته چې ما سره د حج لپاره ملگرتيا وکړي؟ ما ورته وويل: ولې نه، زه لارم او په کلې د دينداره سړي سره مې مخامخ کړ او دواړو سره په نيټه اتفاق وکړ بيا بهيم خپل کور ته ولاړ، په سبا مې کور ته کليوال راغی او راته يې ويل: ما نه تېر شه او د بهيم لپاره د بل ملگري تالاش وکړه، ما ورته وويل: خوار شئ ولې؟ په ټوله کوفه کې له دېنه بل دينداره او اخلاقي څوک نشته، ما ورسره ډېر بحري سفرونه کړي دي له بنواخلاقو پرته مې ترې نور څه نه دي ليدلي، هغه راته وويل: ما ته چا وويل چې دا ډېر ژاړي او نه غلې کېږي هسې نه په مونږ ټول سفر خراب کړي، ما ورته وويل: خوار شئ! ولې ته کله ناکله نه ژاړې چې زړه دې نرم شي؟؟ داسې هغه هم دی زړه يې نرم شي نو په ژړا شي، هغه وويل: ولې نه، خوزه خبر شوم چې دا په بله نمونه ژاړي، ما ورته وويل: ملگرتوب ورسره هرومرو وکړه ډېر خبر به درته ورسېږي، هغه وويل: استخاره به وکړم. په تعين کړې نيټې سره دواړه يوځای شول او دواړو ته سورلی تيارې کړې

(۱) سير أعلام النبلاء: (۱۷ / ۴۰۷).

شوې، بهيم د يوې ونې د سيوري لاندې كېناست او لاس يې د ږيرې لاندې كېښود په ژړا يې شروع وكړه او اوښكې يې له سترگو په مخ دومره راروانې شوې چې له مخ نه ږيرې ته او بيا گريوان ته، قسم په رب لايزال چې ما يې اوښكې په ځمكه وليدې.

ملگري مې راته وويل: مخوله! ملگري ته دې وگوره كنه زه ورسره ملگرتوب ته تيار نه يم، ما ورته وويل: كېداى شي ښځه او بچي يې راياد شوي وي او ژاري، زمونږ خبرې بهيم واورېدې ويويل: نه نه وروره! حج ته سفر راته د اخرت كوچ راياد كړ، بې قابو نور هم په ژړا شو.

ملگري مې راته وويل: تا ماسره څو څو وارې داسې بد كړي دي، تا راسره ملگرۍ كړه كه نه بهيم ما څه پېژنده؟ تا ته په كارو چې بهيم دې د داود الطائي او د سلام ابو الاحوص^(۱) سره ملگرۍ كړې و چې ټولو يو بل ته ژړل، يا خوبه ټول مړه شوي وو او يا به يې يو بل ته تسلي وركړې وه.

خو ما به ورته د خير دى خبرې كولې او ورته به مې ويل: دا به ستا غوره ترين سفر وي.

(۱) په صفة الصفوة كې په (سلام بن الأحوص) ياد شوى دى، او صحيح نوم يې (ابو الاحوص) دى، كولاى شئ چې ترجمه يې په (التقريب: ۲۷۰۳) كې وگورئ، خپل نوم يې سلام بن سليم الحنفى الكوفى دى او په (۱۷۹) كې وفات دى.

زما دغه کليوال به هر وخت حج ته تلو، د نیک عمل او ښه سریتوب سره تاجر هم و، هر چا سره به یې اساني کوله، ډېر خفگان او ژړا به یې نه کوله، ما ته یې وویل: داسې سفر خومې دې سره شو خو کیدای شي چې ډېر خیر او فایده په کې وي.

زما او د کليوال خبر و اترو نه بهیم خبر نه و، که خبرشوی وای نو ملګرتوب یې ورسره نه کو.

دواړه د حج په سفر ووتل او بېرته راغلل او دواړه سره لکه د خپلو ورونو په څېر وو، زه ورغلم هغه راته وویل: الله دې درته ښکه بدله او خبر عظیم درکړي، زما هېڅ یقین نه راتو چې د ابوبکر رضی الله عنه په څېر خلک به دې امت کې وي، هغه خپله ډېر ناداره و، که زه ترې د مالیت له نگاه نه ډېر ښه هم وم خو خرچه راباندې هغه کوله، که څه هم زه ځوان وم خو هغه به مې خدمت کوسره له دې چې بوډا هم و، هغه به روژه و خوزما لپاره به یې خوراک تیار و. ما ورته وویل: د ډېرې ژړا سره یې څنگه وې؟ هغه وویل: زړه مې ترې ایله بیله خوشحاله شوه یې هم ځان سره په ژړا راواړولم، ملګري رانه لومړی لږ په تنګ راغلل خو چې کله به یې بیا مونږ په ژړا ولیدو هغوی به هم راسره ژړل، هغوی سره خپل منع کې یو بل ته وویل: مونږ او دوي سره یوشان مړه کېږو، هغوی ژاړي او مونږ نه ژاړو؟ مونږ چې به کله په ژړا شول هغوی به هم راسره

ژړل.

بيا بهيم ته ورغلم او سلام مې پرې وکړ ورته ومې ويل: په لاره کې ملګري سره څنگه وې؟ هغه وويل: ډېر ښه ملګری و، د الله ذکر، د قران کریم تلاوت به يې ډېر زيات کو، له اوبښکونه به يې سترګې ډکې وې، او د برداشت څښتن و، په دغې غورچاڼ دې درته الله پاک ښکته بدله درکړي^(۱).



□ ۳ - سلف صالحين او له شهرت نه کرکه □

- حبيب بن ابي ثابت وايي: يوه ورځ عبدالله بن مسعود راووت خلک وړېسي روان شول، هغه ورته وويل: ايا څه کار مو راسره دی؟ هغوی ورته وويل: څه کار مونږ ته خو مونږ ويل چې له تاسره لاپ شو، هغه ورته وويل: بېرته ستانه شئ، داسې تلل د مشرتابه لپاره فتنه او د وړېسي خلکو لپاره هلاکت دی^(۱).
- حارث بن سويد وايي: عبدالله بن مسعود رضي الله عنه وايي: که تاسو ته زما صحيح معلومات وای نو زما په سر به مو خاورې اچولی وای^(۲).
- بسطام بن مسلم وايي: د محمد بن سيرين سره چې به څوک روان شول هغه به ورته وويل: څه خونه وايي؟ که د چا به ورسره څه کار و نو ورله به يې وکړ، چې په راستنېدو کې به ورسره بيا څوک پاڅېد بيا به يې ورته وويل: ولې؟ څه کار خو دې نشته؟^(۳).
- حسن^(۴) وايي: زه يوه ورځ د عبدالله بن مبارک سره وم، يوې چينې ته راغلو

(۱) صفة الصفوة: (۱ / ۴۰۶).

(۲) صفة الصفوة: (۱ / ۴۰۶ - ۴۰۷).

(۳) صفة الصفوة: (۳ / ۳۴۳).

(۴) حسن بن الربيع، او حسن بن عرفطة، او حسن بن عيسى بن ماسرجي درېواړه د عبدالله بن مبارک شاگردان دي، قايل هم په درېواړو کې يو دی .

خلکو ترې اوبه څښلې، چونکه خلکو ونه پېژند، تیل مټال يې ورسره وکړ خو چې له گڼې گونې راووت ما ته يې وويل: ژوند داسې خوند کوي چې هېڅ څوک مو نه پيژني او نه راله عزت کوي.

بيا په کوفه کې ورباندې کتاب المناسک لوستل کېده چې دې ځای ته ورسېد: عبدالله وايي: دا زما مذهب دی. نو وويل: زما دا خبره چا ليکلې ده، چا چې لېکلي وه هغه ورته وويل: ما ليکلې ده، تر هغه يې په لاس گروگرو چې تر څو يې وران کړ، بيا يې وويل: زه لا څوک يم چې خبره هم مې ليکل کيږي؟^(۱)

● حسين بن الحسن المروزي وايي: عبدالله بن مبارک وايي: له شهرت څخه ځان پټ وساته، او دا هم خلکو ته مه بنايه چې ته شهرت نه خوښوې، ولې چې د ځان لپاره په زهد دعوه کول د زهد نه خپله وتل دي، د دې داسې معنی ده چې ته پخپله ځان ته د خلکو مدح او ثنا راکارې^(۲).

● احمد بن يونس اليربوعي وايي: ما ته معاوية بن حفص هغه ته داود بن مهاجر ويلي و چې ابْنُ مُحَيْرِيز وېل ما فَضَالَةَ بن عبيد ته وويل: ما ته نصيحت وکړه. هغه وويل: يو څو خوښونه دي چې الله پاک به پرې تا ته ډېر خبر دروړسوي: چې وسع دې کيږي خلک وپېژنه خو په خلکو ځان مه پېژنه، چې وسع دې

(۱) صفة الصفوة: (۴ / ۱۳۵) .

(۲) صفة الصفوة: (۴ / ۱۳۷) .

کيږي خبرې اوږه خو خبرې مه کوه، چې وسع دې کيږي بل ته کپنه خو ځان ته څوک مه کپنوه^(۱).

● یو سړی وایي: ابو عبدالله احمد بن حنبل رحمۃ اللہ علیہ مې په ډېر خفګان کې ولید په دې حالت کې یې یو سړي صفت وکړ چې [جزاک الله عن الاسلام خيراً] الله تعالى دې تا ته د اسلامي خدماتو نیکه بدله درکړي، هغه ورته وویل: الله تعالى دې زما له خوا اسلام ته خیر ورکړي، زه لا څوک یم او څه مې کړي دي ^(۲)

● محمد بن المنکدر وایي: د رسول الله صلی اللہ علیہ وسلم په مسجد کې به زه همېشه لپاره یوې ستنې د شپې لمونځ ته ودرېدم، په مدینې والا باندې یو کال قحط راغی که څه هم د استسقا لپاره ووتل خو باران پرې ونه شو، د شپې له مخې چې مې د ماسخوتن لمونځ وکړ د عادت سره سم خپلې ستنې ته راغلم او ورته تکیه شوم، په دې جريان کې له رنگه تور سړی چې زیږوالي ته ورته وراغی، لنگ بې وهلی و او په وولو یې خادرګی هم پروت و، له مانه مخکې ستنې ته ودرېد، دوه رکعتونه یې وکړل او بیا کپناست او وپویل: ای الله! ستا د پیغمبر د حرم اوسیدونکي د باران غوښتو لپاره درووتل خو تا پرې باران ونه کړ، زما دې په

(۱) سیر أعلام النبلاء: (۳ / ۱۱۶) .

(۲) سیر أعلام النبلاء: (۱۱ / ۲۴۵) .

تاقسم وي چې باران پرې وکړه.

ماله ځان سره وويل: شايد لېونی وي. خولاس يې لانه وښکته کړی چې ماد اسمان غراری واورېد او باران وشو، ماغوبنتل چې کورته مې ولاړ شم په دې کې هغه د باران اواز واورېد د الله پاک دومره حمد او ثنایې بیان کړه چې ما دغسې حمد او ثنا چرته نوه اورېدلې، بیا يې وويل: زه لا څوک يم چې تاراله دعا هم قبوله کړ، ستا په قوت او حمد پورې مې دې پناه وي، له کوم خادر څخه چې يې لنگ تړلی وهغه يې پر ځان راخپور کړ او د اورېو خادريې د خپو منځ کې واچو او تر سهاره په لمونځ باندې ولاړو، چې کله پوهه شو سبا راختوالا دی سجده يې وکړه او بیا وټروکړل، له هغې وروسته يې دوه رکعت د سهار سنت وکړل او په جماعت سره يې د سهار لمونځ ادا کړ، زه هم د خلکو سره په سهار لمونځ کې شامل شوم، لمونځ نه وروسته زه او هغه پاڅېدو او به په لښتو کې روانې وې زه او هغه په اوبو ورگډ شول خو بیا ما ته معلومات ونه شول چې چرته ولاړ.

په دوهمه شپه زه بیا د عادت سره سم خپلې ستنې ته تکیه شوم هغه بیا راغی او خپل لنگ يې په اوبو او د اورېو خادريې د خپو ترمنځ واچو، تر سبا يې لمونځونه وکړل، د سبا د راختوپه وخت کې يې سجده او بیا وټروکړل او بیا يې د سهار دوه رکعت سنت وکړل، د جماعت لمونځ ودرېد زه او هغه دواړه په

جماعت کې داخل شوو، زه او هغه دواړه له مسجد نه ووت او ورپسې شوم کور مې ورله وپېژنده چې د مدينې اوسيدونکى دى.

د لمر راختو سره سم يې کور ته ورغلم چې ومې کتل موچي و، زه يې د ليدو سره وپيژندم پاڅېد او ښه راغلاست يې راته ووايو، بيا يې راته وويل: څه خدمت دې وکړم؟ که خوښه دې وي چې موزې درله جوړې کړم؟ لږ څه کېناستم بيا مې ورته وويل: ته هغه بيگانې سړى نه يې؟ سم دلاسه يې مخ تک تور شو او راته يې وويل: ابن المنکدره! ستا په دې خبرو کې څه کار دى؟ دومره غصه او قهر شو چې نور زه دېته تيار شوم چې ورڅخه راووخم.

په دريمه شپه چې مې د نبى ﷺ په مسجد کې لمونځ وکړ، د عادت سره سم خپلې ستنې ته راغلم او ورته تکیه شوم خو دغه سړى رانغی، ما له ځان سره وويل: انا لله وانا اليه راجعون، دا مې څه وکړل؟ چې کله سهار شوله لمونځ نه وروسته تر لمر خاته پورې په مسجد کې کېناستم بيا يې کور ته ورغلم څه گورم چې کور خالي پروت دى او هېڅ شي په کې نشته، د کور والا راته وويل: تا پرون سړي ته څه وويل؟ ما وويل: ولې؟ هغوى راته وويل: چې ته څنگه ووتې هغه خپل ټول سامان، قالبونه او هر څه په څادر کې واچول او له کور ووت، مونږ نه پوهيږو چې هغه به چرته تللى وي؟

ما د مدينې هر کور ولټو خو پيدا مې نه کړ — الله دې پرې ورحمېږي —^(۱)



□ ۴ - له ځان خوښۍ نه د سلفو صالحينو وېره □

● ثابت البناني وايي: ابو عبیده یوه ورځ وویل: ای خلکو! زه د قریشو څخه یو فرد یم، که په تاسو کې هر سور یا تور راباندې په تقوا کې برتري ولري، زه دوسته گڼم چې پېروکار یې جوړ شم^(۱).

● معمر پخپل سند له ایوب او هغه له نافع څخه نقلوي چې یو سړي عبدالله بن عمر رضی اللہ عنہ ته وویل: ای خلکو کې ښه سړی! یا ای د ښه سړي ځویه! هغه ورته وویل: نه زه ښه سړی یم او نه د ښه سړي ځوی یم، بس د الله یو بنده یم، امید او وېره دواړه ترې لرم، تاسو هم چې څوک تباه کړي نه وي نه یې پرېږدئ^(۲).

● ابو الاشهب وايي: مطرف بن عبدالله بن الشخير وايي: چې ټوله شپه وده یم او سهار پښېمانه راپاڅم دا مې له دېنه خوښ دي چې ټوله شپه ولاړ یم او ځان ته غره شم^(۳).

ذهبي وايي: لوړه په رب لايزال چې څوک ځان خوښی وي يا د ځان تزکیه کوي

(۱) سیر أعلام النبلاء: (۱ / ۱۸) .

(۲) سیر أعلام النبلاء: (۳ / ۲۳۶) .

(۳) حلیۃ الأولیاء: (۲ / ۲۰۰) .

هېڅکله به کامياب نه شي^(۱).

● وهب بن منبه وايي: زما نه درې خبرې يادې کړئ:

۱- هوا پرستي مه کوئ.

۲- د بد ملگري سره مه گرځئ.

۳- د ځان خوښۍ نه ځان وساتئ^(۲).

● ابو وهب المروزي وايي: ما د عبدالله بن مبارک نه پوښتنه وکړه چې کبر څه ته ويل کيږي؟ هغه وويل: کبر خلکو ته کم کتلو ته وايي، بيا مې ورڅخه وپوښتل چې عُجْب څه ته ويل کيږي؟ هغه وويل: عجب دپته ويل کيږي چې ته داسې عقیده ولرې چې خلکو سره هغه څه نشته چې کوم تاسره دي، او په لمونځ کوزارانو کې ماته بې کاره شې ځان خوښي ښکاري^(۳).

● احمد بن ابی الحواري وايي: ما ته عبدالله انطاكي وويل: فضيل او ثوري دواړه سره يوځای شول او مذاکره يې شروع کړه، سفیان ثوري وژړل، بيا يې وويل: دا مجلس شايد په مونږ د رحمت او برکت سبب شي، فضيل ورته وويل: زه په دې وېرېزم چې مجلس مو راته عذاب نه شي! ايا مونږ دواړه يو بل ته په ښو خبرو

(۱) سير اعلام النبلاء: (۴ / ۱۹۰).

(۲) سير اعلام النبلاء: (۴ / ۵۴۹).

(۳) سير اعلام النبلاء: (۸ / ۴۰۷).

ښه ښکاره نه شو؟ سفیان بیا وژړل او ویویل: الله دې ژوندی لره ایله بيله دې ژوندی کړم^(۱).

● اما شافعي رحمته الله علیه فرمایي: چې کله د نیک عمل په کولو د ځان خوښی نه ویرېږئ نو دا ځان ته یاد کړئ چې:

۱-: څوک رضا کول غواړي؟

۲-: کوم نعمتونه غواړي؟

۳-: له کوم عقاب نه ډارېږي؟

په دې کې چې څوک فکر یوسي خپل نیک عملونه به ورته ډېر لږ ښکاره شي^(۲).

● رشدین بن سعد وایي: ما ته حجاج بن شداد وویل: ما د عبیدالله بن ابی جعفر چې خورا پیاوړی هوښیار او څیرکه دی واورېدل: که په مجلس کې چا خبرې کولې او خپلې خبرې یې خوښې شوې چې دي شي، او که خاموش ناست وي او خپله خاموشي ورته ښه ښکاره شوه نو خبرې دې وکړي^(۳).

● سعید بن عبدالرحمن له ابو حازم نه نقلوي چې: ځېنې وختونو کې څوک

(۱) سیرأعلام النبلاء: (۸ / ۴۳۹).

(۲) سیرأعلام النبلاء: (۱۰ / ۴۲).

(۳) سیرأعلام النبلاء: (۶ / ۱۰).

ښه کار وکړي نو په کولو يې ډېر خوشحاله شي سره له دې چې له تمامو بدو کارونو نه ورله دغه نیک کار ډېر ضررناک وي، او کله سړی بد کار وکړي نو ډېر پرې خفه شي سره له دې چې دغه خفگان ورله د ډېرو نیکو عملونو نه ښه وي، دا ځکه چې د خیر کار په کولو ځان په هر چا لوړ بولي او غرور پرې کوي، او کېدای شي چې الله تعالی یې ورسره نور ډېر نېک عملونه هم برباد کړي، او چې کله انسان بد عمل وکړي او بېرته ترې په وېره کې وي کېدای شي چې د الله تعالی سره مخامخ شي او وېره یې په زړه کې وي^(۱).

● د امام ابن حزم رحمته الله علیه په دې قول (زه د حق پیروکاریم اجتهاد کوم خو د چا تقلید نه کوم) امام ذهبي رحمته الله علیه تعلیق کوي چې: څوک چې د اجتهاد رتبه حاصله کړي او څه شمیر علماء یې معتبر وبولي هغه له تقلید کول هم ناروا دي، خو څوک چې ایله بیله د قران کریم حافظ او یا د فقه لومړني کتابونوزده کونکی وي کله هم اجتهاد نه شي کولای، دا به لا څنګه اجتهاد وي؟ او په اجتهادي مسایل به یې څه وي؟ په کومو قواعدو به فروع بنا کوي؟ چې وزرې یې نه وي الوتل به لا څنګه وکولای شي؟

دریم قسم: بېدار فقیه او زیات زیرکة محدث چې په فروعو کې یې مختصر، د

(۱) صفة الصفوة: (۲ / ۱۶۴).

اصولو په قواعدو کې کوم کتاب، او نحو يې هم لوستلې وي، د دې برسېره د قران کریم حافظ او په تفسير يې مشغول وي، د مناظرې کولو قوت او نور څه فضيلتونه هم ولري د مقيد اجتهاد درجې ته رسيږي، کولای شي چې دامامانو دليلونه سره پرتله کړي، چې کله ورته حق څرگند او نص ورته ثابت شي، يا د کوم معتمد امام لکه ابوحنيفه عليه السلام د مثال په توگه يا مالک، يا سفیان ثوري، اوزاعي، شافعي، ابو عبید، احمد يا د اسحاق بن راهويه عمل وي، نور خستونو ته دي نه گوري او حق پلوي دي وکړي، له احتياط نه دې کار واخلي او له دې وروسته پرې د هر چا تقليد کول حرام دي.

که له دې څخه ډار محسوسوي چې فقهاء به پرې تعليقات او نيوکې وکړي ځان دې چا ته نه ښايي او خبره دې پټه وساتي، کله ناکله په انسان کې ځان خوښي پيدا شي، يا شهرت سره مينه ولري نو سزا پرې ورته ورکړل شي.

نفس يې خپله ازاروي، داسې بېلگې ډېرې دي چې که حق هم ووايي او په نېکيو خلکو ته امر هم کوي خو الله پاک پرې فقهاء مسلط کړيوي، دا رنځ په مالداره طبقه خلکو او صدقه کوونکو کې هم شته، دا پټ رنځ د مجاهدينو، اميرانو، او اسلامي لښکرو په صفونو کې هم شتون لري، د کفر او اسلام دواړه جنګي ليکي به سره مخامخ جنګيږي خو د مجاهدينو په نفسونو کې به دغه پټ رنځ ښه په مخ تګ کې وي په دې خاطر چې د شجاعت، قيصې يې

خلڪ وکري^(۱)، يا يي بي لستونو قيمتي چينې اچولې وي چي خلڪ يي د لباس قيصي وکري، ڄان خوبني پڪي د کره ڄغلانده اسونو له کبله، په اسبابو سمبالو کورونو له کبله راشي، په لمونځونو کي ترې کمي محسوس شي، په رعيت د ستم او استبداد لري پيل کري، نشه يي توکي په استعمال کي راولي، د داسي مسلمان نصرت او مرسته به الله پاک څنگه وکري؟ او نور به لا څنگه نه شرميري؟ اي الله! د خپل دين مرسته خپله وکړه، او ستابندگانو ته توفيق ورکړه.

څوک چي علم د عمل لپاره کوي علم وريکي اثر کوي او په ځان هم ژاري، او که علم څوک د مدرسو لپاره، د فتواگانو لپاره، د فخر او وياړ لپاره حاصل کري، تکبر او حماقت، خلکو ته په سپک نظر کتل په کي پيدا شي، بالاخره يي ځان خوبني برباد کري، او د خلکو له پامه هم بدي راشي، الله پاک فرمايي: [قَدْ أَفْلَحَ مَنْ زَكَّاهَا * وَقَدْ خَابَ مَنْ دَسَّاهَا]^(۲)

ژباړه: څوک چي ځان له گناه نه پاکوي هغه به کامياب وي او څوک چي په

(۱) او په حديث کي راځي چي په دريو کسانو به د جهنم اور غومره شي، وگوره: (صحيح مسلم کتاب الامارة، حديث نمبر: ۱۹۰۵ (۳/ ۱۵۱۴).

(۲) سورت الشمس: (۹ - ۱۰) .

(۳) سير اعلام النبلاء: (۱۸ / ۱۹۱ - ۱۹۲) .

گناه ځان گنده کوي هغه به خوار او ذليله وي.



□ ه - له دنيا څخه د سلفو صالحينو بې رغبتې □

● عبدالله بن مبارک رضي الله عنه په خپل [كتاب الزهد] کې فرمايي: ما ته معمر هغه ته هشام بن عروة، هشام ته خپل پلار عروة ويلي و: عمر رضي الله عنه شام ته راغی ټولو کورنرانو او مشرتابه ورسره ليدل کتل وکړل، هغه وويل: زما ورور ابو عبیده چرته دی؟ ټولو ورته وويل: اوس به راشي، لږ ځنډ وروسته په اس باندې چې د واگو پرځاي د اس خوله کې پرې پروت و، سپور راغی او سلام يې پرې وکړ، عمر رضي الله عنه خلکو ته وويل: له مونږ څخه جلا شئ، بيا د ابو عبیده رضي الله عنه کور ته ولاړ او ورسره مېلمه شو، په کور کې يې ورله له تورې، ډال، او زين پرته نور څه ونه ليدل، عمر رضي الله عنه ورته وويل: بايد ضرور درسره کور کې څه سامان وي! هغه ورته وويل: امير المومنين! شته سامان مو تر شېبې رسوي^(۱).

● نعيم بن حماد وايي: ما ته عبدالله بن مبارک هغه ته محمد بن مطرف، هغه ته ابوحازم، هغه ته عبدالرحمن بن سعيد بن يربوع، هغه ته مالک الدار^(۲) ويلي و چې عمر رضي الله عنه څلور سوه ديناره خپل غلام ته ورکړل او ورته يې وويل دا به ابو

(۱) سير أعلام النبلاء: (۱/ ۱۶).

(۲) مالک الدار د عمر رضي الله عنه غلام و او د عمر او ابوبکر رضي الله عنهما دواړو نه يې روايتونه هم کړيدي، د مزيد معلوماتو لپاره (الطبقات: ۵/ ۸) وگوره.

عبیده بن عامر الجراح رضی اللہ عنہ ته ورکړې او هلته لږ تم شه وگوره چې هغه په دې دینارو باندې څه کوي؟ غلام ولاړ او هغه ته یې دینار ورکړل چې امیر المؤمنین درته رالېږلي دي، هغه وویل: په امیر المؤمنین دې الله تعالی رحم او فضل وکړي، بیا یې وویل: ای وینځې! دا پینځه دیناره فلانکي ته یوسه، دا اووه دیناره فلانکي ته یوسه تر دې چې ټول دنانیر یې په صدقه ختم کړل، غلام بېرته راغی څه گوري چې عمر رضی اللہ عنہ دغه مقدار دنانیر معاذ بن جبل رضی اللہ عنہ ته تیار کړي دي بیا یې هغه ته واستاوه، معاذ رضی اللہ عنہ هم وویل: په امیر المؤمنین دې الله تعالی رحم او فضل وکړي، ای وینځې! فلانکي کور ته دومره او فلانکي کور ته دومره دومره دینار یوسه، په دې دوران کې د معاذ رضی اللہ عنہ بي بي سر رانېکاره کړ چې مونږ خو هم ناداره یو، مونږ ته ترې هم څه را کړه، دوه دیناره پاتي و هغه یې دېته وغورځول، غلام بېرته امیر المومنین ته راغی او د دواړو قیصه یې ورته وکړه، هغه وویل: دوی سره خپلمنځي وروڼه دي^(۱).

● ابواسماعيل الترمذي وايي: ما ته سليمان بن ايوب بن عيسى بن موسى وويل هغه ته يې پلار له نيکه څخه نقل کړيدي چې طلحه له خپل پلار نه روايت کوي چې له حضرموت نه ورته اووه لکه درهم راوړل شول، ټوله شپه يې په

(۱) سير أعلام النبلاء: (۱/ ۴۵۶).

ځان تنگه تېره کړه، بنځې يې ورته وويل: ولې دې طبيعت وران دی؟ هغه ورته وويل: له شپې راهيسې په دې سوچ کې يم چې هغه سړی په خپل رب څه گومان لري چې دومره ماليت يې په کور کې وي او شپه پرې تېره شي؟ هغې ورته وويل: ستا خو ډېر دوستان دي چې شپه سبا شي په لپو لپو او په کاسو کاسو يې پرې وويشه، هغه ورته وويل: الله درباندي رحم وکړه! په رښتيا چې د ښه سړي لور يې ښه خبره دې وکړه (هېره دې نه وي چې بنځه يې د ابوبکر رضي الله عنه لور ام کلثوم وه) د سهار په مهال يې ټول ماليت په کاسو کاسو د مهاجرينو او انصارو ترمنځ وويشو، علي رضي الله عنه ته يې هم په کې يوه کاسه وليږدوله، خپلې بنځې يې ورته وويل: ابو محمده! زمونږ برخه په کې نه شته؟ هغه ورته وويل: ټوله ورځ چرته وي؟ چې څه پاتې دي هغه ستا شول، بنځه يې وايي: ما ته يې يوه کڅوړه راکړه چې زر درهمه پکې و^(۱).

● سفیان ثوري رضي الله عنه د ابو قيس نه، هغه يې د هُزَيل بن شُرَحْبِيل نه، هغه يې د عبدالله بن مسعود رضي الله عنه نه روايت کوي چې که څوک اخرت ودانول غواړي نو دنيا به زيانمنوي، او که دنيا ابادول غواړي نو اخرت به زيانمنوي، ای خلکو! په فاني دنيا باندې اخرت مه خرابوئ^(۲).

(۱) سير أعلام النبلاء: (۳۱/۱).

(۲) سير أعلام النبلاء: (۴۹۶/۱).

● عبدالرحمن بن يزيد د عبدالله بن مسعود رضي الله عنه نه روايت کوي چې: د نبي صلى الله عليه وسلم له ملگرو نه که څه هم تاسو اوږده لمونځونه او ډېر کونښن کوي خو هغوی درڅخه ډېر غوره دي، چا ورته وويل: په څه شي غوره دي؟ هغه وويل: ستاسو نه د هغوی د اخرت سره له دنيا نه مينه ډېره وه ^(۱).

● اوزاعي رضي الله عنه له بلال بن سعيد نه روايت کوي چې ابوالدرداء رضي الله عنه فرمايي: ای الله! د زړه له تفرقي نه درپورې پناه غواړم. چا ورته وويل: د زړه تفرقه څه شی دی؟ هغه وويل: چې په هر ځای کې مې ماليت وي ^(۱).

● ابو عبیده بن معن له اعمش نه روايت کوي چې ابوالبختري وايي: اشعث بن قيس او جرير بن عبدالله د سلمان فارسي رضي الله عنه خوا ته راغلل، سلام يې پرې وکړ او ورته يې وويل: د نبي کریم صلى الله عليه وسلم ملگری ته يې؟ هغه ورته وويل: ما ته پته نشته، دواړه په شک کې پاتې شول، سلمان رضي الله عنه ورته وويل: د هغه ملگری هغه څوک دی چې جنت ته ورسره يوځای ننوځي، دواړو ورته وويل: مونږ د ابوالدرداء رضي الله عنه لخوا نه راغلو، هغه ورته وويل: د هغه ډالی ما ته راکړئ، دواړو ورته وويل: مونږ ته خو يې څه نه دي راکړي، هغه ورته وويل: د الله نه

(۱) صفة الصفوة: (۱/ ۴۲۰).

(۲) سير أعلام النبلاء: (۲/ ۳۴۸).

ويريرئ او امانت راته راکړئ، د هغه له اړخه چې هرڅوک ما ته راځي هرومرو راته ډالۍ راليردوي، دواړو ورته وويل: په مونډ دغه گمان مه کوه، مونډ د ډېرو شتمنيو څښتنان يو، هغه ورته بيا وويل: نانا زما هديه او ډالۍ راته راکړئ، دواړو ورته وويل: هغه مونډ ته هېڅ هم نه دي راکړي خو دومره يې وويل: په تاسو کې يو سپری دی چې نبي کریم ﷺ به ورسره کله هم يواځې شو د نور څه تالاش به يې بيا نه کو، چې تاسو دواړه کله هغه ته ورشئ نو زما سلام به ورته ووايئ، هغه ورته وويل: له دې پرته مې درنه نور څه نه غوښتل، ايا له دې څخه بله ښه ډالۍ شته؟^(۱).

● قتاده رضي الله عنه وايي: عامر رضي الله عنه ته چې کله مرگ راځي په ژړا شو، چا ورته وويل: ولې ژاړې؟ هغه وويل: له مرگ نه د وېرې له کبله نه ژاړم او نه په دنيا راته ژړا راځي، په دې ژاړم چې د اوړي د گرمۍ روژې او د شپې عبادتونه به مې قبول شوي وي او که نه؟^(۲).

● موسی تيمي له [عبدالرحمن بن ابان بن عثمان بن عفان] په صفت کې وايي:

(۱) سير أعلام النبلاء: (۱ / ۵۴۹).

(۲) اسم کنیه یی ابو عبدالله نوم یی عامر د پلار نوم یی قیس په قبيله تميمي او په وطن بصري و، ډېر لمونځ گوزار تابعي تېر شوی دی، کعب الأحبار چې کله وليد ويويل: دا د دې امت پير دی. سير أعلام النبلاء: (۴ / ۱۵).

(۳) سير أعلام النبلاء: (۴ / ۱۹).

هغه په دين، دنيا، عزت او شرف کې له هر چا پورته و، ويل کيږي چې د مريانو ټوله کورنۍ به يې واخسته، پوښاک به يې ورته ورکړ او ازاد به يې کړل او دا به يې ويل چې دا به راسره د مرگ په سختو جټکو کې مرسته وکړي، هغه په داسې حالت کې مړ شو چې په مسجد کې په خوب ويده و، ويل کيږي چې هميشه لپاره به يې عبادتونه او ذکرونه ويل، علي بن عبدالله بن عباس چې وليد د خبر په کارونو کې يې پسې اقتدا شروع کړه^(۱).

● ابوالعباس السراج وايي: د ابراهيم بن بشار نه مې واورېدل چې علي بن الفضيل وايي: زما پلار عبدالله بن مبارک ته وويل: ته مونږ ته وايي چې له دنيا څخه بې رغبتې وکړئ او خپله تجارتونه کوې؟ هغه ورته وويل: فضيله! د مخ د اوبو ساتلو او د عزت د خوندي کولو لپاره يې کوم، ترڅو د الله پاک عبادت ورباندې وکړم، زما پلار ورته وويل: چې دنيا او نیک عملونه سره يو ځاي شي څومر خوند کوي^(۲).

● زياد بن ماهک وايي: شداد بن اوس به ويل: تاسو د خبر او شر له اسبابو پرته نور څه نه دي ليدلي، ټول خبر په جنت کې دی او ټول شر په جهنم کې دی، د دنيا په خوراک ښه او بد دواړه انسانان بوخت دي، آخرت هغه رښتني وعده ده

(۱) سير اعلام النبلاء: (۱۰/۵).

(۲) سير اعلام النبلاء: (۸/۳۸۷).

چې زورور باچا به پکې فيصلې کوي، دنيا او اخرت دواړه بچې لري، د اخرت بچې جوړ شئ او د دنيا بچې مه جوړ پيرئ^(۱).

● عبدالله بن اخت مسلم بن سعد وايي: د حج لپاره مې اراده وکړه نو ماما مې راله لس زره درهم را کړل چې دا به په مدينه کې ډېرې نادارې کورنۍ ته ورکړئ، مدينې ته په رسېدو مې د نادارې کورنۍ پوښتنه وکړه چا راته وښوده ورغلم دروازه مې ټک ټک کړه، ښځې له دننه غږ وکړ چې څوک يې؟ ما ورته کړه: زه له بغداد نه راغلی يم، چا راته لس زره درهم را کړي دي چې په مدينه کې به يې ډېرې نادارې کورنۍ ته ورکړې تاسو راته چا په نښه کړئ درهم مو واخلي. هغې راته وويل: تا ته ويل شويدي چې ډېرې نادارې کورنۍ ته يې ورکړه، او زموږ گاونډيان له مونږ څخه ډېر ناداره دي، هغوی مې پرېښودل او بلې کورنۍ ته راغلم، دروازه مې ټک ټک کړه، ښځې جواب را کړ ټول هغه څه مې ورته وويل چې مخکې مې بلې ښځې ته ويلي و، هغې راته وويل: مونږ او گاونډيان مو په نادارۍ کې يوشان يو راته تقسيم يې کړه^(۲).

● ابراهيم بن شبيب وايي: مونږ به د جمعې په هره ورځ خپل منځ کې سره کېناستو، يو سړی راغی او څادر کې يې ځان تاو کړی و، فقهي پوښتنه يې

(۱) صفة الصفوة: (۱/ ۷۰۹).

(۲) صفة الصفوة: (۲/ ۲۰۶).

وکره، مونږ د مجلس تر اخره پورې پر دغې مسئلې خبرې وکړې، د راروانې جمعې په ورځ بیا راغی مونږ ترې وپوښتل چې کور دې چرته دی؟ هغه وویل: په (حریه) کې، بیا مو ترې وپوښتل چې کنیت دې څه دی؟ هغه وویل: ابو عبدالله، چونکه مجلس یې علمي او فقهي مجلس و زمونږ هم ډېر زیات خوښ شو، که څه هم ډېر وخت راتو خو بیا غیب شو او رانغی، مونږ سره خپل منځ کې یو بل ته وویل: زمونږ مجلس په ابو عبدالله خومره ودان و، او اوس په مجلس کې دومره مزه نشته، خپل منځ کې مو سره اتفاق وکړ چې سبا به (حریه) ته ځو او ملاقات به ورسره کوو، چونکه مونږ یو ګڼ کسان وو (حری) ته په رسیدو مو له خلکو نه حیا راتله چې پوښتنه مو ورنه کړې وه، څه ماشومان مو ولیدل چې له ښونځي نه راروان وو، د ابو عبدالله اړوند مو ترې پوښتنه وکړه، هغوی وویل: ایا ښکارګر ابو عبدالله یادوی؟ مونږ وویل: هو. هغوی وویل: دایې د راتګ وخت دی، مونږ لا انتظار کې ناست وو چې راغی او شایې په ټوټه تړلې وه په اوږه یې ژوندي او حلال شوي دواړه ډول مارغان ایښي وو، د لیدو سر یې راته وخنډل چې څنګه راغلي یاست؟ مونږ ورته وویل: ستا پوښتنه کوو زمونږ مجلس درباندي ډېر اباد و، خبر خو و څنګه تر ډېره مهاله ورک وې؟ هغه وویل: اوس به درته رښتیا ووايم: زما یو مسافر ګاونډي و ما به ورڅخه لنگ په امانت واخست او تاسو ته به په کې درتلم،

چونکه هغه خپل وطن ته ولاړ او زما نور پوښاک نه و چې تاسو ته پکې درغلی وم، نو ځکه نه شوم درتلاي، راځئ ماسره لارشي د الله پاک راکړي رزق به وخورئ؟ مونږ سريو بل ته وويل: راځئ چې ورسره لار شو، هغه کور ته ننوت لږ وروسته راووت او مونږ ته يې د ننوتلو اجازت وکړ، د ننوتلو سره سم يې پزه کې راوړ او مونږ پرې کېناستو، حلال شوي مارغان يې خپلې ښځې ته ورکړ او ژوندي مارغان يې بازار ته يوړل، مونږ ته يې وويل: زه لږ وروسته راځم، هغه يې خرڅ کړي وو او مونږ له يې ډوډۍ اخستې وه د هغه دراتگ سره ښځې يې هم مارغان وريت کړي وو، ډوډۍ او مارغان يې زمونږ مخې ته کينودل لاړ او مالگه يې راوړه، د تلو سره مونږ يو بل ته وويل چې د سړي حالت خو تاسو پخپله وليد حالانکه مونږ د بصري مشران يو دومره مرسته بايد ورسره وکړو چې د ژوند حالت يې پرې کم از کم ښه شي، چاپينځه سوه چاته سوه درهمه او چا... درهمه ومنل ځينو يې دا هم ومنله چې له نورو څخه به هم ورته څه راغونډ کړي خو مجموعه نژدې پينځه زره درهمو ته خبره ورسېده، بيا مو وويل: پاڅيږئ او ولاړشي هر څوک خپله برخه سړي ته ورکړئ چې د ژوند حالت پرې بدل کړي.

پر خپلو سورليو باندې سپور په لاره روان وو چې د بصري گورنر محمد بن سليمان د مرېد بازار په لور په څوکه ناست و، خپل غلام يې راواستو چې

ابراهيم بن شبيب ته ووايه: راشه، زه ورغلم پوښتنه يې وكړه چې چرته تللي وي اوله كومه راغلي، ما ورته رښتيا رښتيا وويل، هغه راته وويل: لومړی زه د دغې سړي سره مرسته كوم، د درهمونو كڅوړه يې راوړه او يو يې د خدمت لپاره غلام راوغوښت او ورته يې وويل چې دې سړي سره لاړشه او د درهمو دغه كڅوړه به هغه چاته وركړې چې زه يې درته پرې امر كوم.

زه ډېره خوشحاله شوم او په توندۍ پورته شوم او د ابوعبدالله په لور روان شوم چې په دروازه ودرېدم سلام مې وكړ ابوعبدالله راغی د غلام په خټ چې يې د درهمو كڅوړه وليده لكه ما چې ورله په سترگو كې خاورې اچولې وي، داسې يې راته كتل لكه مونږ چې سره يو بل هېڅ نه پېژنو، او راته يې وويل: دا دې څه وكړل؟ ته زما لپاره فتنې غواړې، ما ورته وويل ابوعبدالله! لږ زما خبره واوړه! تا ته خود محمد بن سليمان گورنر پته ده چې ظالم دی هغه راته ستا لپاره راكړې، كه هغه راته ويلى وي چې كه په هر ځای كې دې نفقه كړل سمه ده نو ما به بل چاته وركړى وي، لږ پر ځان رحم وكړه الله دې خبر دركړي، نور هم راته په غصه او قهر شو، پاڅېد او دروازه يې راباندې په درز راپورې كړه زه هك پك حيران دريان پاتې شوم چې گورنر ته به څه ځواب وايم، بېرته گورنر ته راغلم چونكه د خلاصون بله لاره نه وه رښتيا مې ورته وويل، گورنر وويل: قسم په رب لايزال چې دا خو حروري دی، غلام ته يې امر وكړ چې زر كوه توره راوړه

او د دې غلام سره لاړ شه چې کور دروښايې سړی مړ کړه او سړيې ما ته راوړه.

ابراهيم وايي: ما گورنر ته ډېره زاري وکړه چې مرگ پسې يې څوک مه ليرېدوه او قسم په الله چې هغه حروي نه دی، زه به لاړ شم او زه به يې درته راوړم، گورنر رانه ضمانت هم واخست خو چې کورته يې راغلم او پر دروازه يې ودرېدم سلام مې وکړه بښځه يې ناسته او ژاړې، ما دروازه بېرته کړه بښځه يو اړخ ته شوه او ما ته يې اجازه وکړه، زه چې څنگه ننوتم هغې راته وويل: په سړي مو څه وکړل؟ ما ورته وويل: ولې؟ هغې وويل: رانوت او به يې راواخستې اودس يې وکړ او ترې وامې اوريدل چې: ای الله! ما ځان ته درواخله او په فتنه کې مې مه اخته کوه، دغه کلمات يې تکرارول چې زه يې ترڅنگ راغلم نو ساه يې ورکړې وه.

ما ورته وويل: مونږ او داسره ډېره لويه قيصه لرو نور څه پکې مه ننباسئ، زه محمد بن سليمان ته راغلم او په قيصه مې خبر کړ، گورنر وويل: په دې باندي د جنازې لمونځ زه کوم، په بصره کې خبره خپره شوه د بصرې ټول خلک يې جنازې ته ولاړل - الله دې پرې رحم وکړي - ^(۱).

(۱) صفة الصفوة: (۹ / ۱۲) .



□ ۶ - له مشرتايي نه د سلف صالحينو کرکه او نفرت □

- سفیان وایي چې احنف به ویل: مونږ ته عمر بن الخطاب رضی اللہ عنہ وویل: له مشرۍ غوښتنو نه مخکې علم او فقاہت حاصل کړئ.
- سفیان وایي: ځکه انسان چې کله علم حاصل کړي مشري نه غواړي^(۱).
- موسی بن عقبه پخپل کتاب (المغازي) کې وایي: د شام په پولو ذات السلاسل غزا د عمرو بن العاص رضی اللہ عنہ په مشرۍ کې وشوه، د شام له پلوه یې د نظامي برید ویره محسوسه کړه له رسول الله صلی اللہ علیہ وسلم نه یې د مزیدو مجاهدینو غوښتنه وکړه، د مهاجرینو په پیادلو کې ابوبکر او عمر رضی اللہ عنہما هم روان شو، د مجاهدینو په گروپ باندي نبي صلی اللہ علیہ وسلم ابوعبیده رضی اللہ عنہ امیر وگمارو، عمرو بن العاص رضی اللہ عنہ ته په رسیدگۍ یې ورته سمدستي وویل: پام کوئ کوره زه ستاسو امیریم، مهاجرینو ورته وویل: ته په خپلو ملگرو امیر یې زموږ امیر ابوعبیده رضی اللہ عنہ دی، عمرو بن العاص رضی اللہ عنہ ورته وویل: زه امیریم او تاسو ما ته مدد او مرسته رالیردول شوي یاست، چونکه ابوعبیده رضی اللہ عنہ د نېکو اخلاقو څښتن، نرم مزاجه، او د نبي صلی اللہ علیہ وسلم

(۱) صفة الصفوة: (۲ / ۲۳۶) .

د خبرو پيروکار انسان و د خبرې د اورېدو سره سم يې ورته امارت وسپارت ^(۱).
 ● امام ذهبي وايي: ما ته اسمعيل بن عبدالرحمن له عبدالله بن احمد نه هغه له احمد بن محمد نه، هغه له محمد بن عبدالباقى نه، هغه له ابوالفضل بن خيرون نه، هغه له احمد بن محمد بن غالب نه چې په علي بن العباس يې دغه روايت لوستلى دى چې تاسو ته محمد بن ايوب د ابو الوليد نه هغه د شعبة نه، هغه له ابواسحاق نه روايت كړي دي چې صله بن زفر د حذيفة رضي الله عنه نه اورېدلي دي چې رسول الله صلى الله عليه وسلم فرمايې: زه به تاسو ته ډېر امانتگر سړى درواستوم، د نبى صلى الله عليه وسلم ملكرو يې انتظار وويست چې دا به څوك وي؟ نو ابو عبيده بن الجراح رضي الله عنه يې ورته وليږدو ^(۲).

● ابوبكر عبدالكبير الحنفي وايي: مونږ ته بۇكير بن مسمار، هغه ته عامر بن سعد ويلي و چې زما پلار سعد خپله رمه خړوله، خپل ځوى عمر ورته په اس سپور راوان و، د ليدو سره سم يې وويل: د راروان سړي له شر څخه الله پورې

(۱) سير أعلام النبلاء: (۱/ ۸-۹) د ذات السلاسل د غزا ښه تفصيل په تاريخ الطبري: (۳/ ۳۲)، الكامل في التاريخ: (۲/ ۱۵۶) كې، او په الاصابة: (۵/ ۲۸۶) كې وگوره.

(۲) سير أعلام النبلاء: (۱/ ۸-۹). او حديث په صحيح بخاري فضائل الصحابة باب مناقب أبي عبيدة بن الجراح حديث نمبر: (۳۷۴۵). فتح الباري: (۷/ ۱۱۶). صحيح مسلم: (۲۴۰) باب فضل أبي عبيدة، دلته د حديث د نقلولو موخه دا وه چې صحابه كرامو رضي الله عنهم يواځې د نبى صلى الله عليه وسلم د گواهي په خاطر د امارت تمنى كړېده چې ډېر امين انسان به وليږدوي.

پناه غواړم، د رارسيدو سره سم يې ورته وويل: تا ته دا دوسته ده چې خپله رمه لکه د باندې چې په خبر خروئ او په مدينه کې خلک سره په واک او اختيار باندې په جنگ اخته دي؟ هغه د عمر سينه ووهله او ورته يې وويل: چپ شه ما د نبی ﷺ نه اوريدلي دي: ډېر تقوادر، شتمن او پټ خيرات کونکى د الله پاک ډېر خوښ شي^(۱).

● ابن سعد د عبدالعزيز اويدي نه، هغه له عبدالله بن جعفر نه، هغه له ام بکر نه، هغه له خپل پلار مسور نه روايت کوي چې عبدالرحمن بن عوف چې کله د شوری غړی وگمارل شو، ما ته دا دوسته وه چې عبدالرحمن د واک په گدی کيني، که هغه نه وي بايد سعد بن ابی وقاص مشرتابه جوړ شي، عمرو بن العاص راپسې راغی او راته يې وويل: ستا ماما عبدالرحمن بن عوف په الله خه گومان لري چې د دې په شتون کې بل څوک واک ته ورسېږي او دا په دې پوهه وي چې زه ترې افضل او ښه يم؟ زه راغلم او عبدالرحمن ته مې دغه خبره وکړه، هغه راته وويل: زما دې په الله قسم وي چې که چاره مې په مری تر هغه رابنکل شي چې خټ ته ورسېږي دا به راله له دېنه ښه وي چې په مشر وبلل

(۱) سير اعلام النبلاء: (۱۰۲/۱). او حديث په صحيح مسلم: (۲۹۶۵) کتاب الزهد کې او امام احمد

عربي پخپل مسند: (۱۶۸/۱) کې روايت کړی دی.

شم (۱).

● ابن وهب وايي: ما ته ابن لهيعة، هغه ته يحيى بن سعيد، هغه ته ابو عبيد، هغه به له خپل پلار عبدالله او هغه به له خپل پلار عبدالرحمن بن ازهر نه روايت كوي چې عثمان بن عفان رضي الله عنه له پوزې وينه راماته شوه، حُمران ته به يې غږ كړ چې له ما څخه وروسته د خلافت عهد د عبدالرحمن بن عوف رضي الله عنه په نوم وليكه، حُمران عهد لاسليك كړ او عبدالرحمن بن عوف رضي الله عنه ته د مباركۍ لپاره ولاړ او ورته به وويل: مبارك شه!

عبدالرحمن: ولې؟

حُمران: عثمان رضي الله عنه ستا لپاره د خلافت عهدنامه لاسليك كړه.

عبدالرحمن: اى الله! كه عثمان رضي الله عنه په رښتيا د خلافت لپاره زما اختيار كړى وي له هغه نه مې مخكې وفات كړه، هغه و چې شپږ مياشتې وروسته وفات شو.

(۲)

● جُوَيْرِيَّة بن اسماء له مالك نه، هغه له زهري نه، هغه له سعيد نه روايت كوي چې سعد بن ابى وقاص رضي الله عنه عبدالرحمن بن عوف رضي الله عنه ته استازى واستو چې له

(۱) سير أعلام النبلاء: (۱/ ۸۷-۸۸) طبقات ابن سعد: (۳/ ۹۴-۹۵) دأ م بكر بنت المسور نه

بغير د سند نور راويان ثقه دي د بنت المسور معلومات نشته چې څوك ده؟

(۲) سير أعلام النبلاء: (۱/ ۸۸).

خلکو نه بيعت واخله، هغه ورته وويل: مور درباندي وژاره چې له عمر رضي الله عنه نه وروسته هر څوک توالواکي غواړي خلک به ورپسې خبرې کوي ^(۱).

● امام ذهبي وايي: د عبدالرحمن بن عوف رضي الله عنه غوره ترين کار دا و چې دشوری په وخت کې يې ځان له خلافت څخه گوښه کړ، او د امت د سربراهۍ لپاره يې هغه څوک وړ وبولو چې اهل الحل و العقد يې مشري تاييد کړي، په عثمان رضي الله عنه يې د امت په راټولولو کې لوي کردار ادا کړ، که عبدالرحمن بن عوف رضي الله عنه په رښتيا د ټولواکۍ مينه لرله نو د ځان لپاره به يې غوره کړپوه، او يا به يې د خپل تره ځوي او ورته نژدې ترين دشورا غړی سعد بن ابی وقاص رضي الله عنه ته ورکړپوه ^(۲).

● احمد بن عبدالرحمن بن وهب وايي: ما ته مې تره، هغه ته عبدالله بن عياش، هغه ته خپل پلار ويلي و چې يزيد بن مهلب چې کله د خراسان گورنر وگمارل شو وويل: ما ته داسې سړی وښايی چې د خبر ټول خويونه پکې وي، نو ابو بردة اشعري ورته په گوته کړی شو، چې ابوبرده راغی د ليدو سره سم يې وازمول چې سړی کمالي دی، په خبر و اترو کې يې معلوم کړ چې باطن يې له

(۱) سير أعلام النبلاء: (۱ / ۸۸) د سند ټول روايان ثقه دي. او له سعيد نه مراد سعيد بن المسيب

دی .

(۲) سير أعلام النبلاء: (۱ / ۸۶) .

ظاهره نه ډېر غوره دی، بیا یې ورته وویل: تاته ما خپل فلانکی او فلانکی کار دروسپارت، ورته یې وویل: وښه زه دغه کارونه نه شم کولی، که څه هم دی انکار وکړ خو یزید بن مهلب یې انکارونه منو، بیا یې ورته وویل: زه به درته د خپل پلار په روایت له نبي ﷺ نه یو حدیث بیان کړم چې هغه ورڅخه اوریدلي دي: [مَنْ تَوَلَّى عَمَلًا وَهُوَ يَعْلَمُ أَنَّهُ لَيْسَ لِذَلِكَ الْعَمَلِ بِأَهْلٍ فَلْيَتَّبِعُوا مَقْعَدَهُ مِنَ النَّارِ]^(۱).

ژباړه: چا چې د داسې کار واکې په لاس کې واخستې چې ځان یې د دغې کار مستحق نه لید نو په اور کې یې د ځان لپاره ځای تیار کړ. گورنر صاحب! زه په دې گواهي کوم چې د دغې اهل نه یم. گورنر ورته وویل: داسې دې هېڅکله هم نه پرېږدم، تاخو نور پسې هم ځان راته وښود او ودې هڅولم چې هر وروڼه دغه کار ته کوي، زه دې نه معاف کوم، بیا پاڅېد او ووت څه موده یې کار وکړ، بیا راغی او یزید بن مهلب ته یې وویل: ما مې د پلار نه یو حدیث اورېدلی دی چې رسول الله ﷺ فرمایي:]

(۱) مسند الروياني: (۴۹۵). د سير أعلام النبلاء محقق وايي: د عبدالله بن عيش پرته نور د سند راويان ثقات دي، ابو حاتم وايي: عبدالله بن عيش قوي نه دی خو رشتني دی حدیثونه یې لیکل کېدای شي دا او ابن لهيعة یو شان دي، خو ابوداود او نسائي دواړو ضعیفه کړي دي، مسلم ورله صرف په شواهدو کې روایتونه کړيدي، د روياني په روایت ابن عساکر هم ټول حدیث پخپل تاریخ (۳۸۷) کې راوړيدي.

مَلْعُونٌ مِّنْ سَالٍ يُّوجِّهِهُ اللَّهُ، وَمَلْعُونٌ مِّنْ سَائِلٍ يُّوجِّهِهُ اللَّهُ ثُمَّ مَنَعَ سَائِلَهُ مَا لَمْ يَسْأَلْهُ
هُجْرًا [١]

ژباړه: د الله په نوم چې څوک څه وغواړي او د الله په نوم چې له چا نه څه
وغوښتل شي خو چې گناه نه يې او سائل ته څه ورنه کړی شي هغه سړی
ملعون دی.

او زه د الله په نوم ستا نه استعفا غواړم، هغه و چې معاف يې کړ [٢].

● يوسف بن اسباط وايي: ما له سفیان ثوري نه واورېدل چې: له مشرۍ او
رئاست نه په ځان ساتلو کې ما په بل څه کې پرهیزگاري نه ده لیدلې، ځينې په
خوراک او خښاک او پوښاک کې زهد او پرهیزگاري کوي خو چې د ریاست
وخت راشي جنگ ورباندې کوي [٣].



(١) المعجم الكبير للطبراني: (٤٥٩) د أبو موسیٰ أشعري رضی اللہ عنہ په روایت، حافظ عراقی ورته حسن ویلي
دي، هېښي وايي: دغه حدیث طبراني د خپل استاذ یحییٰ بن عثمان بن صالح نه روایت کړی دی او
هغه ثقه دی خو لږ کمزوری دی، نور ټول راویان یې د بخاري راویان دي، دا حدیث چې د امام
روایاني روایت کړي حدیث سره یو ځای شي قوت افاده کوي.

(٢) سیر أعلام النبلاء: (٤ / ٣٤٥).

(٣) سیر أعلام النبلاء: (٧ / ٢٦٢).

□ ۷ :- په ديني زده کړو کې د سلفو صالحينو مينه او رغبت □

● ابن عيينه وايي: يوه ورځ عمرو بن العاص وويل: څيرک هغه نه دی چې له شر څخه خیر وپېژني، څيرک هغه دی چې په دوو شرونو کې اسانتري شر وپېژني^(۱).

● نعيم وايي: ماته احمد بن جعفر بن سلم له احمد بن ابار نه، هغه له منصور بن ابي مزاحم نه، هغه له عنبسة الخثعمي نه روايت کو چې ماله جعفر بن محمد نه اورېدلي دي: په دين کې جگړې او دليل بازي مه کوئ، له دې څخه منافقت او په زړه کې حسد راوړل پېري^(۲).

● حافظ ابن عبدالبر په [التمهيد] کې وايي: دغه مې له خپل ياده وليکل او اصل يې را څخه ورک شوی دی چې عبدالله العمري امام مالک ته ليک واستو او په نېکو عملونو او گوشه شينۍ هڅولۍ و، امام مالک ورته ځواب واستو چې: د بندگانو ترمنځ الله پاک عملونه داسې تقسيم کړيدي لکه رزقونه چې يې تقسيم کړيدي، چاته الله پاک د لمونځ دروازه بېرته کړې وي په روژه کې ډېر برخوال نه وي، څوک په صدقاتو کې ډېره برخه لري خو په روژه کې

(۱) سير اعلام النبلاء: ۳ / ۷۴ .

(۲) سير اعلام النبلاء: ۶ / ۲۶۴ .

برخوال نه وي، چاته يې د جهاد دروازه کولاو کړي وي، او د علم نشر اشاعت په ټولو نیک عملونو کې ستر او غوره عمل دی، کوم عمل چې په تقسیم کې الله پاک ماته راکړی دی زه پرې خوشحاله یم، شاید زما او ستا عملونه هم سره بېل بېل وي، او امېد لرم چې دواړه په خیر او سعادت روان یو^(۱).

● ابن عبدالبر په خپل کتاب [العلم] کې ذکر کوي چې ابن وهب وايي: عبادت مې د علم له زده کړې وړاندې ښه پېشه وه، شېطان راته وسوسه و اچوله چې: الله پاک به عیسی بن مریم عليه السلام څنگه پیدا کړی وي؟ او دېته ورته نور سوچونه....

له دغې وسوسو مې یو عالم ته گېله وکړه، هغه راته وویل: ابن وهب! ما وویل: جناب! هغه وویل: علم زده کړه، نو دغه وسوسه مې د علم د زده کړې سبب شوه^(۲).

● علي بن محمد بن ابان القاضي وايي: ماته زکریا الساجي له مُزني څخه روایت وکړ چې ویل یې: زما په زړه او تصور کې چې د توحید اړوند څومره پوښتنې راتلې ومې ویل چې له شافعي پرته ورته نور هېڅوک ځواب نه شي ویلای نو د شافعي په لور رهي شوم، هغه د مصر په مسجد کې و، چې مخې ته یې په دواړو

(۱) سیر أعلام النبلاء: (۸ / ۱۱۵) .

(۲) سیر أعلام النبلاء: (۹ / ۲۲۴) .

زنگونو کېناستم او ورته مي کړه: په زړه کې مې يوه مسئله ده چونکه زما په
نېز ستا نه بل څوک ستر عالم نشته تا ته عارض شوم چې ته په کې څه وايي؟
هغه ډېر زيات غصه شو او راته يې وويل: په دې پوهېږئ چې چرته يې؟
زه: هو.

شافعي: دا هغه خبرې دي چې الله پاک ورباندې فرعون تباہ او نيست نابود
کړ، ايا نبي کریم ﷺ دغه ډول پوښتنو باندې امر کړی دی؟
زه: نا.

شافعي: دا موضوع چرته صحابه کرامو رضی اللہ عنہم څېړلې ده؟
زه: نا.

شافعي: په اسمان کې څومره ستوري دي؟
زه: معلومات نه لرم.

شافعي: په اسمان کې څومره سياري دي؟ هره يوه يې څومره غټوالی لري؟ څنگه
راخيژي او څنگه ډوبيري؟ له څه شي الله پيدا کړي دي؟
زه: معلومات نه لرم.

شافعي: داسې مخلوق چې ته يې پخپلو سترگو ويني اړوند يې هېڅ معلومات نه
لري او د خالق په علم کې يې خبرې کوي؟
بيا يې راڅخه د اودس متعلق پوښتنه وکړه ما يې ځواب ناسم ورکړ، خو هغه

ترې بېرته څلور داسې فرعي مسايل راوويستل چې زه يې په ټولو فروعو کې خطا شوم، نو هغه راته وويل: داسې يوشې چې ته يې په ورځ کې پينځه ځله کوي علم يې درته نشته او په تکليف او زحمت د الله علم متعلق خبرې کوي؟ چې داسې خبرې دې کله زړه ته راشي په توندۍ الله پاک پورې پناه وغواړه او دې ايت ته رجوع وکړه چې **[وَاللَّهُكُمْ إِلَهُ وَاحِدٌ ۖ لَا إِلَهَ إِلَّا هُوَ الرَّحْمَنُ الرَّحِيمُ * إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ]**^(۱) ژباړه: ستاسو برحق معبود يو دی، له هغه پرته بل هېڅ حق معبود نشته او هغه ډېر رحم کونکی او مهربانه ذات دی * د اسمانونو او ځمکوپه پيدائښت او د شپې او ورځې په ردوبدل کېدو کې او.. د عقلمند قوم لپاره عبرت دی. د خالق پېژندنه په مخلوق سره وشوه، د عقل نه په پورته علم ځان مه تکليفوه. د دې خبرو په اورېدو سره ما توبه وويسته^(۲).

● ابوالحسن عبدالملک الميموني وايي: يو سړي احمد بن حنبل ته وويل: زه خلف بزار ته ورغلم او نصيحت مې ورته کو، له هغه څخه راته رسيدلي و چې له احوص او هغه يې د عبدالله بن مسعود **رضي الله عنه** نه روايت کوي چې [الله پاک د.... نه لوي نور څه نه دي پيدا کړي] او ټول حديث يې ورته واورو، احمد بن

(۱) سورت بقره: (۱۶۳ - ۱۶۴) .

(۲) سير اعلام النبلاء: (۱۰ / ۳۱) .

حنبل ورته وويل: په دې ورځو کې - د محنت زمانه ترې مراده ده - د داسې حديثونو تعليم مناسب نه دی، او متن داسې دي [مَا خَلَقَ اللَّهُ مِنْ سَمَاءٍ وَلَا اَرْضٍ اعْظَمَ مِنْ آيَةِ الْكُرْسِيِّ] ^(۱)

ژباړه: له ايت الكرسي نه نور هېڅ الله پاک لوی مخلوق نه دی پېدا کړی. او احمد بن حنبل رحمته الله عليه د محنت په ورځ هم وويل: دلته تخليق په اسمان او ځمکې او په ماينېهما باندې واقع دی، په قرانکريم باندې نه شي واقع کېدای. ذهبي وايي: د محدث د شان سره دغسې ښائيرې چې د فتنو په دور کې هغه حديثونه چې له ظاهره ورڅخه د نبوي سنتو دښمنان لکه جهميه او... نفس پرست گټه اخلي مخه ونيسي، او يا هغه حديثونه چې داسې صفتونو ته شمول لري چې ثابت نه وي، که څوک حديث داسې خلکو ته بيان کړي چې هغوی يې په خپل عقل ادراک نه شي کولای مگر ضرور به پکې ځينې په فتنه اخته کيږي ^(۲) علم مه پتوه او مه يې هغه خلکو ته بيانوه چې په غور يې نه

(۱) حديث امام سيوطي په (الدرر المنثور: ۱ / ۳۳۲) کې دې کلماتو ته په نږدې کلماتو روايت کړی دی او نسبت يې ورله أبو عبید، ابن الضريس، او محمد بن نصر ته کړی دی چې دا د عبدالله بن مسعود قول دی .

(۲) د عبدالله بن مسعود د قول اقتباس مسلم د خپل صحيح په مقدمه (۱ / ۱۱) کې نقل کړی.

اوري او يا ترې ناوره گټه واخلي چې په زيان يې تماميږي.^(۱)

● مروذي وايي: ما ابراهيم حُصري د ابو عبدالله خواته بووت، چونكه ابو عبدالله ډېر ښه او ښک سړی و، ابراهيم ورته د خپلې مور ليدلی خوب واورو چې ستا لپاره يې جنت ليدلی دی، هغه ورته وويل: سهل بن سلامة ته به هم خلکو دغسې خبرې کولې بالاخره د خلکو ويني تويولو ته راووت، مومن انسان په ښه خوب خوشحاليږي خو غره کيږي پرې نه.^(۲)

● عبدالوهاب بن عزيز تميمي حنبلې وايي: مونږ ته ابو الحسن عتکي وويل چې د ابراهيم الحربي نه مې واوريدل چې له ځان سره ناستو خلکو ته يې ويل: تاسو دې وخت کې غريب چاته وايئ؟ يو سړي ورته وويل: غريب هغه څوک دی چې له کور کلي نه لرې وي، بل وويل: غريب هغه څوک دی چې له ملگرو څخه جدا شوی وي، ابراهيم ورته وويل: د دې وخت غريب ښک او صالح انسان دی چې د ښکو خلکو په ملگرتيا کې ژوند کوي، که په ښکي خلکو ته امر کوي خلک يې تاييد کوي، که له بدو نه منع کوي خلک يې مرسته کوي، که کوم دنيوي سبب ته اړتيا ولري خلک ورله اړتياوي ختموي، خو چې

(۱) سير اعلام النبلاء: (۱۰ / ۵۷۸) .

(۲) سير اعلام النبلاء: (۱۱ / ۲۲۷) .

مړ شي له هر چانه هېر شي^(۱).

● د معتضد بالله په ترجمه کې امام ذهبي ذکر کوي چې اسمعيل القاضي وايي: يوه ورځ يې خواته ورغلم ماته يې کتاب راکړ چې ومې کتو چا ورله د علماوو هغه رخصتونه راغونډ کړي وو چې هغوی پکې خپله اجتهاداً خطاشوي وو، ما ورته وويل: د دې مسئلو لیکوال زندیق دی. هغه راته وويل: ولې دغه حديثونه صحيح نه دي؟ ما ورته وويل: ولې نه، خوندشه يې توکې چې څوک مباح بولي متعه مباح نه بولي، او چې متعه مباح بولي گانې بجانې (سندرې) مباح نه بولي، سره له دې چې هر عالم خطا لري، خود علماؤ په خطاگانو چې څوک عمل درامد کوي له دين څخه به خلاص شي، معتضد رحمۃ الله عليه کتاب په سوزولو قرار صادر کړ^(۲).

● ابن بطة وايي: ما له برهاري نه واورېدل چې يوبل ته د نصيحت کولو لپاره ناسته د خير او فائدي دروازه بېرته کوي، او د مناظرې کولو لپاره ناستې پاستې د فائدي دروازه بنده وي^(۳).

● ابن الاعرابي د ابوالحسنين الثوري په ترجمه کې وايي: ابوالحسنين د جنازې په

(۱) سير اعلام النبلاء: ۱۳ / ۳۶۲ .

(۲) سير اعلام النبلاء: ۱۳ / ۴۶۵ .

(۳) سير اعلام النبلاء: ۱۵ / ۹۱ .

کټ کې مړ پروت و، او خلکو يې ترڅنگ په داسې مسله بوخت وو چې سکوت او خاموشي ترې ډېره اولی وه، مشغولتيا يې ټوله بدگماني او کهانت و، چې هغوی داسې و نو چې وروسته ترې څوک راغلي وي هغه به لا څنگه وي؟ بيا وايي: د [جَمْع] دکلمي صورت کې سره د ټولو نظرونه يوله بل نه مختلف وو، د [فَنَاء] په صورت کې هم سره مختلف وو، په اسمونو کې سره به مَتَّفِق وو خو په معنوي لحاظ سره به يې يوله بل څخه اختلاف کوو، او دا ځکه چې د غير محصور اسم لاندې - چونکه معرفه وي - نو ډېر څه راځي.

بيا وايي: د معرفې علم چونکه محصور نه دی نو تر لاندې يې يې نهايته ډېر څه راتلاي شي... دا خبره چا رښتيا کړيده چې که داسې څوک دې وليد چې د [جَمْع او فَنَاء] اړوند يې پوښتنې کولې پوهه شه چې وزگار دی، او د دغه علم اهل هم نه دی، ځکه په دغه علم پوهان پوهيږي چې په اوصافو يې ادراک نه شي کېدای. ذهبي وايي: لوړه په رب لايزال چې دغسې خلک سترو علمي رازونو ته ډېر ژور ورننوتی دي او په دعوو ورسره له اټکل او شېبې پرته نور هېڅ دليل نشته، دفناء او محو، صحو او سکر له تشو ستونزو او وسوسو پرته نور هېڅ هم نه جوته کيږي، دغو اړوند حالتونو باندې تر اوسه هېڅ صحابي يا ديني عالم، يا کوم تابعي نه دي غږيدلی، خو که پر دغو دعوگانو ترې دليل وغواړې کينه او حسد درسره کوي او وايي چې له خيره يې برخې دی، که خپل واک او

اختيار دې وروسپارت په خپلو ايمانياتو به دې شكي كړي، ناشوني او حيرانتيا حالتونو كې به ښكيل شي، عابد انسان به دې له سترگو بدې راځي، قاري صاحبان او د نبوي حديثونو علماو ته به پس پاتې خلك وايي، لاهول ولاقوة الا بالله دا خبره به دې ذهن ته راځي چې دا بې چاره گان له علم او دين نه محرومه (بې برخې) دي.

تصوف^(۱) او عبادت، نېكه رويه، مينه او محبت، د الله پاك څخه دوامداره وېره، د هغه په لار كې جهاد كول، د شرعي اداو له مخې قرانكريم په سوچ او غور سره لوستل، په خشوع او خشيت سره د لمونځ اداء كول، كله روژه او كله بوزه كېدل، هر چا سره نېكه رويه كول، بل په ځان غوره گڼل او عوامو ته اسلام ښودل، مسلمان سره نرمي كول او كافرانو سره سختي كول، د الله پاك خوشحالول په داسې انداز چې د محمد الرسول الله ﷺ له ملكرو څخه يې ثبوت راغلي وي، خو بيا هم الله پاك ځينو خلكو ته د خپلې مهربانۍ له مخې نېغې لارې ته هدايت كوي.

سمه ده چې كه عالم عبادتونه نه كول له علم څخه وزگار دي، لكه عابد انسان

(۱) د (تصوف) نه د امام ذهبي موخه له دنيا څخه بې رغيتي او ډېر عبادت كول دي، ورنه د (تصوف) كلمې له يوې خوا په غوره پيړيو كې شتون نه درلود او له بلې خوا د هغه ډلو تپلو نوم دی چې د بدعت له لارې د سنت او نبوي طريقې څخه كېږي شوي دي.

چې د سنت طريقي پرته عبادتونه کوي څرگنده ده چې له سمې لارې څخه په بله دي^(۱).

● دعباسي خليفه [مستنجد بالله] په ترجمه کې امام ذهبي تعليقا وايي: کله چې مشرتابه (ټولواک) به د پوخ عقل، پياوړي ديانت څښتن وي ټول قلمرو به يې په قابو کې وي، که د عقل مزی يې نری خو د ديانت له نگاه نه مضبوط وي، د دولت د چارو په ښه سمبالښت کې يې خپل ديانت دې ته اړ کولی شي چې د اهل علمو سره مشوره وکړي، نو دنياوي چارې به يې سمې او حالات به هم په خپل نارمل انداز کې وي، که د عقل له مخې ښه خو دينانداری يې کمه وي نو خلک او ځمکه ترې په يو څېر اړا کړاوي، کله ناکله د رعيت او ملک د ترقۍ لپاره ډېر ښه گام هم پورته کړي خو د الله پاک رضا په کې نه وي، خو که له ديني نگاه نه ناقص او د عقل له نگاه نه پوره وي، ورانې ويجاړې به يې د واک په دور کې زياتې شي، گرد رعيت به هم ورڅخه ضايع شي، که شجاعت او بهادري ولري لږ زړه نقصانونه به يې جبيړه شي خو که هغه هم نه وي نو په خلکو بوج شي، او که بوزديله هم وي دينداري يې هم کمه وي، له عقل نه خام وي نو که قتل نه کړای شي دټولواکۍ څخه خو گوښه او يا هم بندي کول

(۱) سير اعلام النبلاء: (۱۵ / ۱۰) .

يې لرې نه برېښي، دنيا ورڅخه ولاړه شي، گناهونه ورڅخه گېر چاپېره شي، د پېښمانتيا په درياب لاهوشي خو پېښمانتيا ورته کله خبر او فائده رسولاى شي، د هرې نگاه نه مونږ نن ورځ د خبرخواه امام نه يې برخې يو، که الله پاک د خپل رحم له مخې داسې امام راته راکړي چې محاسن يې ډېر او بديانې يې کمې وي لرې نه ده، اى الله! باچا او گدا دواړه سره اصلاح کړه، پخپلو بندگانو رحم وکړه او د خبر توفيق ورته ورکړه، باچا يې په خبر دائم او په خپل توفيق يې مرسته وکړه^(۱).

● د وکيع بن الجراح د ابتلاء اړوند امام ذهبي وايي: د وکيع خبره که څه هم وړه وه او د خبر لپاره يې کړپوه خوږي احتياطي يې کړپوه، خاموشي ترې ورله بهتره وه، نبي ﷺ فرمايې: [كَفَى بِالْمَرْءِ إِثْمًا أَنْ يُحَدِّثَ بِكُلِّ مَا سَمِعَ]^(۲). د انسان لپاره همدومره گناه بس ده چې څه واورې له تحقيق پرته يې خپروي. د الله پاک څخه بايد انسان وويرېږي او له خپلې گناه ډار محسوس کړي. په خپل سند يې بيا دهغه ابتلاء ذکر کړې ده چې ماته علي بن الحشرم، هغه ته وکيع، هغه ته اسمعيل بن ابي خالد، هغه له عبدالله البهي نه روايت کو چې د نبي ﷺ له مړينې وروسته ورته ابوبکر رضی الله عنه راغې او ورته يې وويل: [زما پلار

(۱) سير اعلام النبلاء: ۲۰ / ۴۱۸ .

(۲) سنن أبي داود: (۴۹۹۲) . صحيح أبي داود: (۴۱۷۷) . مقدمة مسلم: (۵) .

او مور درنه قربان شه په ژوندینه او مړینه یوڅېر خوشبودار یې. بیا بهی وايي: چونکه یوه ورځ او شپه پرېښودل شونو خېټه یې وپرسېده، او د لاس کچې ګوتې یې کږې شوې، د وکیع د دې خبرو سره سمدستي قریش پرې راغونډ شول او دېته ته تیار شول چې په دار یې وځړوي، سفیان بن عیینة چې د دار لږګی ولید ورته یې وویل: د الله نه وډار شئ! دا خو د عراق لوی فقیه او د لوی فقیه ځوی دی، او دغه حدیث معروف او مشهور حدیث دی، سفیان وايي: که ما څه هم دغه حدیث بیخي اورېدلی نه و خو د وکیع د خلاصون لپاره مې دغه خبره وکړه.

علي بن الحشرم وايي: د قريشوله پرېکړې وروسته د دغې حدیث په بیانولو زه د وکیع بن الجراح زړه ورتیا ته هېران لارم، داسې هم وڅېړم چې وکیع په دغه حدیث دلیل نیسي چې د عمر رضی الله عنه په شمول نور ځینو صحابه کرامو وویل چې: نبي صلی الله علیه وسلم نه دی مړ شوی، نو الله پاک یې ورته د مړینې دغه نښه وښوده^(۱). دېته د عالم خطا ویل کیږي، وکیع ولې په منقطع سند دغسې منکر حدیث نقلوي؟ دې روایت ورله نزدې ژوند د خطر سره مخ کړی و، سره له دې چې خلک په خپل کار کې معذور او ماجور وو که یې په دار ځړولی وای، هغوی د

(۱) الکامل فی التاریخ: (۶۰۴) .

نبوت د لوي منصب سره د ميني له کبله د دغې مردود خبر د مخنيوی لپاره دغسې اقدام وکړ.^(۱)

● زکريا الساجي وايي: محمد بن عبدالله بن عبدالحکيم نه مې واورېدل چې امام شافعي راته وويل: محمده! که په منطق او فلسفه کې درنه چا پوښتنې کولې هېڅ ځواب مه ورکوه، که د ديت باره کې درنه وپوښتي او ته ځواب ورکړئ چې درهم يا دائق (نيم گرام) دی، درته به وايي چې خطا شوې، او که په منطق کې يې درنه پوښتنه وکړه او خطا شوې نو درته به وايي چې کافر شوې.^(۲)

● ربيع وايي: ما له شافعي نه واورېدل: په دين کې مناظرې کول زړه سختوي او کينه پيدا کوي.^(۳)

● ذهبي وايي: مونږ ته مسلم بن علان د کتابت له لارې ويلي دي هغه ته ابو الیمن کندي، هغه ته عبدالرحمن بن محمد، هغه ته ابوبکر خطيب، هغه ته محمد بن الفرّج بزار، هغه ته عبدالله بن ابراهيم بن ماسي، هغه ته جعفر بن شعیب شاشي، هغه ته محمد بن یوسف شاشي، هغه ته ابراهيم بن امیّة، هغه ته طاهر بن خلف ويلي و چې د مهدي بالله محمد بن واثق نه يې اوریدلي دي

(۱) سیر أعلام النبلاء: (۹ / ۱۵۹ - ۱۶۰) .

(۲) سیر أعلام النبلاء: (۱۰ / ۲۸) .

(۳) سیر أعلام النبلاء: (۱۰ / ۲۸) .

چې ويل يې: زما پلار چې به کله څوک واژه مونږ ټول به يې راغونډ کړو، يو سورگيري سړی لاس تړلی راوستل شو، زما پلار وويل ابو عبدالله ابن ابي دؤاد او ملگري يې راولئ، لاس تړلي زما پر پلار سلام وکړ چې: السلام عليك يا امير المؤمنين! زما پلار ورته وويل: [لَا سَلَّمَ اللَّهُ عَلَيْكَ]. هغه ورته وويل: بنوونکي دې ډېره بده تربيه کړېده، الله پاک وايي: [وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا] ^(۱)

ژباړه: په تاسو چې کله سلام وکړی شي نو بنائسته جواب ورته ووايئ او يا هم هغه جواب ورکړئ. ابن ابي دؤاد وويل: لکه چې سړی منطقي دی. زما پلار: خبرې ورسره وکړه. ابن ابي دؤاد: د قران اړوند څه نظريه لرې؟ لاس تړلې: ډېر بې انصافه يې، لومړی پوښتنه بايد زه وکړم. ابن ابي دؤاد: وايه څه پوښتنه لرې؟ لاس تړلې: ته د قران اړوند څه فکره لرې؟ ابن ابي دؤاد: قران مخلوق دی. لاس تړلې: د قران د مخلوقيت علم نبي ﷺ يا ابوبکر، عمر، عثمان، علي رضی اللہ عنہم ته و او که نه؟ ابن ابي دؤاد: هغوی ته د دې علم نه و. لاس تړلې: سبحان الله! دا څنگه علم دی چې ته پرې پوهېږې او نبي ﷺ ته يې علم او معرفت نه و؟ نو سړی ډېر خجالت ته شو. ابن ابي دؤاد: ما

(۱) سورت نساء: (۸۶) .

ته موقعه راکړه. لاس تړلی: بیا همدغه نفس مسله شوه.

ابن ابی دُؤاد: هو نبي ﷺ او خلفاء راشدينو رضی اللہ عنہم ته یې علم و.

لاس تړلی: سبحان الله! علم او معرفت یې و او بیا یې هم ورته خلک نه دي رابللي؟ ابن ابی دُؤاد: هو.

لاس تړلی: ایا ستا په خبر د دعوت توان هغوی نه لرو؟

مهتدي بالله وایي: زما پلار له مجلس خخه ویاڅېد ستوني ستاق پرېوت او باربار یې ویل: چې نبي ﷺ او خلفاء راشدين پرې نه پوهېدل او ته پرې پوهېږې؟ سبحان الله! که هغوی پرې پوهېدل نو ایا ستا په شان یې د دعوت توان نه درلود؟

بیا مې پلار د عالم د بند په خلاصولو امر وکړ او څلور سوه دیناره یې هم ورکړل، له دې وروسته ابن ابی دُؤاد زما د پلار له سترگو هم ولوېد او د قران په مخلوقیت یې هېڅ څوک نه دي ازمولي^(۱).

● د اهل السنّت د ځینو علماوو نه امام ذهبي نقل کوي چې د عبیدي دولت له منځه وړولو لپاره یې د خوارجو مشرتابه ابو یزید الخارجي سره عملي ملاتړ اعلان کړ، په دغه ملاتړ چا ملامته کړ چې ولې؟ هغه ورته وویل: زه د

(۱) سیر أعلام النبلاء: (۱۱ / ۳۱۲).

عبيدي حکومت ږنگونې لپاره څنگه و نه وځم او کفر مې ترې پخپلو غوږونو اوږېدلی دی، زه ورسره په یو مجلس کې ناست وم چې ډېر سني او مشارقه علماء هم ناست ول، د دوی سرخېل ابوقضاة هم ناست و، چې کله یې مشرتابه راغی یو رافضي لوړپوړي ورته وویل: مشره! دلته د الله رسول (ابوقضاة) خواته کېنه، د دغه باطل په ضد هېڅ چا هم اواز پورته نه کړ^(۱). ● د ابویزید الخارجي په ملاتړ کې ابواسحاق الفقيه هم تللی و، او دایې ویل: خوارج اهل قبله دي او روافض اهل قبله نه بلکې د الله د لوی دښمن نسل دی، که بریاموتر لاسه کړه د ابویزید په طاعت کې هم نه داخلېږو ځکه چې خارجي دی^(۲).

(۱) سیرأعلام النبلاء: (۱۵ / ۱۵۶) .

(۲) سیرأعلام النبلاء: (۱۵ / ۱۵۵) .



□ ۸ - د سلفو صالحينو حق ته د انقياد نموني □

● امام ذهبي وايي: ما ته ليث، هغه ته عقیل، هغه ته زهري، هغه ته ابو ادریس خولاني ویلي و چې یزید بن عُمیرَة - دا د معاذ رضی اللہ عنہ شاگرد دی - وایي چې معاذ بن جبل رضی اللہ عنہ به مجلس کې د ناستې پر وخت ویل: الله پاک د انصاف او عدل ذات او نومونه یې د برکت والا دي، د شکونو شبهاتو خښتنان غرق او پرق شول. او نور حدیث یې ذکر کړ... بیا وایي: ما ورته وویل: ایا عالم د گمراهۍ خبرې کوي؟ هغه وویل: ولې نه، د عالم مشهورو خبرو نه ځان وژغوره او کلک پرې مه ودرېږه، کېدای شي کله حق واورې او غاړه ورته کېږدي ځکه حق نور او رڼا لري ^(۱).

● عبدالرحمن د خپل پلار عبدالله بن مسعود رضی اللہ عنہ نه روایت کوي چې یو سپری ورته راغي او وپوښل: ای ابو عبدالرحمن! ما ته د خبر او فابډې نه ډک کلمات وښایه، هغه ورته وویل: د الله تعالی سره هېڅ شریک مه جوړوه او چې قرآن کریم چرته لوستل کېده هر وروړیې اوږه، که هر چا درته حق بیان کړ ترې قبول یې کړه ولو که راوي دې بدي هم شي، او که هر چا درته باطل بیان

(۱) سیر أعلام النبلاء: (۱ / ۴۵۷) .

کړ ترې مه يې قبلوه اگر که راوي دې نزدې خپلوان يا دوست هم وي.^(۱)

● ابو الاحوص د عبدالله بن مسعود رضي الله عنه نه روايت کوي چې په دين کې د هېڅ چا تقليد مه کوئ، که هغه ايمان راوړي دا يې هم راوړي او که هغه کفر کوي دا يې هم کوي، که اقتداء هرومرو کوي د مړي پسې روان شئ شايد ژوندی په فتنه مبتلاء شي^(۲).

● عبدالرحمن بن يزيد د عبدالله بن مسعود رضي الله عنه څخه روايت کوي چې له ځان څخه اَمَّعة (بې وقوفه) مه جوړوه، شاگردانو وويل: اَمَّعة څه ته ويل کيږي؟ هغه وويل: اَمَّعة هغه څوک دی چې وايي: زه د خلکو ملگری يم، که خلک په حق وي زه هم په حق يم او که هغوی گمراه وي زه دې هم گمراه يم، نا بلکې په تاسو کې هر څوک دې داسې شي چې که خلک کفر کوي خودا به کفر نه کوي^(۳).

● ذهبي وايي: ما ته اسحاق بن ابي بکر، هغه ته ابن الخليل، هغه ته ابو المكارم اللبَّان، هغه ته عليّ المقرئ، هغه ته ابو نعيم الحافظ، هغه ته يوسف بن يعقوب نجيري، هغه ته حسن بن مثنى، هغه ته عفَّان، هغه ته هَمَّام ويلي دي چې ماله

(۱) صفة الصفوة: (۱ / ۴۱۹) .

(۲) صفة الصفوة: (۱ / ۴۲۱) .

(۳) صفة الصفوة: (۱ / ۴۲۱) .

قتادة نه اوريدلي دي چې مطرّف راته وويل: مونږ به زيد بن صُوحان ته راتلو هغه به راته ويل: اى د الله بندگانو! ډېر باوقاره او په کارونو کې عمده او معياري کارونه وکړئ، الله پاک ته د انسانانو وسيله په دوه خصلتونو کېدای شي: له الله نه وېره، او له الله نه امېد ساتل، بيا وروسته بله ورځ ورغلم خپل منځ کې بې سره عهدنامه په دې عبارت ليکلې وه: الله پاک مهرب، محمد ﷺ مويغمبر او قرانکريم مو امام دی، مونږ د هغه خلکو مل يو چې ځمونږ ملتيا کوي، که چا مو مخالفت وکړ ورسره به جنگ کو، دغه عهدنامه يې هر گډونوال ته ورکوله او هغه به پرې اقرار کو، خو چې ما ته راوړسېده ما وويل: زه پرې اقرار نه کوم، خلکو غال مغال جوړ کړ، زيد بن صُوحان ورته وويل: هلک ته څه مه وايئ، بيا يې له ما څخه وپوښتل: ته څه وايئ؟ ما ورته وويل: الله پاک چې له ما څخه کوم عهد په قران کې اخستى دى له هغې پرته نورو وعدو ته تيار نه يم، هغوى نژدې دېرش خلک ووتول بېرته له خپلو کړو وعدو د قران کريم وعدې ته راستانه شول^(۱).

● ربيع وايي: له شافعي نه مې واورېدل: که زما په کتاب کې مو د نبی ﷺ مخالف څه وليدل، زما مخالفت پرېږدئ او نبوي سنت نقل او نشر کړئ^(۲).

(۱) سير اعلام النبلاء: (۴ / ۱۹۳).

(۲) سير اعلام النبلاء: (۱۰ / ۳۴).

● ربيع وايي: دا مې ترې هم اورېدلي دي: يو سړي ورته وويل: ايا دا حديث ستا مذهب دی؟ هغه ورته وويل: چې زه کله تاسو ته د نبي ﷺ له پلوه صحيح حديث ذکر کړم او عمل مې نه وي تاسو پوهه شئ چې ليونی يم^(۱).

● حميدي وايي: شافعي يوه ورځ حديث روايت کړ ما ورته وويل: ايا ستا مذهب دا حديث دی؟ هغه راته وويل: ولې زه څه له کليسا نه راغلی يم؟ که نه د نصرانيانو په څېر مې ملا تړلې ده؟ ما ته به د نبي ﷺ نه حديث رارسېږي او زه به وايم چې دا زما مذهب نه دی؟^(۲).

● ربيع وايي: ما د شافعي نه دا هم اورېدلي دي چې کوم اسمان به راباندې سيوري شي او کومه ځمکه به پناه راکړي چې د رسول الله ﷺ څخه درته حديث واوروم او مذهب يې د ځان جوړ نه کړم (عمل پرې ونه کړم)^(۳).

● ذهبي وايي: په مسند شافعي کې سماعاً ذکر کوي چې هغه ته ابوحنيفة بن سَمَّاک، هغه ته ابن ابي ذئب، هغه ته مُقْبَرِي د ابو شريح نه روايت کړيدي چې رسول الله ﷺ فرمايي: له چا څخه چې مړی شوی وي د هغه خوښه ده چې

(۱) سير أعلام النبلاء: (۱۰ / ۳۴).

(۲) سير أعلام النبلاء: (۱۰ / ۳۴).

(۳) سير أعلام النبلاء: (۱۰ / ۳۵).

دیت اخلي او که قاتل پرې قصاص کوي^(۱).

ابن ابی ذؤب وايي: ما ورته وويل: ایا دا حدیث ستا مذهب دی؟ نوزه یې په سینه کې ووهلم ډېرې خبرې یې هم راته وکړې او چېغې یې کړي: زه درته د رسول الله ﷺ حدیث بیانوم او ته راته وایي چې دا ستا مذهب دی؟ هو دا زما مذهب دی عمل ورباندې په ما فرض دی، او چې څوک یې واورې عمل یې پرې فرض دی، الله پاک د خلکو لپاره محمد ﷺ استازی غوره کړی دی، او خلکو ته یې پرې هدایت کړی دی که د چا خوښه وي او که نه، خبره به یې مني، هېڅ مسلمان لپاره ترې د تېښتې لار نشته^(۲).

● خطیب وايي: ما ته جوهرې، هغه ته مرزباني، هغه ته احمد بن محمد بن عیسی، هغه ته ابوالعیناء ویلي و: مهدي چې کله حج کو او مسجد نبوي ته راغی د ابن ابی ذؤب پرته ورته نور ټو خلک پاڅېدل، مسیب بن زهیر ورته وويل: امیر المؤمنین ته پاڅېره، هغه ورته وويل: الله ته خلک پاڅېري مشرانو

(۱) سنن أبی داود: (۴۰۴). په باب کې بل حدیث هم شته د ابو هریره رضی الله عنه نه روایت دی چې رسول الله ﷺ فرمائي: **مَنْ قَتَلَ لَهُ قَتِيلًا فَهُوَ بِخَيْرِ النَّظَرَيْنِ إِمَّا أَنْ يُؤَدِّيَ وَإِمَّا أَنْ يُقَادَ** (بخاري: ۶۸۸۰) مسلم هم ډېته په نزدې الفاظو حدیث روایت کړی دی (مسلم: ۱۳۵۰).

ژباړه: له چا څخه چې مړی شوی وي د هغه خوښه ده چې دیت اخلي او که قاتل پرې قصاص کوي.

(۲) سیر أعلام النبلاء: (۷ / ۱۴۲).

ته نه پاڅيري، مهدي ورته وويل: څه ورته مه وايئ پرېږدئ د وېرې له كبله مې په سر ټول وينستان ودرېدل^(۱).

● شافعي وايي: ماسره چې په حق چا ځان لوړ بولي دي زما له سترگونه لوړې دي، او چې حق رانه هر چا قبول كړي دي زه ورڅخه ډارېږم او مينه ته يې ژمن يم^(۲).

● حاتم الاصم وايي: ماسره چې علمي بحث څوك كوي او هغه په حق وي زه پرې خوشحاليږم، او چې كله هغه په خطا وي زه خفه کېږم^(۳).



(۱) سير أعلام النبلاء: (۷ / ۱۴۳) .

(۲) سير أعلام النبلاء: (۱۰ / ۳۳) .

(۳) سير أعلام النبلاء: (۱۱ / ۴۸۷) .

□ ۹ - د سلفو صالحينو له فتوا وركونې څخه خوف او ډار □

● نافع وايي: يو سړي د عبدالله بن عمر رضي الله عنهما نه پوښتنه وكړه نو هغه سر ښكته وځنډه تر ډېره دمه يې ځواب ورنه كړ، خلكو داسې وگڼل چې شايد پوښتنه يې اوريدلې نه وي، سائل ورته وويل: الله په تا رحم وكړه لكه چې زما پوښتنه دې وانه اورېده؟ هغه ورته وويل: ولې نه خوتاسو زمونږ اړوند داسې وينئ لكه الله پاك چې رانه ستاسو باره كې پوښتنه نه كوي؟ لږ مو پرېږده چې پوښتنه كې سوچ وكړم، كه علم يې راسره و جواب به دركړو او كه نه و، درته به ووايو چې مونږ پرې نه پوهيږو.^(۱)

● مالک له نافع نه، هغه د ابن عمر او ابن عباس رضي الله عنهما دواړو متعلق نقلوي چې حاجيانو ته به ناست وو، د هغوی پوښتنو ته به يې ځوابونه ويل، زه به يوه ورځ يو او بله ورځ به بل ته كېناستم، عبدالله بن عباس رضي الله عنهما به هرې پوښتنې ته ځواب وركو، او عبدالله بن عمر رضي الله عنهما لږې پوښتنې ځوابولې او ډېرې به يې نه ځوابولې.^(۲)

● شعیب بن ابی حمزة د زهري نه روايت کوي چې مونږ ته له زيد بن

(۱) صفوة الصفوة: (۱ / ۵۶۶) .

(۲) سير أعلام النبلاء: (۳ / ۲۲۲) .

ثابت رضي الله عنه نه راورسېدل چې له هغه نه به کله پوښتنه وشوه هغه به ويل: ايا دا مسله منع ته راغلې ده؟ چې چا به ورته وويل: هو، نو د علم سره سم به يې پوښتنه ځواب کړه، او چې به ورته وويل شول: نا فرضي مسله ده، هغه به ويل: پرېږدئ چې کله شته شوه بيا به گورو^(۱).

● موسي د خپل پلار علي بن رباح نه روايت کوي چې د زيد بن ثابت رضي الله عنه نه چې به کله چاپوښتنه وکړه هغه به ورته ويل: دا مسله منع ته راغلې ده؟ چې چا به ورته وويل: هو، نو د علم سره سم به يې پوښتنه ځواب کړه، او چې به ورته وويل شول: نا فرضي مسله ده، هغه به ويل: پرېږدئ چې کله شته شوه بيا به گورو^(۲).

● سحنون وايي: مخکنو علماوو به د ځان خوښۍ له وېرې ډېرې خبرې هم نه کولې، خو که خبرې يې کړې وې نو خلکو ته به يې ډېره گټه رسولې وه، او چې په خاموشۍ کې به پر ځان ويريدل ويل به يې: د فتوا په ورکولو هغه څوک ډېر جرات کوي چې لږ علم ولري^(۳).

● سحنون نه پوښتنه وشوه چې که عالم په مسله پوهيږي کولی شي چې ووايي

(۱) سير اعلام النبلاء: (۲ / ۴۳۸).

(۲) سير اعلام النبلاء: (۲ / ۴۳۸).

(۳) سير اعلام النبلاء: (۱۲ / ۶۶).

زه نه پوهېږم؟ هغه وويل: که قراني ايت او نبوي حديث ورته په ياده مسله کې ياد وي بايد هرومرو ځواب ورکړي، خو که ځواب يې د راي پر بنسټ وي، بايد ځواب ور نه کړي، ځکه چې هغه نه پوهېږي چې دغه ځواب به درست او که خطا وي ^(۱).

● زیاده الله گورنر سحنون ته د پوښتنې لپاره استازی ولیږدو خو هغه ورته ځواب ور نه کړ، محمد بن عبدوس ورته وويل: پرون دې د قاضي صيب پسې لمونځ هم ونه کړ او اوس دې ځواب هم ور نه کړ؟ څه له دې کلي ووځه، سحنون ورته وويل: دوی زما او د نورو علماوو قولونه راغونډوي او خوند ترې اخلي، او که رښتيا يې دين موخه وه هرومرو به مې ځواب ورکړی و ^(۲).

● احمد بن محمد بن ازهر وايي: د عثمان بن سعيد الداري نه مې واورېدل چې محمد بن الحسين السجري راته وويل او هغه د يزيد بن هارون او جعفر بن عون نه حديثونه ليکلي وو: ابوسعیده! ما ته خلک راځي او د حديثونو غوښتنه رانه کوي، او زه يې بېرته تش تور نه شم رخصتولی؟ ما ورته وويل: ولې؟ هغه وويل: د نبي ﷺ د حديث نه ډارېږم چې [مَنْ سَأَلَ عَنْ عِلْمٍ فَكَتَمَهُ الْجَمَّ

(۱) سير اعلام النبلاء: (۱۲ / ۶۵) .

(۲) سير اعلام النبلاء: (۱۲ / ۶۶) .

بِلْجَامٍ مِّنْ نَّارٍ^(۱)

ژباړه: له چا څخه چې پوښتنه وشي او د علم باوجود ځواب پټ کړي د اور واگې به ورته واچول شي. ما ورته وويل: نبي ﷺ خو هغه څوک يادوي چې علم ورسره وي او تاسره خو علم نشته^(۱).

● ايوب وايي: له قاسم نه په مني کې پوښتنه وشوه هغه ورته وويل: نه پوهېږم. چې پوښتنې پرې بيخي زياتې شوې خلکو ته يې وويل: ستاسو پر ټولو پوښتنو مونږ نه پوهېږو، او که پوهيدلو بيا مو درنه ځواب نه پټه و، او نه راله د ځواب پټول حلال دي. يحيې بن سعيد وايي: ما د قاسم نه واورېدل: مونږ نه چې څومره پوښتنې کيږي په ټولو مونږ نه پوهېږو، د الله پاک د حق پيژندلو وروسته که څوک ناخبره پاتې شي دا به ورله له دېنه ښه وي چې پوهيږي نه او فتوا ورکړي^(۲).



(۱) مسند أحمد بن حنبل: (۲ / ۲۶۳، ۳۰۵). سنن أبي داود: (۹۳۶۵۸) كتاب العلم، باب كراهية منع

العلم. او البانی ورته صحيح ويلي دي: (صحيح سنن أبي داود: ۲ / ۲۹۶ حديث شمير: ۳۱۰۶).

(۲) سير أعلام النبلاء: (۱۳ / ۳۴۲).

(۳) صفة الصفوة: (۲ / ۸۹).

□ ۱۰ - د سلفو صالحينو د قران كريم سره تعلق او اړيكي □

● عبدالله بن عمرو بن العاص رضي الله عنه وايي ما ته رسول الله ﷺ وفرمايل: هره مياشت كې قران كريم يو ځل ووايه، ما ورته وويل: له يو وار څخه يې زيات توان لرم، هغه راته وويل: په شلو ورځو كې يې يو ځل ختم كړه، ما ورته وويل: له دې څخه يې هم په لږو ورځو كې توان لرم، هغه راته وويل: په اوو ورځو كې ختم كړه او له دې څخه نور مه راكمېږه ^(۱).

ذهبي تعليقاً وايي: له نبي ﷺ نه د دريو ورځو پورې د ثبوت اجازه شته ^(۲) او له درېو نه كم يې ورڅخه منعه كړې ده، دا هغه وخت چې قران كريم لا د نزول په مرحله كې وو، بيا چې كله بشپړ شو او څه برخه يې نوره هم نازله شوه نو ټول قران كريم له دريو ورځو څخه په كمه موده كې ختمول د نهي ادني مرتبه ده، له دې څخه په كمه موده كې كه څوك قران كريم ولولي نو نه خو پرې پوهيږي او نه پكې سوچ او غور كولى شي، خو كه د يوې هفتې په دوران كې يې څوك ټول ولولي نو بل بهتره عمل به ترې نه وي، او دين ډېر اسان دى.

(۱) صحيح بخاري: (۰۰۰۴) . صحيح مسلم: (۱۸۴) .

(۲) دغه حديث په سنن أبي دود (۱۳۹۰ - ۱۳۹۱) شمير باندې روايت دى ، او الباني ورته صحيح ويلي

لوړه په رب لايزال چې د شپې له مخې نوافلو کې د قران اوومې برخې لوستلو ترڅنګ، رواتب سنت کول، د څانګې لمونځ کول، تحية المسجد کول، مسنون ثابت اذکار ويل، د خوب او ورځنۍ د راپېداو اذکار نه هېرول، د هر لمونځ نه وروسته اذکار ويل، د الله د رضا په خاطر د نافع علم پلټنه کول، په ښه کارونو د امر او له بدو څخه د خلکو رابندول، ناپوهه انسان پوهول، فاسق په خپلې ګناه رټل او نور واجبات ادا کول، له خشوع او خضوع سره پنځه وخته لمونځ په جماعت سره ادا کول، له غټو ګناهونو نه ځان ژغورل، ډېر استغفار او دعاګانې غوښتل، خيرات کول او خپلوي پالل، هر چا ته ځاکساري کول او خپل ګرد کارونه د اخلاص په بنسټ ابادول تر هر څه ډېر غورترينه مشغولتيا ده، همدغه د اصحاب اليمين او د الله پاک د اولياوو پيشه او مصروفيتونه دي.

که يو عابد انسان قرانکريم يوه ورځ کې له پېله تر پايه ولولي نو د پاک سپيڅلي اسلامي شريعت پيروي نه بلکې صريح مخالفت يې وکړ، او مخکې ټول ذکر شوو حالتونو څخه يې هېڅ نېک عمل هم ونه کړ، او له غور سوچ څخه يې قراءت هم تش او خالي دی، دغه ارمان د نبی ﷺ ملګري او لوی عابد ګوزار هغه وخت وکړ چې بوډا شو چې کاشکې د نبی ﷺ رخصتونه مې

منلی وی^(۱).

● شعبة او هشام له قتاده څخه روايت کوي چې: جندب رضي الله عنه سره د رخصتېدو په مهال لږ راووتو، ما ورته وويل: مونږ ته نصيحت وکړه، هغه وويل: تاسو ته مې دا وصيت دی چې له الله څخه وډار شئ، قران کریم ډېر ولولئ ځکه چې د قران کریم لوستل په توروشپو کې رڼا او په رڼا ورځ کې لارښود دی، که څه هم حالات د غربت او مالدارۍ ترمنځ وي خو په قران کریم عمل له لاسه مه ورکوی، د مصيبتونو د لږې په مهال له دين څخه شتمنۍ نذرانه کړئ، که د مصيب لږي زوال شوه خپله شتمني، خپل ځان له دين نه قربان کړه، خانه خراب هغه دی چې دين يې ونړېږي، او مسلوب هغه دی چې له دين څخه خلاص شي، جنت ته له تگ وروسته هېڅ فقر او غربت نشته، او اور ته له تگ وروسته هېڅ شتمني په خبر نه راځي^(۲).

● مسيب بن رافع وايي: عبدالله بن مسعود رضي الله عنه وايي: مناسب ده چې اهل القرآن په هغه شپه وپېژندل شي چې خلک پکې وده وي، په هغه ورځ وپېژندل شي چې خلک بوزه وي، خلک خوشحاله وي او دی خفه وي، خلک

(۱) دا يې د بخاري (۱۹۷۰) شمير حديث ته اشاره کړې ده، او د امام ذهبي کلام په سير أعلام

النبلاء: (۳ / ۸۴) دی.

(۲) سير أعلام النبلاء: (۳ / ۱۷۴).

خاندي او دی ژاري، خلک سره خبرې تبادله کوي او دی خاموش وي، خلک په متکبرانه حالت کې او دی خاکساره وي، اهل القرآن باید د الله څخه وپېرېدونکي، خفه، صبرناک او د برداشت والا، خاموش او چپ انسانان وي، د اهل القرآن سره نه بنائېږي چې لوړغږي، تروش تريخ او غصه ناک وي ^(۱).
 ● حماد بن نجیح له ابو عمران الجوني څخه نقلوي چې جندب بن ابی جناده رضي الله عنه وایي: مونږ له رسول الله صلی الله علیه وسلم سره بلوغ ته نږدې هلکان رالوی شول خو د قران له زده کړې مو ایمان مخکې زده کړ، بیا مو قران زده کړ نو ایمان مو لاسې زیات شو ^(۲).

● حماد بن زید له عطاء بن السائب نه روایت کوي چې ابو عبدالرحمن وایي: مونږ قران کریم له داسې خلکو څخه زده کړی دی چې هغوی به ویل: له لسو ایاتونو به تر هغه مخکې نه تلو چې په عمل کې به مو نه ول رواستلي، مونږ قران کریم او عمل دواړه یوځای زده کړي دي، له مونږ نه وروسته به قران کریم داسې خلک په میراث کې واخلي چې د اوبو په څېر به یې څښي، خوله مړې نه به یې پورته نه راځي ^(۳).

(۱) صفة الصفوة: (۱ / ۴۱۳) .

(۲) سیر أعلام النبلاء: (۳ / ۱۷۵) .

(۳) سیر أعلام النبلاء: (۴ / ۲۶۹) .

● اسحاق بن ابراهيم وايي: فضيل بن عياض به قرانکريم دومره قلا ره لوسته، ته به وايي چې د چاسره خبرې کوي، او که مخې ته به يې داسې ايت راغی چې د جنت ذکر به پکې و، بار بار به يې تکرار و^(۱).



□ ۱۱ - د سلفو صالحينو په عبادتونو کې کونښنې او ونډه □

● عاصم احول د ابو عثمان التَّهْدِي نه روايت کوي چې ما ابوذر رضي الله عنه لمر خاته طرف ته په خپله سورلۍ په زنگېدو وليد، ما پرې د ويده گمان وکړ چې ورنږدې شوم ورڅخه مې وپوښتل چې ويده وې؟ هغه وويل: نالمنوخ مې کو (۱).

● احنف بن قيس ته چا وويل: ډېر بوډا يې هسې نه روژه دې پسې لا کمزورې نه کړي، هغه ورته وويل: د اوږد سفر لپاره توبښه تياره وم، او هغه به ټول لمنځونه د شپې له مخې کول، خپله گوته به يې په اور کېښوده او له ډېره درده به يې ويل: په پلانکۍ ورځ دې ولې گناه کوله؟ ياد دې شي؟ (۱).

● سعيد الجُريري د ابوالعلاء نه روايت کوي چې يو سړي وويل: زه تميم الداري رضي الله عنه ته راغلم او ډېرې خبرې مو سره خپل منځ کې وکړې بيا ورته ما وويل: ته روزمره څومره قران لولې؟ هغه راته وويل: ته هم شايد هغه کسانو کې بې چې د شپې له مخې قران ولولي بيا د سهار په مهال هر چاته وايي چې د شپې مې دومره دومره تلاوت وکړ، لوړه په رب لايزال چې زمانفس واک يې په

(۱) سير اعلام النبلاء: (۲ / ۷۸).

(۲) سير اعلام النبلاء: (۴ / ۹۱ - ۹۲).

لاس دی که درې رکعتہ نفل د شپې وکړم له دېنه راته محبوب دي چې ټول قرآنکریم په یوه شپه کې ولولم او سهار پرې خلک وڅېروم، دې خبرو یې زه غصه کړم ما ورته وویل: تاسو د نبی ﷺ پاتې ملګري ټول چوپتیا خوښوئ، څوک چې درنه پوښتنه وکړي سختې خبرې ورته کوي او مسله ورته هم نه ښايي.

زما په غصه چې هغه پوهه شولې نرم شو او راته یې وویل: وراره خبره واوره! ته څه فکر لري که زه یو قوي مومن او ته په ایمان کې کمزوری یې ایا ته به د خپلې کمزورتیا سره زما قوت برداشت کړي؟ یا زه کمزوری او ته قوي مومن یې زه به د خپلې کمزورتیا سره ستا ایماني قوت برداشت کړم؟ نابالګې ته هم او زه هم کمزوري کیږو، دومره کوه چې له دین څخه د ځان لپاره او د ځان څخه د دین لپاره څه ناڅه واخله ترڅو هغه عبادت چې ته یې توان لرې وکړی شې (۱).

● د عبدالله بن عمرو العاص رضی الله عنه د قرآن کریم د زیاتو لوستلو په دلچسپۍ کې د تېر شوي حدیث په تعلیق کې امام ذهبي مزید فرمایي: نبی ﷺ به ورته د روزو متعلق هم په ښکته راروان و تر دې چې ورته یې وویل: یوه ورځ روژه

(۱) سیر أعلام النبلاء: (۲ / ۴۴۶).

نيسه او يوه ورځ روژه مه نيسه، او دغه زما د ورور داود عليه السلام روژه ده^(۱)، او دني عليه السلام نه دا هم ثابت دي چې: غوره ترېنه روژه د داود عليه السلام روژه ده^(۲)، د ټولې زمانې پرله پسې روژې ښوولو څخه يې منعه فرمايله ده^(۳)، د شپې څه برخه کې په خوب کولو يې هم امر کړی دی فرمايې: زه تهجد هم کوم خوارام هم کوم، روژه هم نيسم خوبوزه کېرمه هم، نکاحونه هم کوم او غوښه هم خورم، زما له سنت څخه چې هر څوک يې رغبتې وکړي زما پيروکار نه دی^(۴).

که څوک په خپلو عبادتونو او دعاگانو کې په نبوي سنتو پورې ځان پېوسته نه کړي ډېر به يې دمه او زيات به خفه شي، او د مسلمانانو د خبرخواه او مهرباني هستۍ نبي عليه السلام له پيروکارۍ او له ډېر خبر څخه محروم او بې برخې پاتې شو، هغه تل لپاره خپل امت ته غوره ترين عملونه ښوولي دي او له هغه ډول پېرتوب څخه يې رابند کړي دي چې هغه پرې نه دی مبعوث شوی، د ټولې زمانې روژه يې هم غندلې ده، او په روژه کې يې له وصال څخه منعه هم

(۱) بخاري: (۱۹۷۶) باب صوم الدهر. فتح الباري: (۴ / ۲۵۹). مسلم: (۱۱۵۹) کتاب الصيام.

(۲) مخکې نفس حديث دی.

(۳) دغه روايت په صحيح مسلم کتاب الصيام (۱۱۵۹) د [لَا صَوْمَ فَوْقَ صَوْمِ دَاوُدَ شَطْرُ الدَّهْرِ

صِيَامَ يَوْمٍ وَافْطَارُ يَوْمٍ]، او په بل حديث کې راځي: [لَا صَامَ مِنْ صَامِ الْأَبَدِ] دهغه چا روژه نه

کيږي چې ټول عمر روژه وي. (صحيح مسلم: ۱۱۵۹)

(۴) صحيح بخاري: (۵۰۶۳) صحيح مسلم: (۱۴۰۱).

فرمايلې ده، د رمضان د اخرنو لسو شپو پرته يې نورې شپې په عبادتونو رڼولو نه منعه کړېده، هغه څوک يې رتلي دي چې د نکاح توان لري او نکاح نه کوي، هغه څوک يې هم رتلي دي چې غوښه نه خوري داسې نور گټور اوامرو نواهي...

عابد انسان که پرې علم ونلري شايد ماجور او معذور وگڼل شي، او په محمدي اثارو عالم انسان چې پر دغو اوامرو او نواهيو تېرى وکړي مغرور او فضولي سړى دى، الله پاک ته محبوب عملونه هغه دي چې تل وي اگر که کم هم وي، الله پاک دې مونږ ته دښې پېروى توفيق راکړي او د مخالفتونو د ټولو ډولونو نه دې مونږ وساتي^(۱).

● وکيع له اعمش نه، هغه له سليمان بن ميسرة نه، هغه له مغيرة بن شبل نه، هغه له طارق بن شهاب نه، هغه له سلمان الفارسي رضي الله عنه نه روايت کوي چې شپه کله راشي خلک درې ډوله شي:

- ۱- : شپه يې په گټه وي، په تاوان يې نه وي.
- ۲- : شپه يې په تاوان وي، په گټه يې نه وي.
- ۳- : شپه يې نه په گټه وي او نه په تاوان.

(۱) سير أعلام النبلاء: (۳ / ۸۴ - ۸۵) .

هغه سړی چې د خلکو په غفلت او د شپې په تیارو کې پورته شي، اودس او لمونځ وکړي، دغه شپه یې په ګټه ده خو تاوان پرې نه ده، بل داسې سړی وي چې د خلکو په غفلت او د شپې په تیارو کې د الله پاک په معصیتونو کې بوخت وي د دې لپاره شپه تاوان ده او په ګټه نه ده، هغه سړی چې شپه یې نه ګټوره او نه تاواني وي هغه دی چې د شپې له مخې ترسهار ویده شي نه عبادتونه وکړي او نه ګناه.

طارق وايي: ما وویل: هرو مرو به زه د دې ملتیا کوم، نو خلکو لښکر کشي وکړه چونکه سلمان رضی الله عنه ورسره ووت نو ما هم ورسره ملتیا وکړه خو په هېڅ کار مې پرې برتري حاصله نه کړه، که ما به وړه واغښکل هغه به ډوډۍ پخه کړه، که ما به ډوډۍ پخه کړه هغه به ترکاري پخه کړه، خو د شپې له مخې یوه حصه د عادت سره سم به زه تهجدو ته پاڅېدم، زه چې به راپورته شوم هغه به ویده و، ما به ځان سره وویل: د نبی صلی الله علیه وسلم ملګری زما نه غوره دی او هغه ویده دی زه به بېرته ویده شوم، خو چې د شپې له مخې به هغه هر کله راپورته شو ډډه به شو او به یې ویل: [سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ وَاللَّهُ أَكْبَرُ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ] به یې ویل، سبا ختو ته نژدې وپاڅېد اودس او بیا یې څلور رکعتو لمونځ وکړ، د سهار لمونځ نه وروسته مې ورته وویل: ما خپل تهجد هم ستا له کبله پرېښودل،

زه چي به د شپي له مخي راپاڅېدم ته به ويده وې زه به بېرته پرېوتم، هغه راته وويل: له ما څخه دې هېڅ هم وانه اورېد؟ ما ورته وويل: له تانه مې فلانكي دعا واورېده، هغه وويل: دغه لمونځ دى، پنځه واړه لمونځونه د انسان ټول گناهونه رږوي چې له قتل او غارت نه په كې ځان ژغورنه وشي، وراړه! په عبادت كې ميانه روي كوه، ميانه روي ډېر بڼه كار دى ^(۱).

● اسد بن وداعة وايي: شدد بن اوس چې به كله خپلې بسترې ته راغي خوب به نه ورته او په ډډه به اوختو را اوختو او دا به يې ويل: اى الله! اورانه خوب وختو او بيا به ترسهاره په لمونځ ولاړو ^(۲).

● اسد بن وداعة وايي: شدد بن اوس چې به كله خپلې بسترې ته راغي نه به ويده كېده ته به وايي چې په سترگه يې دانه ده، او دا به يې ويل چې: اى الله! اورانه خوب يورو، او بيا به ترسهاره په لمونځ ولاړو ^(۳).

● امام ذهبي پخپل سند له بغوي نه روايت كوي، هغه ته ابن زنجويه، هغه ته ابراهيم ابن مهدي ويلي و چې ما د ابوالاحوص نه اوريدلي دي چې د منصور بن المعتمر گاوندي ته يې لور وويل: پلاره! د منصور په كور كې چې د شپي

(۱) سير اعلام النبلاء: ۱ / ۵۴۹ - ۵۵۰ .

(۲) صفة الصفوة: (۱ / ۷۰۹) .

(۳) صفة الصفوة: (۱ / ۷۰۹) .

لرگی ولاړ اوس څنگه نشته؟ هغه ورته وویل: لورکی! هغه لرگی نه و، منصور خپله و، د شپې له مخې یې تهجد کول^(۱).

● نعيم بن حماد وايي: عبدالله بن مبارک چې به کله [کتاب الرقائق] لوستو، له ډېرې ژړا به یې د حلال شوي غوايي په څیر اوازونه کول، مونږ هر چا که به ترې پوښتنې کولو جرات وکړ نو ټپله به یې کړو^(۲).

● ابراهيم بن محمد بن سفیان وايي: ما له عاصم بن عصام البیهقي نه واورېدل: د احمد بن حنبل سره مې شپه شوه نو اوبه یې راوړې او خوا ته یې راله کېښودې، د سهار پر مهال چې یې اوبه وليدې نه وې استعمال شوې وویل: سبحان الله! څنگه کېدای شي چې یو سړی علم طلب کوي او د شپې تهجد نه کوي؟^(۳).

● اسحاق بن ابراهيم وايي: ما له فضيل بن عياض نه واورېدل چې که د شپې له تهجدو او دورځې له روژې نه بې توانه شوې پوهه شه چې گناهونو دې تړلی یې^(۴).

(۱) سير أعلام النبلاء: (۸ / ۴۰۳).

(۲) سير أعلام النبلاء: (۸ / ۳۹۴).

(۳) سير أعلام النبلاء: (۱۱ / ۲۹۸).

(۴) صفة الصفوة: (۲ / ۲۳۸).

● د احمد بن ابي الحواري الصوفي په ترجمه کې امام ذهبي وايي: زه وایم: محمدي ډېره ښه طریقه ده، د پاکیزه شیانو اخستل او مباح شهوات له اسراف پرته استعمالول بده خبره نه ده، الله پاک فرمایي: **يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا** ^(۱) او نبي ﷺ فرمایي: **لَكِنِّي أَصُومُ وَأَفْطِرُ وَأَنَا، وَأَتِي النِّسَاءَ، وَأَكُلُ اللَّحْمَ فَمَنْ رَغِبَ عَنْ سُنَّتِي فَلَيْسَ مِنِّي** ^(۲) نه خو نبي ﷺ رهبانیت فرض کړی دی او نه وصال او نه هم د ټول عمر روژه، اسلامي دین ډېر اسان دی هر پاکیزه شیان پکې انسان خوړلی شي، الله پاک فرمایي: **[لِيُنْفِقَ ذُو سَعَةٍ مِّنْ سَعَتِهِ]** هر توانداره دې د خپل توان په اندازه خرج او نفقه وکړي. او نبي ﷺ ته له هر څه نه خپلې ښځې ډېرې گرانې وې ^(۳)، سره له دې چې نبي ﷺ الله پاک ته له گرد مخلوق نه غوره دی، خو بیا هم هغه ته خوښ ترین شیان غوښه، حلوا، شهد، خواره او یخ خښاک او مسک وو. د شرعي علم څخه چې کله عابد انسان لوڅ او لغړوي، که هر څومره په زهد

(۱) سورت المؤمنون: (۵۱) .

(۲) د دې حدیث تخریج محکمې تهر شوی دی .

(۳) امام احمد بن حنبل مسند: (۲/ ۱۲۸، ۱۹۹، ۲۸۵) کې، او نسائي په (۷/ ۶۱) کې، حاکم په (۲/ ۱۶۰) کې حدیث روایت کړی دی او ذهبي ورسره په تصحیح موافقه کړې ده **[حُبِّبَ إِلَيَّ مِنَ الدُّنْيَا النِّسَاءُ وَالطَّيِّبُ وَجُعِلَتْ قُرَّةُ عَيْنِي فِي الصَّلَاةِ]** ماته له دنیا څنې ښځې محبوبې کړې شوي دي، او به لمونځ مې سترگې بخښي .

او عبادت کې تېري او ستومانه شي، د عبادت له کبله خلکو سره ناسته پاسته پرېږدي، په اندک لباس او د ډوډۍ په وړه توکړه بسنه وکړي، حواس به يې کمزوري او دستونزو لري يې ښکار کړي، له ولېږي او شپو رنځولو نه به ورته داسې خبرې واورول شي چې دا به گومان کوي چې گنې الله پاک راسره خبرې کوي، شيطان پکې وځي او ننوځي، عقیده يې پسې لا پخه شي چې منزل مقصود ته ورسېدم، نا اشنا خطابونه او اوازونه ورته کيږي، نور نو بيخي د شيطان په ولقه کې شي او وسوسې ورته اچوي، له ځان پرته ورته ټول خلک بد او بدکاره ښکاري، هريو ته خپل گناهونه وريادوي او ځان ورته کامل او پوره ښکاري، کله ناکله د دې دعوا دار شي چې زه د الله ولي يم او کرامتونه يې راته راکړيدي، او کله ناکله يې ايمان هم په لړزه شي ځکه چې ځانلوالی د دغسې حالتونو لومړۍ مرحلې دي، او دغه حالتونه بيخي د اسلامي شريعت برخه نه ده.

ولې نېک سلوک، په ملازمت ذکر او اذکار ويل، په گناهونو ژړا فرياد کول، په غور او سوچ د قران کريم تلاوت کول، د الله پاک د رضا په خاطر خپل ځان ته غصه کېدل او نفس رټل، اسلام مشروع کړې روژې ډېرې ډېرې نيول، تهجد نه قضا کول، مسلمانانو ته اوږه ټيټول، خپلولي پالل، هر چا سره پر ورين تندي مخامخ کېدل او ورته عفو کول، د فقر او فاقه په مهال صدقه ورکول، په

نرم انداز حق ويل اگر که تريخ هم وي، په نېکو کارونو امر کول اوله بدونه خلک رابندول، د خلکو معذرت قبلول اوله جاهلانونه مخ اړول، په اسلامي سرحداتو پېره کول، د اسلامي دينمنانو سره د للهيت په خاطر جهاد کول او د حج فريضة ادا کول، په هر وخت او هر حال پاک خواږه خوړل او ډېر استغفار کول ټول د محمدي پيروکارو او اولياوو خويونه دي، په همدغه حالتونو دې الله پاک مونږ ته مرگ راوړي^(۱).



(۱) سير أعلام النبلاء: (۱۲ / ۸۹ - ۹۱) .

□ ۱۲ - په نېكيو د امر او بدو نه په رابندولو كې د سلفو صالحينو كردار □

● ابن ابې اويس له خپل پلار نه، هغه له وليد بن داود بن محمد بن عبادة بن الصامت، هغه له خپل تره ځوي عبادة بن الوليد نه روايت كوي چې عبادة بن الصامت رضي الله عنه د معاوية رضي الله عنه سره و، يوه ورځ يې اذان وكړ، يو خطيب وپاڅېد او معاويه يې وستاىو، عبادة بن الصامت رضي الله عنه وريورته شو او په خوله كې يې ورله خاورې واچولې نو معاوية رضي الله عنه عبادة رضي الله عنه ته غصه شو، هغه ورته وويل: ولې د عقبې په ورځ تال رسول الله صلى الله عليه وسلم سره په غم او خوشحالي كې، په گراني او اساني كې، د وړ خلکو سره پروا كې جنگ جگړه نه كولو باندې، او حق چې هر چرته وي له ويلو به يې خاموش نه پاتې كېدو، او د الله د رضا په خاطر د حق ويلو كې له هېڅ چا نه نه ډارېدو، او د خبرې په اورېدلو او منلو بيعت نه دى كړى؟ او نبي صلى الله عليه وسلم فرمايي: [إِذَا رَأَيْتُمُ الْمَدَّاحِينَ فَاحْثُوا فِي أَفْوَاهِهِمُ التُّرَابَ] (۱)

(۱) سير أعلام النبلاء: (۷ / ۲). او د عبادة رضي الله عنه د بيعت حديث امام بخاري په خپل صحيح: (۷۱۹۹ - ۷۲۰۰) كتاب الأحكام، باب كيف يبايع الامام الناس. فتح الباري: (۱۳ / ۴۰۴). او د [إِذَا رَأَيْتُمُ الْمَدَّاحِينَ فَاحْثُوا...] په نژدې كلماتو امام مسلم په خپل صحيح (۳۰۰۲) شمير (۴ / ۲۲۹۷) د مقدار رضي الله عنه په روايت راوړى دى.

● یونس بن ابی اسحاق له خپل پلار عبدالله بن مغفل نه روایت کوي چې ابن ام مکتوم رضی اللہ عنہ په مدینه کې د هغې یهودنې ښځې سره میلې شو چې نبي صلی اللہ علیہ وسلم ته به یې ستونزې جوړولې، وریاڅېد او داسې یې ووهله چې بالاخره یې مړه کړه، د قتل خبره یې نبي صلی اللہ علیہ وسلم ته ورسېده، هغه ورڅخه پوښتنه وکړه چې ولې؟ هغه ورته وویل: که څه یې هم ما سره ښه رویه کوله خو ولې د الله پاک او د هغه نبي صلی اللہ علیہ وسلم پورې په بد ویلو یې زه تکلیفولم، نبي صلی اللہ علیہ وسلم وویل: [اَبْعَدَهَا اللهُ، قَدْ اَبْطَلْتُ دَمَهَا] الله دې تباہ کړي خپله وینه یې پخپله یې قصاصه کړه^(۱).

● اوزاعي له ابو کثیر نه، هغه له خپل پلار نه روایت کوي چې زه ابو ذر رضی اللہ عنہ ته راغلم او هغه له جمره الوسطی سره ناست و، هلته پرې خلک راغونډ شوي وو او پوښتنې یې ترې کولې، یو سړی راغی ورته یې وویل: ته امیر المؤمنین د خلکو پوښتنو د ځوابولو نه منعه کړي نه یې؟ هغه ورته سر راپورته کړ او

(۱) سیر أعلام النبلاء: (۱/ ۳۶۳). د حدیث راویان ټول ثقات دي، روایت ابن سعد پخپل طبقات (۴/ ۱۵۸) او شاهد یې د علي رضی اللہ عنہ هغه حدیث دی چې ابوداود پخپل سنن (۴۳۶۲) شمیر، کتاب الحدود (۴/ ۵۲۹) راوړی دی او له ابن عباس څخه یې په (۴۳۶۱) شمیر راوړی دی او الباني هم ورته په صحیح أبي داود (۳/ ۸۲۴) په (۳۶۶۵) شمیر کې صحیح ویلي دي، [أَنَّ يَهُودِيَّةً كَانَتْ تَشْتُمُ النَّبِيَّ - صَلَّى اللهُ عَلَيْهِ وَسَلَّمَ - وَتَقَعُ فِيهِ فَتَحَقَّهَا رَجُلٌ حَتَّى مَاتَتْ، فَأَبْطَلَ رَسُولُ اللهِ - صَلَّى اللهُ عَلَيْهِ وَسَلَّمَ - دَمَهَا] د علي رضی اللہ عنہ روایت کړي حدیث ته الباني په ارواء الغلیل: ۵/ ۹۱ په: (۱۲۵۱) شمیر صحیح ویلي دي، خو ولې بېرته یې په ضعیف أبي داود (۹۳۷) کې ضعیف کړی دی.

وويل: ولې ته زما ذمه واري؟ که په خپل راته توره کېږدئ او د نبی ﷺ نه اورېدلې خبرې نه مې رابند کړئ سر به مې غوڅ کړئ خواورېدلی حدیث به خلکو ته واوروم^(۱).

● د برقي ښار قاضي په ترجمه کې امام ذهبي وايي: محمد بن حُبلې ته د برقي گورنر راغی او ورته یې وویل: سبا د اختر ورځ ده، هغه ورته وویل: لا مو میاشت نه ده لیدلې هسې د خلکو گناهونه په غاړه نه شو اخستلی، هغه ورته وویل: د منصور رالیږلې قرار هم زما خبره تاییدوي - دا د عُبيدیه حکومت رایه وه چې روژې به یې په حساب ماتولې او روؤیت به یې معتبر نه ګڼه - گورنر (والي) قرار صادر کړ چې د اختر خبر د تېلو تمبل په وهلو خپور کړئ، قاضي ورته وویل: چې میاشت نه ده لیدل شوې زه اختر نه کوم، گورنر په خطبه بل څوک وگمارو او وروسته یې روانه لږي ټوله منصور ته واستوله، منصور قاضي راوغوښت او ورته یې وویل: ښه غواړه معاف به دې کړم، قاضي معافي ونه غوښته، منصور هغه په لمر کې تر هغه بندي کړ چې مړ شو، په ډېره تنده کې یې اوبه وغوښتي خو اوبه ورته ورنه کړل شوې، بیا یې په دار وځړ وو، په ظالمانو دې د الله لعنت وي^(۲).

(۱) سیر أعلام النبلاء: (۶۴ / ۲) .

(۲) سیر أعلام النبلاء: (۳۷۴ / ۱۵) .

● حسن وايي: زياد خراسان ته د حَكَم بن عمرو د قيادت لاندې لښکر ولېږدو، فتحه يې نصيب شوه نو ډېر مالونه يې غنيمت کې ترلاسه کړل نو زياد ورته لېک واستو چې امير المؤمنين راته ليک راستولی چې د خلکو ترمنځ سره او سپين زر تقسيم نه شي او له غنيمت څخه بايد لرې شي.

حَكَم بن عمرو ورته ځواب واستو: سلامٌ عليك. اما بعد: که تا څه هم د امير المؤمنين د ليک يادونه کړېده خو د غنيمت اړوند راته د امير المؤمنين د ليک څخه د الله پاک ليک او کتاب مخکې راغلی دی، لوړه په رب لايزال چې که ټول اسمانونه او ځمکې پر انسان جوخت شي نو الله پاک به ترې راوباسي والسلام عليك^(۱).

● ابو المنذر اسماعيل بن عمر وايي: ما له عبدالرحمن العمري څخه واورېدل چې له الله پاک څخه مخ اړول ستا د غفلت لويه نښه ده، هغه داسې چې په څه شي الله پاک غصه کيږي د ليدو باوجود پرې ته خاموش شي، هغه څوک چې د خبر او شر هېڅ توان نه لري له ويرې يې امر بالمعروف او نهي عن المنکر نه شي کولی.

او دا مې ترې هم اوريدلي دي: د مخلوق له ويرې څخه چې څوک امر

(۱) صفة الصفوة: (۱ / ۶۷۲) .

بالمعروف او نهي عن المنكر پر پردي له زړه څخه به يې له الله نه ويره ووځي، که خپلو پچو يا مريانو ته هم څه ووايي ناوړه ځواب ورکوي^(۱).

● سُلیمان بن عبد الرحمن بن عیسی له ابو خُلید عَتَبَة بن حَمَّاد القارئ نه، هغه له اوزاعي نه روایت کوي چې عبدالله بن علي راته استازي راولېږدو، که څه هم راباندې سخته ولکېده خو بیا هم لاړم، زه داسې حالت کې ورننوتم چې خلک دوه صفونه ول، هغه راته وویل: د امویه خلافت د نسکورولو لپاره څمونږ نظامي پاڅون څنګه ارزوي؟ ما ورته وویل: الله دې امیر المؤمنین ته خیر کړي! زه او داود بن علي سره ډېر نژدي دوستان ول.

عبدالله بن علي: هرومرو به راته د پوښتني ځواب راکوې.

له لږ غور وروسته مې مرګ قبول کړ او ورته مې د یحیی بن سعید په روایت د **[إِنَّمَا الْأَعْمَالُ بِالنِّيَّاتِ]**^(۲) حدیث ووايو، په لاس کې ورسره لخته يې ځمکه کې ټومبله راتومبله.

بیا يې راڅخه وپوښتل: د بنو امیه د کورنۍ مرګ او وژنې اړند څه فکر لرې؟ ما ورته د محمد بن مروان په روایت د عائشه **رَضِيَ اللَّهُ عَنْهَا** حدیث ولوست چې **[لَا يَحِلُّ]**

(۱) صفة الصفوة: (۲ / ۱۸۱) .

(۲) بخاري: (۱) شمیر حدیث کتاب بدء الوحي . فتح الباري: (۱ / ۱۵) . مسلم: (۱۹۰۷) شمیر حدیث ، کتاب الامارة: (۳ / ۱۵۱۵) .

قَتْلُ امْرِئٍ إِلَّا فِي أَحَدَيِ ثَلَاثٍ...^(۱).

بيا يې راته وويل: له خلافت نه مې خبر کړه، ايا نبي ﷺ پرې زمونږ لپاره وصيت کړی دی او که نه؟

ما ورته وويل: که نبي ﷺ پرې ستاسو لپاره وصيت کړی و نو علي رضي الله عنه به له ځان نه مخکې هېڅ چا ته نه و پرېښی.

بيا يې وپوښتل: د بنو امية په مالونو او شتمنيو کې څه وايي چې زمونږ لپاره حلال دي که حرام؟

ما ورته وويل: که د هغوی شتمني هغوی لپاره حلاله وي په تا حرامه ده، او که د هغوی لپاره حرامه وي نو په تا خو بيخي حرامه ده، بيا يې خلکو ته امر وکړ چې دا وباسئ، نو خلکو راوويستم.

ذهبي وايي: عبدالله بن علي چې خورا ظالم او خونکار انسان و، خو ولې خويونو او عادتونو يې امام اوزاعي د تريخ حق ويلو نه د بدو علماوو په څېر رابند نه کړ، بد علماء هغه خلک دي چې د ټولواک بده رويه او ظلم زياتی هم ستايي او بطلان يې حق پيژني، دغسې علماء دې الله تباه کړي چې حق نه شي

(۱) بخاري: کتاب الديات ، باب قوله تعالى [أَنَّ النَّفْسَ بِالنَّفْسِ] (٦٨٧٨) شمير حديث . فتح الباري:

(١٢ / ٢٠٩ ، مسلم په (کتاب القسامة : ١٦٧٦) شمير باندې هم روايت کړی دی ، وگوره صحيح

مسلم: (٣ / ١٣٠٢) .

ويلي خاموش ولې نه کيني^(۱).

● ابن الجوزي وايي: عبدالملک بن عمر بن عبدالعزيز د عمر بن عبدالعزيز خواته ورغی او د هغه سره مسلمة بن عبدالملک هم ناست و، ورته يې وويل: له ما سره ځانله شه پته خبره درته کوم، هغه ورته وويل: دا څنگه خبره ده چې له تره نه دې هم پته ده؟ هغه ورته وويل: هو خبره ډېره پته ده، مسلمة وپاڅيد او لاړ عبدالملک د پلار مخامخ کېناست او وپويل: امير المؤمنين! که الله پاک درنه سبا پوښتنه وکړي چې تا د خپل واک په دور کې ليدلي بدعتونه ولې نه مړه کول؟ او نبوي سنت دې ولې نه راژوندي کول؟ ته به ورته څه ووايي؟ هغه ورته وويل: زويه! ايا د کوم رغبت له پلوه راسره خبرې کوي او که ستا خپله رايه ده چې اظهار يې کوي؟

زوی ورته وويل: زه خپله درڅخه پوښتنه کوم نور څه نه شته، خو الله پاک به درنه هرومرو پوښتنه کوي زه وایم چې ته به څه ځواب ورکوي؟ هغه ورته وويل: الله درباندي رحم وکړه او خير يوسي، لوړه په رب لايزال چې د ځان لپاره دې د خير سلاکار او مرستندويه وينم.

گرانه زويه! ستا قوم خبره ټوله ول ول او کړۍ کړۍ کلکه تړلې ده، که يې له

(۱) سير أعلام النبلاء: ۷ / ۱۲۴ - ۱۲۵ .

لاسونو هر څه راوباسم نو خونړيزه جگړه به ترې رامنځ ته شي، خو د يو انسان د وينې تويولو نه راته د دنيا له منځه تلل ډېره غوره دي، او ته نه خوشاليږې چې پلار ته دې په داسې حالت کې مرگ راشي چې بدعتونه يې له منځه وړي او سنتونه يې راژوندي کړي وي؟ تر دې چې الله پاک خپله فيصله وکړي او هغه ډېرې غوره فيصلې کوي^(۱).

● سعيد بن سليمان وايي: د حج په موسم کې مکه کې وم او تر څنگ مې عبدالله بن عبدالعزيز العمري ناست، يو چا ته ورته وويل: وگوره کله امير المؤمنين ته د طواف لپاره ټول مطاف خالي کړی شو، عُمرې هغه سړي ته وويل: الله دې درته خیر درنه کړي، داسې کار ته دې راله پام کړ چې زه يې هېڅ پروا نه ساتم، پېزار يې راڅوړند کړ او پاڅېد، زه ورپسې شوم هارون رشيد چې مروه له اړخه صفا ته راروان وو پرې غږ يې کړ: هارونه! هغه ورته پام کړ او ورته يې وويل: دغه يم کاکاجانه، ده ورته وويل: د صفا غونډې ته پورته شه، کله چې تر غونډې وختو ورته يې وويل: کعبې ته مخامخ شه. هارون الرشيد: دغه دې مخامخ شوم. عمري: دا خلک به څومره وي؟

(۱) صفة الصفوة: (۲ / ۱۲۸) .

هارون: دا لاڅوک شمېرلای شي؟

عمري: نور خلک به د دوی څو چنده وي؟

هارون: دومره چې له الله پرته نور هېڅ چا ته يې معلومات نشته.

عمري: بیا نو دې ته څېړنه چې له هر سړي څخه یواځې د هغه اړوند پوښتلی شي، اوس ستا نه به د ټولو خلکو پوښتنه کېږي، اوس وازموه چې له تاسره به د چا حساب نه کېږي؟

د دې خبرو اوریدو سره یې دومره وژړل چې کنېناست او د اوبښکو پاکولو لپاره ورته د شمال ورکړل شو، دومره یې وژړل چې هر یو یې په اوبښکو لوند کړ. عمري: بله یوه خبره هم درته کوم.

هارون: کاکا جانه وایه څه وایې؟

عمري: لوړه په رب لا یزال چې که څوک خپل مالي لگښت په ناروا سره وکړي نو حجر پرې لگیدی شي، ته ارزيايي کړه چې که د مسلمانانو په حقونو کې څوک تجاوز وکړي څه به ورسره کېږي؟ بیا ترې عبدالله العمري ولاړ او هارون الرشید ناست و او ژړل یې^(۱).

● د امام علي بن ابي الطيب نيسابوري په ترجمه کې امام ذهبي وايي چې محمود

(۱) صفة الصفوة: (۲ / ۱۸۲) .

بن سبکتکین باچا ته بوتلل شو چې پند او نصیحت ورته وکړي، له اجازې پرته ورننوت او له امر پرته یې د حدیث په پیل شروع وکړه، باچا سبکتکین ورته په غصه او رنگ یې بدل شو، نوکر ته یې د وهلو امر وکړ، هغه په غوږ داسې خپېره ورکړه چې کون یې کړ، کوم حاضرین چې د ابن ابی الطیب علمي رتبه او مکانت ورته معلوم و باچا یې پرې وخبرو، باچا ترې زیات معذرت وغوښت او مالي مرسته یې ورسره هم وکړه خو هغه یې مالي مرسته قبوله نه کړه، باچا ورته وویل: باچاتوب سره زورواکي وي او له سیاسیت نه بغیر باچايي کیدای نه شي، او تا ته ښه پته ده چې له حده دې تجاوز وکړ، زه درنه معذرت غواړم ما وښه!

هغه ورته وویل: زما او ستا ترمنځ به پرېکړه الله پاک کوي، تا خوزه د وعظ او پند او د نبي ﷺ د حدیثونو او رېډو لپاره راوغوښتم د دولت د ټینګښت لپاره د قوانینو کیښودلو ته خودې نه یم راغوښتې؟ باچا ډېر بې ځوابه او خجالته شو. یاقوت حموي هم دا قیصه په «تاریخ الادباء» کې ذکر کړېده او بیا وايي: علي بن ابی الطیب په سانزوار کې په (۵۸۰ هـ) د شوال په میاشت کې وفات دی.

ذهبي وايي: محمود سبکتکین اگر چې په جهاد في سبیل الله، د هند په فتح او نورو ډېرو دیني اړینو اړخونو کې ښه نوم او شان لري، بیا هم پخپل دغه ناوړه کار ډېر خپه او پښیمانه شو، د هر لويي کونکي او ظالم انسان نه د الله پاک

پورې پناه غواړو، مونډر داسې خلک وليدل چې جهادي مسير يې مړ کړی او په کلو ښارونو کې د فساد او تخريب هلې ځلې کوي، الله دې د خپلو بندگانو مل او کارساز شي^(۱).

● عبدالرحمن رُسْتَه وايي: ما له ابن مهدي څخه وپوښتل چې: که څوک واده وکړي په لومړو شپو ورځو کې د جماعت لمونځ پرېښودی شي؟ هغه وويل: نه، يو لمونځ به هم نه پرېږدي، زه ورته يو وخت راغلم او د لور د واده لومړۍ شپه يې وه، راځی اذان يې وکړ او د لور د کور پر دروازه ودریده او وينځې ته يې وويل: دواړو ته ووايه چې لمونځ ته راشي، ټولې ښځې او وينځې لمونځ ته راغلې ما وويل: سبحان الله! دا څه دي؟ هغه راته وويل: تر هغه به ولاړيم چې دواړه لمونځ ته نه وي راغلې، چونکه هغوی د ابن مهدي د لمونځ نه وروسته راووتل نو په لاره پروت بل مسجد ته يې واستول^(۲).

● مقاتل بن صالح خراساني وايي: زه د حماد بن سلمة ملاقات ته لاړم په کور کې يې له انډېري پرته نور څه نه و، هغه مې پرې ناست وليد او قرانکريم يې لوست، ترڅنګ يې کڅوړه گۍ پرته وه او خپل راغونډه کړی علم يې پکې نغښتی و، او يو ورسره لوبنی و چې اودس به يې ترې کو، زه لا ورسره ناست وم

(۱) سير أعلام النبلاء: (۱۸ / ۱۷۳ - ۱۷۴).

(۲) سير أعلام النبلاء: (۹ / ۲۰۴).

چې چا دروازه ووهله، ماشوم ته يې وويل: ورشه پر دروازه څوک دی؟ هغه ورته وويل: د محمد بن سليمان استازی دې غواړي، حماد بن سلمة ورته وويل: ورته ووايه ځان سره نور څوک مه راوله او يواځې راشه، استازي ورته کتاب ورکړ پکې ليکل شوي و: بسم الله الرحمن الرحيم، دا حماد بن سلمة ته د محمد بن سليمان ليک دی، د الله پاک د اولياوو او پيروکارو خلکو په خير درته نيکه ورځ غواړم، زمونږ ترمنځ يو مسئله منځ ته راغلې ده د حل لپاره بايد راشې، والسلام.

حماد وويل: ماشومې! دوات راوړه، بيا يې ماته وويل: د راستول شوي ليک پر بل مخ وليکه: اما بعد: زه هم ستا لپاره د الله پاک د اولياوو او پيروکارو خلکو په خبر نيکه ورځ غواړم، ما چې څومره علماء کتلي دي خلک ورته راتلل د خلکو پسې نه تلل، که څه مسئله لرې تکليف وباسه او راشه، خو که راتلې نو يواځې راشه هېڅ څوک له ځان سره مه راوله، د اسونو او پېدلو په ملتيا مه راځه ورنه ځان او تاته د هېڅ خير خبره نه کوم، والسلام.

زه لا ورسره وم چې بيا چا دروازه ووهله خپلې ماشومې ته يې غږ کړ چې ورشه په دروازه کې څوک دي؟ هغې ورته وويل: محمد بن سليمان دی. حماد ورته وويل: ورته ووايه يواځې راشه ځان سره هېڅ څوک رانه ولې، چې رانوت سلام يې وکړ او مخې ته يې کښېناست ورته يې وويل: زه چې تاته وگورم

خوف او ډار مې نيسي؟ حماد ورته وويل: ما د ثابت البناني نه اوريدلي دي، هغه د انس بن مالک رضي الله عنه نه اوريدلي دي چې رسول الله صلي الله عليه وسلم فرمايي: [إِنَّ الْعَالَمَ إِذَا أَرَادَ يَعْلَمِهِ وَجْهَ اللَّهِ عَزَّ وَجَلَّ هَابَهُ كُلُّ شَيْءٍ وَإِذَا أَرَادَ أَنْ يَكْتَنِرَ بِهِ الْكُنُوزُ هَابَ مِنْ كُلِّ شَيْءٍ]^(۱).

ژباړه: کله چې عالم پر علم باندې د الله پاک رضا وغواړي هر شی ترې ډارېږي، او کله چې عالم پر علم مالونه خزانه کوي له هر چا څخه به ډارېږي. محمد بن سليمان ورته وويل: څلوېښت زره درهم واخله او د ژوند اړوند چارې دې پرې سمبالې کړه.

هغه ورته وويل: دغه څلوېښت زره درهم هغه چاته ورکړه چې ظلم زياتی دې پرې کړی وي.

محمد بن سليمان ورته وويل: په رب لايزال قسم چې دا مې په ميراث کې اخستي دي.

هغه ورته وويل: زه ورته هېڅ اړتيا نه لرم الله دې له تا څخه گناهونه لري کړي دنيا دې راڅخه ټوله کړه لرې شه.

(۱) کنز العمال: (۱۶ / ۶۳۰)، حديث شمير: (۴۶۱۳۱)، ابن عساكر ابن النجار ته هم منسوب کړی دی، زبيدي وايي: منذري وايي: په دې باب کې د علي رضي الله عنه نه حديث هم شته، ځينې حديثونه سره نور قوي کوي، وگوره: أحاديث احياء علوم الدين: ۲ / ۱۰۸۷).

محمد بن سليمان ورته وويل: چرته يې تقسم كړه خو وايي اخله.
هغه ورته وويل: كه زه يې په تقسيم كې هر خومره له عدل نه كار واخلم خو
چې خوك وريكې بې برخې شي وايي به چې عدل يې ونه كړ، الله دې وښه
له ما خخه دې ماليت درغونډ كړه^(۱).



(۱) صفة الصفوة: (۳ / ۳۶۱).

□ ۱۳ - جهاد في سبيل الله کي د سلفو صالحينو د اخلاص نموني □

● حماد بن سلمة د علي بن زيد نه، هغه د ابن المسيب نه روايت کوي صهيب رضي الله عنه چې کله مدينې ته هجرت کړه د مرگ لپاره ځينې خلک ورپسې شول، صهيب له خپلې سورلۍ څخه رانېکته شو او د غشو چانتې يې راواخسته او ورته يې وويل: تاسو ښه پوهيږئ چې زه ډېر ښه ښه بازي، هريو به درنه په غشو وولم او بيا به مو په توره ووهم، او يا دا چې زه به درته خپل ماليت دروښايم لاړ شئ هغه واخلي او زما لاره خلاصه کړي؟ هغوی ورته وويل: سمه ده تا پرېږدو خو ماليت دې راوښايه، صهيب چې کله نبي صلى الله عليه وسلم ته راوړسيد ورته يې وويل: ابو يحيي پلورلو دې ډېره گټه وکړه، او په هکله يې دا ايت هم نازل شو [وَمِنَ النَّاسِ مَنْ يَشْتَرِي نَفْسَهُ ابْتِغَاءَ مَرْضَاةِ اللَّهِ] ^(۱)

ژباړه: ځينې خلک داسې دي چې د الله د رضا په خاطر خپل ځان پېري.

● واقدي د عبد الله بن نافع نه، هغه له خپل پلار نه، هغه له عبد الله بن عمر رضي الله عنه نه روايت کوي چې د يمامي پر ورځ مې عمار رضي الله عنه وليد چې پر تيگه

(۱) سورت بقره: (۲۰۷) .

(۲) سير أعلام النبلاء: (۲ / ۲۳) . او حديث په مستدرک الحاكم: (۳ / ۳۹۷) طبقات ابن سعد: (۱۷۱/۳)، معجم الكبير د طبراني: (۸ / ۳۴)، حلية الأولياء د ابونعيم أصفهاني: (۱ / ۱۵۱ - ۱۵۲).

اوچت ولاړ او چېغي نارې پې وهلې: ایا مسلمانانو! ایا تاسو له جنت نه تختې؟ زما خواته راشئ زه عمار بن یاسریم، ما ورته کتل چې غوږ پې هم غوخ شوی و او په سخته میړانه پې جگړیزه مقابله (جهاد) کوله ^(۱).

● د سعد بن خيثمة رضي الله عنه په ترجمه کې امام ابن الجوزي رحمته الله عليه وايي: اسم کنیه پې ابو عبدالله وه، د انصارو په دولس کسيزه مشرانو کې غږيتوب لري، د اویاو کسانو سره په دوهمه عقبه کې حاضر شوی و، رسول الله صلی الله علیه وسلم چې کله د بدر غزا لپاره ترتیب نیول اعلان کړل خيتمه خپل زوي سعد رضي الله عنه ته وویل: دواړو کې به یو هرومرو ځو، خوښه به دا وي چې په تگ ما ته غوره والی راکړې زه به لاړ شم او ته په کور کې د زنانه و سره تم شه، زوي (سعد) ورته وویل: که له جنت پرته نور څه و بیا به مې درته پرې غوره والی درکړی و، خو نا زه به لاړ شم او ته تم شه، اخر هم دواړو سره خځنی وکړ او د سعد رضي الله عنه خځنی راووت، د بدر غزا ته ولاړ او هلته شهید شو.

دا قيصه ما ته ابوبکر بن ابي طاهر، هغه ته جوهری، هغه ته ابن حيوه، هغه ته ابن معروف، هغه ته ابن الفهم، هغه ته د سعد رضي الله عنه زوی محمد کړې وه ^(۱).

● ثابت البناني د ابن ابي لیلی نه نقلوي چې عبدالله بن ام مکتوم رضي الله عنه ویل: ایا

(۱) سیر أعلام النبلاء: (۱/ ۴۲۲) .

(۲) صفة الصفوة: (۱/ ۴۶۸) .

ربه لايزاله! زما عذر د جهاد اړوند راواستوه، دا ايت نازل شو [عَبْرُ اُولِي الضَّرَرِ] ^(۱) بيا چې به يې کله جهاد کو خلکو ته به يې ويل: د جنگ بيرغ ما ته راکړئ، چونکه زه وړوند یم تنبېدلی نه شم، او د مسلمانانو او د کفرانو د صفونو په منځ کې مې ودرئ ^(۲).

● حماد بن سلمة وايي: ما ته ثابت وويل: (صَلَّة) غزا ته ووت او زوی يې هم ورسره و، زوی ته يې وويل: مخکې شه او تر هغه جنگ وکړه چې شهيد شې او په شهادت دې اجر وغواړم، زوی يې تر هغه جنگ وکړ چې شهيد شو، بيا صَلَّة خپله مخکې او تر شهادت يې جنگ وکړ، کليوالې ښځې د صَلَّة ښځې ته راغلې چې غم کې ورسره شريکي شي، هغې ورته وويل: که د خاوند او زوی مبارکۍ ته مې راغلې ياست نو په خير راشئ او که د نور څه لپاره راغلې ياست نو بېرته ستني شئ ^(۳).

● اسماء بنت ابي بکر رضي الله عنها وايي: نبي صلى الله عليه وسلم چې له مکې څخه کله ووت ابوبکر رضي الله عنه د ځان سره ټول مال - پنځه زره يا شپږ زره - درهم واخست، زما نيکه راغی او راڅخه يې وپوښتل: ابوبکر خو تا سو په مال او ځان دواړو خفه

(۱) سورت نساء: (۹۵).

(۲) سير أعلام النبلاء: (۱ / ۳۶۴).

(۳) سير أعلام النبلاء: (۳ / ۴۹۸).

کړئ، چونکه هغه وړوند و ما ورته وويل: نا مونږ ته يې ډېر مال پرېښی دی، د کور په تاخچه کې مې کلني و اچول او توتې مې پرې راخپړه کړه، او د هغه لاس مې پرې کېښود، ورته مې وويل: دومره ډېرې روپۍ يې پرېښی دي، هغه وويل: چې دا يې پرېښي وي نو خیر دی^(۱).

● عاصم بن بهدلة وايي: زما په گومان چې ابو وائل راته وويل: خالد بن الوليد رضي الله عنه چې کله وفات کېده وپويل: د مرگ حقيقي ځايونو ته بار بار لارم خو مرگ راته اخيره هم په خپله بستره کې راغی، له توحيد او ايمان نه وروسته له ټولو اعمالو پرته هغه شپه راته د ثواب ښکاري چې په ډال کې مې تېره کړي وي او په دې خاطر به مو د سهار انتظار کوو چې په کافرانو باندې حمله وکړو. بيا يې وويل: زه چې کله مړ شم زما اس او سلاح به د الله پاک په لاره کې مجاهدين کاروي، چې کله وفات شو، عمر رضي الله عنه يې جنازې ته راغی او وويل: که د خالد بن الوليد رضي الله عنه کورنۍ له لور غړۍ او جامو شکونو پرته په خالد د غم ژړا وکړي هېڅ پروا نه کوي^(۲).

● سفیان بن عیینة د ابن ابی خالد نه، هغه د خالد بن الوليد رضي الله عنه د يو غلام نه روايت کوي چې خالد بن الوليد رضي الله عنه به ويل: چې په کومه شپه راته ډولۍ تياره

(۱) سير اعلام النبلاء: (۲ / ۲۹۰).

(۲) سير اعلام النبلاء: (۱ / ۳۸۱).

کړې شي له دې څخه راته هغه شپه ډېره محبوبه او له مينې ډکه ده چې واوره پکې وريدلې وي، زياته يخني وي، او د دغې شپې پر سهار د بنمن باندې حمله وکړم^(۱).

● حماد بن سلمه د ثابت نه او هغه د انس بن مالک رضي الله عنه نه روايت کوي چې ام سُلَيْم د حنين غزا پر ورځ له ځان سره خنجر واخست، ابو طلحه ويل: ای د الله رسوله! ام سليم سره خنجر دی؟ ام سليم وويل: ای د الله رسوله! که کوم مشرک مخي ته راشي نو خپته به ورله پرې څيرې کړم^(۲).

● خارجه له خپل پلار زيد بن ثابت نه روايت کوي چې: د احد په ورځ زه نبي صلى الله عليه وسلم واستولم چې سعد بن الربيع ولټوم او راته يې وويل: که دې وليد زما سلام پرې وکړه او ورڅخه وپوښته چې څه حس کوې؟ زه د مړو او ژوبلو ترمنځ گرځيدم څه گورم چې سعد بن الربيع رضي الله عنه سلگو سلگو کې ژوند تر پايه رسوي او د تورې اويا گوزارونه پرې شوي و، ما ورته پيغام ورسو، هغه وويل: په رسول الله دې سلامونه وي او ورته ووايه چې د جنت بوي راباندې راروان دی، او زما قوم انصارو ته ووايه: چې که دومره ساه دريکې وه چې د سترگو بلنه مو پرې رپولی شول او رسول الله ته د مرگ ژوبلې په نيت څوک

(۱) سير أعلام النبلاء: (۱ / ۳۵۷).

(۲) سير أعلام النبلاء: (۲ / ۳۰۴).

ورشي الله به موونه بښي، په دې خبرې سره يې ساه ورکړه، الله دې په جنتونو ونازوي^(۱).

● عبدالله بن معاوية الجُمَحِي وايي: ما ته عبدالعزيز قَسَمَلي وويل، هغه ته ضرارُ بن عمرو، هغه ته ابورافع ويلي و چې عمر رضي الله عنه روم ته جهادي لښکر واستو، هغوی عبدالله بن حذافة السهمي رضي الله عنه ژوندې ونيو او خپل باچا ته يې بوت، عرض يې وکړ چې دا د محمد صلی الله علیه وسلم ملگری دی.

باچا: کولای شې چې نصراني شې او خپله باچاهې درسره سمه نیمه کړم؟ عبدالله بن حذافة السهمي رضي الله عنه: که ما ته ستا د ټولې ټولواکۍ په شمول د عربو ملکیت او باچاهي هم راکړې د سترگو د رپ په اندازه به د محمد صلی الله علیه وسلم له دين څخه وانه اوړم.

باچا: بيا دې مرگ دی نو.

عبدالله بن حذافة السهمي رضي الله عنه: کولای شې.

باچا امر وکړ چې راوې څړوئ او د بدن نژدې پرې گوزارونه وکړئ خو چې ډېر يې زخمي نه کړئ، په دې حالت کې به ورته بيا هم باچا د نصرانیت دعوت ورکو، خو عبدالله بن حذافة رضي الله عنه يې له منلو څخه کلک انکار کو،

(۱) سير أعلام النبلاء: (۱ / ۳۱۹).

باچا امر وکړ چې رابښکته يې کړي، خلکو ته يې وويل: لوی دیک راوړئ او اوبه پکې واچوئ او ښه يې وخوټکوي، بيا يې د مسلمانانو دوه بنديان راوستل يو يې پکې دیک ته وارتو او بيا يې عبدالله بن حذافه السهمي رضي الله عنه ته د نصرانيت پلوه دعوت ورکړ د انکار سره سره يې وژړل، خلکو باچا ته وويل: هغه خو ژاري؟ باچا وانگېرل چې گنې ویرید امر يې وکړ چې ما ته يې راوړئ، پوښتنه يې ترې وکړه چې ولې ژاري؟ هغه ورته وويل: په دې ژاړم چې ساه مې يوه ده، او دیک ته د اچولو سره به له منځه بيخي لاړه شي، غوښتل مې چې د بدن د وينستانوپه شمير ساگانې مې لرلې او بارها د الله پاک په لاره کې په اور کې وتلی وي.

باچا: زما سر ښکل کړه تا به خوشې او رها کړم.
عبدالله بن حذافه السهمي رضي الله عنه: زه يواځې که نور ملگري راسره رها کوي؟
باچا: هو هغوی به هم درسره رها کړم.

سړيې ورله ښکل کړ او ټول بنديان يې د عمر رضي الله عنه حضور ته راوستل، او تېره شوې لړې يې ورته هم واوروله، عمر رضي الله عنه وويل: ټول مسلمانان بايد د عبدالله رضي الله عنه سر ښکل کړي او د سر په ښکلولو يې پيل زه کوم^(۱).

(۱) سير أعلام النبلاء: (۱۶ / ۲) .

● حماد بن سلمة وايي: ما ته ثابت او علي بن زيد، هغوی ته انس بن مالک رضي الله عنه ويلي و چې ابوطلحة رضي الله عنه دا ايت ولوست [انْفِرُوا خِفَافًا وَثِقَالًا] ^(۱) د الله پاک په لاره کې سپک او درانه ووځئ.

ابوطلحه وويل: الله زمونږ له بوډاگانو او ځوانانو څخه د هغه په لاره کې وتل غوښتي دي، بېړه وکړئ او غزا ته مې تيار کړئ، پچويې ورته وويل: تا خود نبي الله عليه وسلم، ابوبکر، عمر رضي الله عنهما په ملتيا ډېرې غزاګانې کړيدي، ستا له اړخه مونږ غزا ته تيار يو، خو بيا هم غزا ته ولاړ او هلته ومړ، په جزيره کې خلکو دومره ځای پيدا نه کړ چې ښځه يې کړي، اووه ورځې همغسې مړ پروت و او هېڅ بدلون پکې نه و راغلی ^(۲).

● خالد بن عبدالله له محمد نه، هغه يې له خپل پلار عمرو نه، هغه يې له محمد نيکه نه روايت کوي چې عمرو بن العاص ويل: زما په مشرۍ د مسلمانانو جنگي لښکرووت تردې چې اسکندريې ته ورسيدو، د اسکندري لورپورې وويل: ما ته يو سړی راووځئ چې زه او هغه سره خبرې شريکې کړو، ما وويل: له ما پرته بايد نور هېڅ څوک ونه وځي، زه د خپل ترجمان سره ورغلم او هغه سره هم ترجمان ولاړ و، زما او د هغه لپاره دوه ممبره کينډول شول، هغه

(۱) سورت توبة: (۴۲).

(۲) سير أعلام النبلاء: (۲/ ۳۴).

ويوښتل: تاسو څوک ياست؟

ما ورته وويل: مونږ پر قام باندې عرب يو، مونږ د غنوا زغكو خښتنان يو، مونږ د الله د كور او حرم والا يو، مونږ په خورا ناوړه او د تنگستيا ژوند كې وو، د ژوند له نگاه نه ډېر خراب تراب وو، وينې او مردارې به مو خوړلې، خپل منځ كې به مو شخړې كولې، د ژوند چې څومره بده مرحله ده مونږه تيروله، په دې جريان كې الله پاك مونږ ته استازى راوليږدو چې په دنياوي لحاظ يې له مونږ څخه هېڅ برتري نه لرله، هغه غږ كړ چې زه الله پاك تاسو ته راستولى يم، په هغه څه يې راته امر وكړ چې بېخي مو نه پېژندل، او د كومو كارونو سره چې عادت وو ورڅخه يې منعه كړو، مونږ يې دعوت ته په سپكه سترگه وكتل خبره مو ورله ونه منله او ورته مو وويل ته دروغجن يې، زموږ پرته بل قوم ورته وويل: ته رښتيا خبرې كوي، مونږ د هغه خلكو سره جنگ او جگړه كوو چې ته ورسره جنگ كول غواړې، هغوى زموږ او مونږ د هغوى په ضد د جنگ ميدان ته ووتو نو پر مونږ غالب او ميدان يې راڅخه وگټه، نژدې پرتو عربانو سره يې هم په دې دين جنگونه وكړل او پرې غالبه شول، كه زما نه پاتې وروستو عربو ته ستاسو د ژوند معلومات و هېڅ څوك به نه وو پاتې شوې مگر دلته به راغلي وو، د دې خبرې په اوريدو سره هغه وخنډل، او بيا يې وويل: ستاسو پيغمبر درته رښتيا ويلي دي، د ده په خير مونږ ته هم ډېر پيغمبران

راغلي وو، تر هغه مو ور له خبره منله چې باچاهان راپكې پيدا شول، د خپلو نفسي غوښتنو سره سم يې راباندې فيصلې كولې او پيغمبري سنت يې پرېښودل، كه رښتيا مو د خپل نبي پل خپل كړ په هغه چا به غالبه ياست چې جنگونه درسره كوي، او كه زمونږ په خبر مو ديني مخالفتونه پيل كړل او د پيغمبر ارشادات مو شاته كړل نو پوهه شئ چې په بدنې او مالي قوت كې مونږ ته هېڅكله رسيدكي نه شئ كولى^(۱).

● امام ابن الجوزي د جعفر بن عبدالله بن اسلم په روايت د ابو عقيل عبدالرحمن بن ثعلبة رضي الله عنه چې بدري صحابي دى او د نبي صلى الله عليه وسلم سره يې په ټولو غزاگانو كې شركت كړى دى په ترجمه كې وايي: د يمامه په ورځ چې خلكو د جنگ لپاره صفونه تيار كړل لومړي ابو عقيل و چې ټپي شو، په غشي باندې د دواړو وولو او زړه ترمنځ ولږيد، خود مرگ ويره ترې نه وه، غشى ترې وويستل شو خود زخم له كبله يې كين اړخ كمزورى شو او د زخميانو كيمپ ته انتقال كړى شو، كله چې جنگ زور واخست مسلمانانو ته شكست واوخت او له زخمي كيمپ څخه هم واوختل، ابو عقيل همغسې له زخم نه ناكراره و، د معن بن عدي اواز يې واوريد چې: اى انصارو! له الله نه وډار شئ او په دښمن

(۱) سير أعلام النبلاء: (۳ / ۷۰ - ۷۱) .

راستانه شی، دغه اواز چې ابوعقیل واورید وپاڅېد، عبدالله بن عمر رضی اللہ عنہما وایي: ما ورته وویل: هغه انصارو ته اوازونه کوي زخميانو ته یې نه کوي، ابوعقیل ورته وویل: زه هم د انصارو غړی یم، که په خاپوړو ولې نه شي خو دغې اواز ته لږ لږ وایم، په بنی لاس کې یې توره واخسته او اوازونه یې کول چې: ای انصارو! الله دې په تاسو ورځمیري د حنین د ورځې په څېر پرې راستانه شی، را مخکې شی د د بنمنانو پر وړاندې ډال شی، په رښتیا هم چې د بنمن یې مات کړ، دواړه صفونه سره یو بل کې ننوتل او توره بازي شروع شوه.

عبدالله بن عمر رضی اللہ عنہما وایي: ما ابوعقیل ولېد چې زخي لاس ترې غوڅ کړی شوی و او په ځمکه پروت و، او څوارلس مرګونې ګوزارونه پرې نور هم شوي وو، په دې کې د الله لوی د بنمن مسيلمه هم ووژل شو.

عبدالله بن عمر رضی اللہ عنہما وایي: ما ابوعقیل ولید چې په اخرو سلګو کې د مرګ په حالت کې و، ورته مې وویل: ابوعقیله! هغه راته په کمزوري اواز وویل: دا یم خو غلبه د چا ده؟ ما ورته وویل: مبارک شه د الله لوی د بنمن مسيلمه ووژل شو، هغه بره اسمان ته ګوته پورته کړه او د الله حمد یې ووايو، همدا یې اخرنی مرحلې وې چې په شهادت ورسېد.

عبدالله بن عمر رضی اللہ عنہما وایي: زه چې کله راستون شوم، پلار عمر رضی اللہ عنہ ته مې ټوله لږې واوروله، هغه وویل: الله دې پرې رحم وکړي، د شهادت ګټلو لپاره یې

ډېرې هڅې کولې، ماته چې خومره معلومات دي، هغه د نبي ﷺ د مخکنو او غوره ملګرو له جملې څخه و^(۱).

● محمد بن سعد وايي: واثلة بن الاسقع رضي الله عنه د نبي ﷺ سره د سهار لمونځ په جماعت سره ادا کړ، د نبي ﷺ شريف عادت و چې کله به يې سلام وگرځو ټولو ملګرو ته به يې کتل، واثلة رضي الله عنه ته چې يې وکتل ورته يې وويل: ته څنگه دلته راغلی يې؟ هغه ورته وويل: د بيعت کولو لپاره راغلی يم، هغه ورته وويل: ايا په خوښو او په ناخوښو ټولو حالتونو کې بيعت کوي؟ واثلة رضي الله عنه ورته وويل: هو. هغه ورته ويل: چې ستا په وسع او توان کې يې په هغه ټولو بيعت کوي؟ هغه ورته وويل: هو. نو اسلام يې راوړ او بيعت يې ورسره وکړ^(۲).

په دغه ورځو کې نبي ﷺ د تبوک لپاره تيارى نيو، واثلة رضي الله عنه خپل کور ته ستون شو، چې پلار يې وليد ورته يې وويل: اسلام دې راوړ؟ هغه ورته وويل: هو. پلار يې ورته وويل: قسم په الله چې هېڅ کله به درسره خبرې ونه کړم، چې تره يې ترې خبر شو ورڅخه يې وپوښتل: په رښتيا دې اسلام راوړی دی؟ هغه ورته وويل: هو. که څه يې هم له پلار څخه کم ورتو خو ورته يې وويل: ستا لپاره مناسب نه و چې له مونږ څخه مخکې شوی وي، چونکه دا خبرې

(۱) صفة الصفوة: (۱/ ۶۶-۶۷).

(۲) الطبقات الكبرى دابن سعد ليکنه: (۱/ ۲۳۲).

ټولې د واثلة رضي الله عنه خور واورېدې راووتله او په واثلة رضي الله عنه يې سلام واچو، هغه وپوښتل: تا ته سلام چا دروښود؟ هغې ورته وويل: ستا او ستا د پلار او تره خبرې مې واورېدې نو اسلام مې راوړ، هغه ورته وويل: نبي صلی الله علیه و آله وسلم د غزا لپاره روان دی، ورور دې د غزا لپاره تيار کړه، خور يې هغه د غزا لپاره تيار کړ، واثلة رضي الله عنه د نبي صلی الله علیه و آله وسلم پسې شو خو هغه وتلی و، ډېر لږ خلک پاتې چې هغه هم د روانېدو په حالت کې و، د بني قينقاع په بازار کې يې غبرلوړ کړ چې: که زه په اس باندې چا له ځان سره بوتلم زما برښه غنيمت د هغه ده!

واثلة رضي الله عنه وايي: دغه مهال مې هېڅ اس او اونښ نه درلود، زياتوې چې: کعب بن عجرة رضي الله عنه راته اواز وکړ او راته يې وويل: د ورځې او شپې دې ځان سره په سورلی وړم ته به زما تابع او برخه به دې زما وي، ما ورته وويل: سمه ده.

واثلة رضي الله عنه وايي: الله دې ورته خبر او برکت ورکړي، په سورلی به يې هم تر ډېره حده وړلم او خوراک به يې هم راکو زما بار به يې اونښ ته هم پورته کو، کله چې نبي صلی الله علیه و آله وسلم خالد بن الوليد رضي الله عنه دومة الجندل ته واستوزه او کعب دواړه ورسره ولاړو، ډېر غنيمتونه مو تر لاسه کړل خو چې خالد بن وليد رضي الله عنه غنيمتونه زمونږ تر منځ ووېشل زما پکې شپږ ځوانې اونښې ورسيدې، شپږ واړه اونښې مې راوستې او د کعب رضي الله عنه خيمې مخې ته ودرېدم ورته مې اواز وکړ چې: راووخه او اونښان دې واخله، هغه راووت او خندل يې راته يې وويل: الله دې

درله پکې خیر او برکت واچوي، په دې خاطر مې په اوښه بار نه یې راوستی چې عوض او بدل درنه واخلم^(۱).

● عبدالله بن قیس د ابو امیة الغفاري نه روایت کوي هغه وایي: مونږ یوې غزا ته تللي وو د ښمن سره د مخامخ کېدو اواز شوه، خلکو خپلو صفونو ته ځانونه ورسول، زما مخې ته یو سړی په اس سپور او ځان ته یې ویل: په فلاڼۍ غزا کې دې راته ویل چې ښځه او بچیان درپه غاړه دي ستا مې ومنله، په فلاڼۍ غزا کې دې راته وویل چې ښځه او بچیان درپه غاړه دي ستا مې ومنله او بېرته ولاړم، په رب لایزال مې دې قسم وي چې نن به دې هر ورو الله ته وړاندې کوم، دهغه خوښه ده چې اخلي دې او که پرېږدي دې، ما وویل: زه به نن د دې سړي مقابله کوم چې څه کوي؟ ورته کتل مې چې خلکو په دښمن حمله کوله دا به یې په لومړنیو خلکو کې و، د دښمن په وړاندې لږ زړه کمزوري شول چې کتل مې دا په غشو ورونکو کې و، خلکو بیا په دښمن حمله وکړه چې ومې کتل دا یې په لومړنیو حمله کونکو کې و، بیا خلک راوړسته شول دا په غشو ورونکو کې و، تر هغه په خړپ ترپ مشغول و چې شهید شو، زه ورغلم پر اس او دی دواړو باندې له شپېتو نه زیات غشي او

(۱) صفة الصفوة: (۱ / ۶۷۶ - ۶۷۶) .

نېزې ورېدلې وې^(۱).

● عبدالله بن مبارک ته سړي بن يحيي، هغه ته علاء بن هلال ويلي و چې يو سړي صَلَّة عليه السلام ته وويل: خوب مې وليد چې ما ته يوه او تا ته دوه د شهدو موم درکړل شي، هغه ورته وويل: زه، زما زوی، او ته به شهيدان کيږو، د يزيد بن زياد د واک په ورځو کې په سجستان کې د ترکانو سره جهادي لږي پېل شوه، ترکانو شکست وخوړ، صَلَّة خپل زوی ته وويل: بچېه که دې خوښه وي مور ته دې ولاړ شه، هغه ورته وويل: ځان لپاره خبر غواړې او ماله خبر څخه کور ته ستونې؟ هغه ورته وويل: راځه او د جنگ ميدان ته مخکې شه، زوي يې تر هغه وجنگېد چې وويشتل شو خلک پرې راغونډ شو، صَلَّة چې خپله ډېر نښه باز هم و، راغونډ شوي خلک يې ترې د غشو په وړولو تري تم کړل، د جسد ترڅنګ يې ودرېد او تر هغه يې جنگ وکړ چې خپله هم شهيد شو^(۲).

● اصمعي وايي: کله چې قتيبة بن مسلم د ترکانو په ضد جنګي صفونه برابر کړل، د ترکانو له جنګي ليکو څخه ډار پيدا شو د محمد بن واسع هکله يې وپوښتل چې څه شو؟ ورته وويل شول: د ښې اړخ جنګي ليکې کې ناست د غشو لينده يې تياره کړې او په ګوته باندې بره اسمان ته اشارې کوي، قتيبة

(۱) صفة الصفوة: (٤ / ٤٢١).

(۲) سير أعلام النبلاء: (٣ / ٤٩٩).

وويل: دغه ګوته مې د زرو تورو او د زرو تنګي ځوانانو څخه خوښه ده^(۱).

● حيوۀ يوه ورځ د مصر نواب ته وويل: هميشه لپاره مصر په سلاح سمبال ساته، يو اړخ ته مو قبضي دي هېڅ معلومات يې نشته چې کله به وعدي ماتوي، او بل اړخ ته مو حبشيان دي معلومه نه ده چې په کومه شپه به راباندې يرغل کوي، او بل اړخ ته موروميان دي هېڅ باور پرې نشته چې په کلې کور به مو کله راخيږي، او له بل اړخ نه راته بربر پراته دي هېڅ اعتماد پرې نشته چې کله به غصه راپارېږي^(۲)؟

● محمد بن عمران د حاتم الاصم نه روايت کوي چې مونږ د شقيق سره د ترکانو په ضد جګړه کې صفونه کې ودرېدو، دغه ورځ د سرونود غوڅېدو، د تورو د ماتېدو، او د غشود وړېدو و ورځ وه، شقيق راته وويل: څه وايي ايا نن درته د واده په څېر شپه نه ښکاري؟ ما ورته وويل: نه داشپه چرته د واده د شپې سره سمون خوري، هغه وويل: لوړه په رب لايزال چې دې شپې راته د واده شپه راياده کړه، د شپې په مهال د دواړو صفونو ترمنځ په خپل د پوستکي جوړ ډال باندې ويده شو تر دې چې څنار يې شروع کړل، زه يو ترکي ونيولم او د ذبحه کولو لپاره يې په ځمکه واچولم چې څنګه يې برچه له موزې څخه راويسته چا

(۱) سير أعلام النبلاء: (۶ / ۱۲۱) .

(۲) سير أعلام النبلاء: (۶ / ۴۰۵) .

په غشي وويشت او زمونږ نه مخکې مردار شو^(۱).

● امام ذهبي د امام ابوبکر النابلسي په ترجمه کې له ابو ذر الحافظ نه نقلوي چې بنو عبيدو بندي کړ او د سنيت له کبله يې په دار کړ، امام نابلسي نه پوستکي په ژوندینه ويستل کېده او ژړل يې او دا کلمات يې ويل: **[كَانَ ذَلِكَ فِي الْكِتَابِ مَسْطُورًا]**^(۲)

دا پېښه په تقدير کې ليکل شوې وه.

ابو الفرج ابن الجوزي رحمته الله عليه د امام نابلسي په ترجمه کې وايي: امام نابلسي په اکواخ کې ميشت و چې جنګي قايد جوهر ونيو او د مصر عبدي باچا مخې ته يې راوست او ورته يې وويل: تا رښتيا ويلي دي چې چا سره لس غشي وي يو دې په روم او نهه دې په مونږ ووروي؟ امام نابلسي ورته وويل: نا داسې مې نه دي ويلې ما داسې ويلي دي چې: چا سره لس غشي وي ټول دې په تاسو ووروي، تاسو خو دين ردوېدل کړ، نيکان خلک مو ووژل، او دالوهيت د نور دعاگانې مو وکړې، د مصر عبدي باچا ورپسې توره راوويسته او گوزارونه يې پرې وکړل، بيا يې يهودي ته لاس په لاس حواله کړ او خرمن يې ترې وويسته

(۱) سير أعلام النبلاء: (۹ / ۳۱۴).

(۲) سورت أسراء: (۵۸).

(۱)

● د نورالدين محمود زنكي په ترجمه كې ذهبي رحمته الله عليه له ابن الاثير رحمته الله عليه نه نقلوي چې: نورالدين چرته هم ورېښم او سره زر نه دي اغوستي، د خپل واک په دور كې يې په بازارونو كې د شرابو پلورل منع كړي ول، ذهبي وايي: زه خو خبر شوى يم چې د باچاهانو لباس او د سرو زرو يو اميل يې اچولى و خو ډېرې روژې به يې نيولې او د شپې او ورځې ځانگړې دعاگانې به يې ويلې، د بال لوبه به يې زياته كوله، يو فقير ورته وويل چې لوبې درسره نه ښايي، هغه ورته وويل: زما هم ورڅخه لوبې كول موخه نه دي، چونكه مونږ اوسمهال د دښمن سره په سرحد پراته يو، دا چې ناگهانه اواز شي نو اسونه به د خړپ ترپ سره اشنا وي.

يو چا ورته له مصر څخه د سرو زرو پكړۍ هديه كړې وه نو هغه ابن حمويه د صوفيانو لوي شيخ ته وركړه چې په زر دينار خرڅه شوه^(۱).

● امام ذهبي رحمته الله عليه يې په ترجمه كې وايي: نيسابوري قطب ورته يوه ورځ وويل: ستا دې په الله قسم وي چې نور خپله غزاگانو ته مه ځه، كه په كومه غزا كې شهيد شوې پاتې مسلمانان به له تورې څخه خلاص نه شي او دښمن به يې

(۱) سير أعلام النبلاء: (۱۶ / ۱۴۸ - ۱۴۹) .

(۲) سير أعلام النبلاء: (۲۰ / ۵۳۵) .

مړه کړي، هغه ورته وويل: نا بلکې الله پاک له ما څخه وړاندې هم خلک او کلي له دښمن نه ساتلي دي او وروسته به يې هم وساتي^(۱).

● عبدالرحمن بن مغراء الدوسي له يو خزاعي نه نقلوي چې د قادسي په ورځ خنساء رضي الله عنها خپل څلور واړه پچيان راوغوښتل او ورته يې وويل: زما بچو! پخپله خوښه مو اسلام راوړی او هجرت مو کړی دی، پخپل ټاټوبي کې درباندي نه کور تنگ شوی و او نه مو د قحط له کبله کورونه پرېښي دي او نه مو په هجرت نوره څه طمع توقع کړې ده، لوړه په رب لايزال لکه څنگه چې د يوې مور بچي ياست دغسې د يو پلار زامن هم ياست، نه مې ستاسو له پلار سره خيانت کړی دی او نه مې ستاسو د ماما شرم غوښتی دی، او نه مې ستاسو نسب رد او بدل کړی دی، او نه خومې ستاسو عزت تر پښو لاندې کړی دی، او نه مې په ژوند کې ستاسو ناروا روا کړېده، د دښمن سره د سبا ورځې د مقابلي لپاره چې ان شاء الله ولاړ شئ له الله پاک څخه مرسته او کومک وغواړئ، چې د جنگ ډکر کله ښه گرم شي منع ته به ورشئ، د دښمن د ځوانانو سره به کلکه مقابله وکړئ، د قيامت په ورځ به په کرامت او شرافت، په کاميابۍ او کامراني، په سلامت او غنيمتونو به فائز او کامياب شئ.

(۱) سير أعلام النبلاء: (۲۰ / ۵۳۵).

ځوانان هلکان بچي يې له اړخ څخه په داسې حالت کې راستانه شول چې خبرې ته يې ورله غاړه کېښوده، نصيحت يې ورله واورېد، د دښمنانو سره د مخامخ کېدو په مهال يې مشرې زوی وويل:

يَا إِخْوَتِي إِنَّ الْعُجُوزَ النَّاصِحَةَ ** قَدْ نَصَحْتَنَا إِذْ دَعَيْنَا الْبَارِحَةَ
مَقَالَةً ذَاتَ بَيَانٍ وَاضِحَةٍ ** فَبَاكِرُوا الْحَرْبَ الضَّرُوسَ الْكَالِحَةَ
وَإِنَّمَا تَلْقَوْنَ عِنْدَ الصَّائِحَةِ ** مِنْ آلِ سَاسَانَ الْكِلَابَ النَّاجِحَةَ
قَدْ أَيْقَنُوا مِنْكُمْ بَوَاقِ الْحَاجِحَةِ ** وَأَنْتُمْ بَيْنَ حَيَاةٍ صَالِحَةٍ
أَوْ مَيِّتَةٍ تُورِثُ غُنْمًا رَاجِحَةً

ژباړه: ای وروڼو! پرون مو خیر خواه مور د نصيحت لپاره راغوښتې ول او نصيحت يې راته وکړ.

ښکاره او څرګند نصيحت يې راته وکړ چې د سبا ورځې لپاره د ژامې ويستونکي جنگ لپاره وختي ولاړ شئ.

د سبا ورځې له اذان سره به له ساساني غېږدونکو سپيو سره مخامخ کېږئ. هغوی په دې يقين دي چې ستاسو له لاسه به ورته کار کېږي ستونزه راولاړېږي او د دغې برسېره به تاسو په روغه رمتپه زندګي کې هم یاست. او یا به په داسې مرګ مړه شئ چې پایله يې ټوله ګټه او فايده ده.

بيا خپله د جنگ لومړي ډګر ته ورغی تر هغه يې جنګي مبارزه وکړه چې شهيد

شو.

ورپسې دوهم ورور يې ملا وتړله او شعريې ووايو چې:

وَاللّٰهُ لَا نَعْصِي الْعَجُوزَ حَرْفًا ** قَدْ اَمَرْتَنَا حَدَبًا وَعَظُفًا
نُصْحًا وَبِرًّا صَادِقًا وَلُطْفًا ** فَبَادِرُوا الْحَرْبَ الضَّرُوسَ رَحْفًا
حَتَّى تَلْقُوا آلَ كِسْرَى لَقًّا ** اَوْ تَكْشِفُوهُمْ عَنْ حِمَاكُمُ كَشْفًا
إِنَّا نَرَى التَّقْصِيرَ مِنْكُمْ ضُعْفًا ** وَالْقَتْلَ فِيهِمْ نَجْدَةً وَزُلْفَى

ژباړه: لوره په رب لايزال چې د بودۍ به د يو حرف قدرې سرغړونه هم ونه کړو، هغې مونږ ته په ډېرې مینې او محبت، په رښتيا، د فضل او مهربانۍ له مخې وصيت وکړ، د ژامې ماتونکي جنگ سحنې ته به د جنگ په مېړانه حرکت ورځو.

يا خو به کسرويان (دکسرا بچي) سم ټول راونغاړي او يا به يې هم د سم شکست سره مخ کړي.

له تاسو څخه کوتاهي به ستاسو د کمزورۍ نښه وي، او ستاسو په لاس د کسرويانو مړينه او عام ورژنه د مرستې او الله ته د نزديکت نښه ده. بل ورپسې مېدان ته راودانگل او ويويل:

لَسْتُ لِحَنْسَاءٍ وَلَا لِلَاخْزَمِ ** وَلَا لِعَمْرٍو ذِي السَّنَاءِ الْأَقْدَمِ
إِنْ لَمْ تَزُرْنِي آلَ جَمْعِ الْأَعْجَمِ ** جَمْعَ إِبْنِي سَاسَانَ جَمْعَ رُسْتَمِ

بِكُلِّ مُحَمَّدٍ اللَّقَاءِ ضَيْعِمٌ ** مَاضٍ عَلَى الْهَوْلِ خَضَمَ خَضَرَمٌ
إِمَّا لِقَهْرٍ عَاجِلٍ أَوْ مَغْنَمٍ ** أَوْ لِحَيَاةٍ فِي السَّبِيلِ الْأَكْرَمِ
تَفُوزُ فِيهَا بِالتَّصِيبِ الْأَعْظَمِ

ژباړه: تر هغه به د خنساء، د اخزم او د قابل شرافت او بې داغه ماضي لرونکي عمرو زوی به نه بې چې د ساسانيانو او رستم راغونډو شوو لښکرو سره مخامخ نه شي. د زمري په څېر قابل صفت جنگ وکړه او د دښمن په صفونو کې سم وردننه شه.

يا خو به عاجله برخه غنيمت لاس ته راوړې او يا به هم په خورا محترمه او د قدر وړ لاره کې تل ژوندې (شهيد) شي، او د ډېرې لويې او تر ټولو سترې برخې څښتن به شي. ورپسې ورور بې وويل:

إِنَّ الْعَجُوزَ ذَاتَ حَزْمٍ وَجَلَدٍ ** وَالتَّظَرِ الْأَوْفَقِ وَالرَّأْيِ السَّدَدِ
قَدْ أَمَرْتَنَا بِالسَّدَادِ وَالرَّشَدِ ** نَصِيحَةً مِنْهَا وَبَرًّا بِالْوَلَدِ
فَبَاكِرُوا الْحَرْبَ نَمَاءً فِي الْعَدَدِ ** إِمَّا لِقَهْرٍ وَ احْتِيَاظٍ لِلْبَلَدِ
أَوْ مَيِّتَةً تُورَثُ خُلْدًا لِلْأَبَدِ ** فِي جَنَّةِ الْفِرْدَوْسِ فِي عَيْشٍ رَعْدِ

ژباړه: د بودی ښځې خبرې د ثبات او ځوانۍ، د سم دم نظر او قوی رایې

خبرې وې.

هغې مونډ ته په بچي باندې د رحم له مخې د کامل نصيحت او پېرزو او د زیرکتیا له مخې په سرښندنې امر کړی دی.

سهار وختي غزا ته ولاړ شئ او د مسلمانانو شمیر په ځانونو اضافه کړئ، یا خو به بری راوړو مېدان به وگټو، او یا به په داسې مرگ مړه شو چې د تل او همیشه لپاره ترې په جنة الفردوس کې د قدر او احترام او د عزت او شرافت زندگي په لاس راځي.

تولو بچو په دومره مېړانه جهاد او غزا وکړه چې الله پاک مسلمانانو ته بری ورکړ، د هر غازي دوه دوه زره دیناره ورسېدل، هر یو به راوړل او په غېږه کې به یې ورته اچول، خو ولې خنساء رضی الله عنها به یې بېرته د هغو ترمنځ لپه لپه ویشل، هېڅ یو ترې هم بې درهمه پاتې نه شو^(۱).

(۱) صفة الصفوة: (۴ / ۳۸۵ - ۳۸۷) .



□ ۱۴- په ناورينو د سلفو صالحينو د زغم نمونې □

● اعمش د شهر بن حوشب نه، هغه د حارث بن عميرة نه روايت کوي چې معاذ رضي الله عنه کله مړ کېده زه ورسره ناست وم، بې هوشه به شو او بېرته به په هوش کې راغی او دا به يې ويل: چې هر خومره مې ساه بنده کړې، ستا په عزت مې دې قسم وي چې له تاسره مې مينه ده ^(۱).

● مېرّد روايت کوي چې حسن بن علي ته چا وويل چې ابو ذر رضي الله عنه وايي: له مالدارۍ څخه راته ناداري، له روغتيا څخه راته ناجوړتيا بهتره ده، هغه وويل: الله دې په ابو ذر ورحمېږي خوزه وایم: څوک چې د الله په تقديري برخې توکل وکړي د هېڅ شي تمنا نه کوي، او دا په قضا او تقدير باندې د نهايت رضا حدود دي ^(۲).

● وهب بن منبه وايي: عیسی عليه السلام حواريينو ته وويل: په تاسو کې په ستونزو ډېر بې صبره هغه دی چې د دنيا سره ډېره مينه لري ^(۳).

● شعبي روايت کوي چې شريح القاضي وايي: ما ته چې کله تکليف

(۱) سير أعلام النبلاء: (۱ / ۶۷۰) .

(۲) سير أعلام النبلاء: (۳ / ۲۶۲) .

(۳) سير أعلام النبلاء: (۴ / ۵۵۱) .

راورسيري زه پرې د الله پاک څلور ځله حمد او ثنا وایم، ثنایې په دې وایم چې
 ښه ده چې تکلیف له دې څخه لوی نه دی، او په دې یې هم ثنا وایم چې د
 صبر او حوصلې توان یې راکړ، په دې یې هم ثنا وایم چې د ثواب امېد پکې
 لرم، او په دې یې ثنا وایم چې ښه ده چې دیني مصیب نه دی ^(۱).

● غسان بن المفضل الغلابي وايي چې ځينو ملگرو مې راته وويل: یونس بن
 عبید ته یو سړی راغی او د خپل د تنگ ژوند او رزق او بې وسۍ نه یې ورته
 شکایتونه شروع کړل چې ډېر غمجن دی.

یونس بن عبید: ایا سترگې دې په یو لاک خرخوې؟
 سړی: نا.

یونس بن عبید: غوږونه دې په یو لاک خرخوې؟
 سړی: نا.

یونس بن عبید: ژبه دې په یو لاک خرخوې؟
 سړی: نا.

یونس بن عبید: عقل دې په یو لاک خرخوې؟
 سړی: نا.

(۱) سیر أعلام النبلاء: (۱/ ۱۰۵).

يونس بن عبید ورته داسې ډېر د الله پاک نعمتونه یاد کړل، بیا یې ورته وویل:
د لکونو مالیت خښتن یې او بیا هم د ناداری کیلې کوي؟^(۱)

● اشعث بن سعید وايي: ابن عون به ویل: تر هغه انسان د رضا حقیقت ته نه شي رسېدلي تر څو د فقر په حالت داسې خوشحاله شي لکه د مالداري په حالت چې خوشحالېږي، ته هغه مهال ولې غصه کېږي چې د الله پاک نه غوښتنې کوي او قضا ستا د نفسې غوښتنو ضد وي؟ شاید ته چې څه غواړې ستا هلاکت به پکې وي، او ولې هغه قضا دروسته بولې چې ستا د نفسي غوښتنو سره سمون خوري، نه خو دې د ځان سره انصاف وکړ او نه هم د رضا تر دروازي ورسېدې^(۲)

● احمد بن عصام د زهير بن نعيم نه نقلوي چې دين په دوه شيانو بشپړ کېدای شي: صبر او يقين، که يقين وي او صبر نه وي ايمان نيمگري دی، او که صبر وي يقين نه وي هم ايمان نيمگري دی، د دې لپاره ابوالدرداء رضي الله عنه ښايسته مثال بيان کړی دی چې: يقين او صبر دواړه سره د دوو زميندارو مثال لري چې ځمکه اړوي، چې يو کيني ورسره مل هم کيني^(۳).

(۱) سير أعلام النبلاء: (۶ / ۲۹۲).

(۲) صفة الصفوة: (۳ / ۳۱۱).

(۳) صفة الصفوة: (۴ / ۸).

● عثمان بن الهيثم وايي: د بنوسعده څخه په بصره کې د عبید الله بن زیاد یو جنگي قاید له چټ څخه راپرېوت او خپې یې ماتې شوې. ابوقلابه یې پوښتنې ته راغی او ورته یې وویل: کېدای شي چې په دې کې به دې خیر وي.

هغه ورته وویل: ای ابوقلابه! د خپو په ماتېدو کې به څه خیر وي؟ ابوقلابه ورته وویل: ښه ده چې الله پاک دې نور اندامونه سالم ساتلي او مات شوي نه دي.

درې ورځې وروسته د ابن زیاد لیک ورته راغی چې د حسین سره جنگ ته ولاړ شه.

جنگي قومندان استازي ته وویل: زما تکلیف خو ته خپله ویني، زه چرته جنگ ته تللی شم؟ اووه ورځې وروسته خبر راغی چې حسین رضی الله عنه قتل شو، سړي وویل: په ابوقلابه دې الله رحم وکړي، په رښتیا چې د خپو په ماتېدو کې مې خیر و^(۱).



□ ۱۵ - په دين کې له فتنې څخه د سلفو صالحينو ځان ژغورنه □

● عبدالکريم الجزري روايت کوي چې ابوعبيد بن محمد بن عمار بن ياسر وايي: مشرکانو عمار بن ياسر رضي الله عنه يو ځل تر هغه نه پرېښود ترڅو د رسول الله صلى الله عليه وسلم اړوند بدې خبرې ونه کړي او د قریشو معبودان په ښه صفتونو ياد نه کړي، کله چې د نبي صلى الله عليه وسلم خواته راغی ورڅخه يې وپوښتل: شاته دې څه پرېښودل؟ هغه ورته وويل: د الله رسوله! په شر او فتنه کې واقع يم، له مشرکانو څخه هله راپورته شوم چې ستا اړوند مې بدې خبرې وکړې او د هغوی معبودان مې په ښو صفتونو ياد کړل.

نبي صلى الله عليه وسلم ورته وويل: زړه دې څه وايي؟ عمار رضي الله عنه ورته وويل: په ايمان مطمئن او ډک دی، نبي صلى الله عليه وسلم ورته وويل: که بيا يې زورولې بيا ورته دغه خبرې وکړه^(۱).

● شعبة او هشام دواړه د قتادة نه، هغه د يونس بن جبیر نه روايت کوي چې جندب رضي الله عنه مو رخصتوو نو ورته مو وويل: نصيحت راته وکړه، هغه وويل: له

(۱) سير أعلام النبلاء: (۱/ ۴۱۱). او حديث امام حاکم په (۲/ ۳۵۷) کې روايت کړی دی او صحيح يې ورته ويلي دي امام ذهبي ورسره د حديث په صحيح موافقه کړېده، ابن سعد هم پخپل طبقات: (۳/ ۱۸۹) کې، أبو نعيم په حلية الأولياء: (۱/ ۱۴۰) کې او امام طبري په (۱۴/ ۱۲۲) پخپل تفسير کې روايت کړی دی.

الله پاک څخه ډېر وډار شى، د قرانکريم سره ښه تعلق ولري ځکه چې قرانکريم د تورې شپې رڼا او د رڼا ورځې لارښوونکى دى، د تکليف او فقر په حالتونو کې پرې عمل وکړي، که مو ازمينبت مخې ته راشي په مال دولت يې له منځه يوسه خو دين دې محفوظ وساته، که ستونزې لا پسې ورډه شوه په مال او ځان دې مصيب لرې کړه خو دين دې محفوظ وساته، هغه څوک بې ودانه دي چې دين يې نړېدلى وي، او له چا څخه چې دين واخستل شي هېڅ سرمايه نه لري، جنت ته له تگ وروسته هېڅ فقر او فاقه نشته، او اور ته د تگ وروسته هېڅ سرمايه او شتمنې په کار نه راځي^(۱).

● ابوهشام الرفاعي وايي: ابوبکر بن عياش حسن بن الحسن ته په مدينه کې وويل: مدينه کې دې څومره فتنه دې جوړه کړه؟ هغه ورته وويل: ولې په کومه فتنه کې دې ليدلى يم؟ هغه ورته وويل: هغوى دې لاسونه ښکلول او تانه منع کول^(۲).

● صفوان بن صالح وايي: ما ته عبدالله بن کثير دمشقي، هغه ته عبدالرحمن بن يزيد بن جابر ويلي و چې مونږ د رجاء بن حيوة سره ناست وو او د نعمتونو

(۱) سير اعلام النبلاء: (۳ / ۱۷۴).

(۲) سير اعلام النبلاء: (۸ / ۵۰۰). د ابوبکر مشهور نوم شعبة دى ، او په علم القراءت کې د عاصم په روايت د حفص مساوي راوي دى .

د شکر اړوند موڅه یادونه وکړه، هغه وویل: د الله د نعمتونو شکريه هېڅ څوک هم نه شي ادا کولی، زمونږ نه وروسته یو سړی چې په چین کې یې ځان نغبتی و وویل: ایا امیرالمؤمنین یې هم نه شي ادا کولی؟
رجاء وویل: هو امیرالمؤمنین یې هم نه شي ادا کولی.

مونږ ورته وویل: د امیرالمؤمنین د یادولو دلته څه اړتیا وه؟ هغه لکه عام سړی دی؟ مونږ یې څه د سړي په غم کې نه وو، خو چې رجاء وکتل سړی یې په نظر رانغی، نو ویویل: د چین والا له اړخه به درته هر ورو څوک راځي خو که څوک راغلل او قسمونه یې درکول قسمونه ورته وخورئ چې مونږ څه نه دي ویلي، په دې جریان کې پولیس راغلل او ویویل: ای رجاء! د امیرالمؤمنین ذکر چې راشي ولې ورله دلیل نه نیسئ؟ هغه ورته وویل: ولې د امیرالمؤمنین کوم ځای کې ذکر راغلی دی؟ هغه ورته وویل: تاسو چې خپلمنځي خبرو کې وویل چې د الله د نعمتونو شکريه هېڅ څوک هم نه شي ادا کولی، تاسو ته وویل شول چې امیرالمؤمنین یې هم نه شي ادا کولی؟ تا وویل: امیرالمؤمنین خو عام سړی دی! ما ورته وویل: خبره داسې نه وه، هغه وویل: ستا دې په الله قسم وي، ما وویل: هو زما دې په الله قسم وي، امیرالمؤمنین سړی راوغوښت او اویا دورې یې ووهو، سړی په داسې حالت کې راووت چې په وینو لړل شوی و او ویویل: رجاء بن حیوة! ته لا عالم یې او داسې دې وکړ؟ ما ورته وویل: د

مسلمان د ويني نه ستا په شاه او يا دورې ډېرې بهترې دي.

ابن جابر وايي: له دې وروسته چې به رجاء بن حيوة كله هم په مجلس كې كښېناست ويل به يې: د چين والا نه ځان ساتئ^(۱).

● حنبل وايي: اسحاق بن ابراهيم چې كله ابو عبدالله احمد بن حنبل او ابن معين د قران كريم په مخلوقيت مجبوره كړل، زه د دواړو سره د عفان په كور كې مخامخ شوم، پردغې فتنې لومړۍ عفان ازمول شوى و، د ازمينېت د سبا په ورځ ترې يحيى بن معين په داسې حالت كې پوښتنه وكړه چې د ابو عبدالله احمد بن حنبل په شمول مونږ هم ورسره ناست وو چې اسحاق درته څه وويل: هغه ورته وويل: ابو زكريا! ستا او ستا د ملگرو مخونه مې نه دي تور كړي، هېڅ پوښتنه مې ورله نه ده جواب كړې.

ابن معين: رويه يې درسره څنگه وه؟

عفان: زه يې ځان ته وغوښتم او له جزيرې څخه د مامون راستول شوى ليك يې راته پراو كړ، ورته يې ليكلي و: عفان تر هغه مجبوره كړه او ويې وهه تر څو قران ته مخلوق ووايي، كه د قران په مخلوقيت يې اقرار وكړ په خپل حالت يې پرېږده، او كه زما د ليك منلو څخه يې انكار وكړ نو د دولت لخوا پرې ټاكل

(۱) سير أعلام النبلاء: (٤ / ٥٦١) .

شوې تنخوا بنده کړه. هېره دې نه وي چې مامون به عفان ته هر مياشت پنځه سوه درهم ورکول. اسحاق چې کله د مامون د راستولي ليک څخه وزگار شو ما ته يې وويل: څه فکر لرې؟

ما ورته د [قُلْ هُوَ اللَّهُ أَحَدٌ] ټول سورت ولوست او ورته مې وويل: ايا دا مخلوق دی؟

اسحاق: کرانه! بس امير المؤمنين وايي چې که انکار يې وکړ او خبره يې ونه منله حکومتي معاش پرې بند کړه.

ما ورته وويل: [وَفِي السَّمَاءِ رِزْقُكُمْ وَمَا تُوعَدُونَ]^(۱)

ژباړه: ستاسو رزق او نور هغه څه چې وعده يې در سره کيږي ټول په اسمان کې دي.

بيا رانه نور غلې شو، او زه ترې راستون شوم، په دې خبرو ابن معين او احمد بن حنبل ډېر زيات خوشحاله شول^(۲).

● هيثم بن خلف وايي: ما ته محمد بن سويد الطحان وويل: مونږ د عاصم بن علي سره وو، ابو عبید او ابراهيم بن ابي الليث د خپل ټول جماعت په شمول راسره وو، مونږ د احمد بن حنبل وهلو ته کتل، عاصم وويل: داسې څوک نشته

(۱) سورت ذاريات: (۲۲) .

(۲) سير أعلام النبلاء: (۱۰ / ۴۴۴) .

چې ما سره ولاړ شي او د دې سړي سره خبره وکړو؟ خو هېڅ چا جواب ور نه کړ، ابن ابي الليث ورته وويل: دومره حوصله وکړه چې زه کور ته ولاړ شم او لورگانو ته مې وصيت وکړم، مونږ داسې وانگېرله چې د ځان لپاره به د کفن او خوشبويي غم خوري، بېرته راغی او وويل: زه خو مې لورگانو ته ورغلم هغوی په ژړا شوې! په دې جريان له واسطه څخه عاصم ته خپلو دواړو لورگانو له پلوه ليک راغی په کې بې ليکلي و: مونږ خبر شوي يو چې چارواکي احمد بن حنبل په دې ټکوي چې قران ته مخلوق ووايي، له الله پاک څخه وپار شه او خبرې ته بې غاړه مه ږده، ستا د مړينې خبر به راته له دې څخه ډېر بهتروي چې د چارواکي خبرې ته غاړه کېږدي^(۱).

● ابو جعفر الانباري وايي: احمد بن حنبل چې کله مامون ته بوتلل شو، زه خبر شوم، ولاړم او په فرات ورته شوم، څه گورم چې په حجره کې ناست دی، سلام مې پرې وکړ، هغه راته وويل: ابو جعفره! ځان دې ډېر تکليف کړ چې راغلې! ما ورته وويل: نن ورځ ته مشرتابه يې او پاتې خلک به په تاپسې اقتدا کوي، لوړه په رب لايزال چې که د قران د مخلوقيت خبره دې ومنله ستا له کبله به ورته ډېر خلک غاړه کېږدي، او که ورڅخه دې انکار وکړ، نو ستا له

(۱) سير أعلام النبلاء: (۹ / ۲۶۴) .

امله به ورڅخه ډېر خلک انکاري شي، خو که مامون دې مړ نه کړي خپله مړ کېږي، مرگ هرومرو دی، له الله پاک څخه وډار شه او د مامون خبرې ته غاړه مه ږده.

احمد بن حنبل په ژړا شو او ویل یې: ماشاء الله. بیا یې وویل: ابو جعفره! خبره دې راته بیا وکړه. ما ورته خبره بیا تکرار کړه، هغه بیا وویل: ماشاء الله^(۱).

● صالح بن احمد وایي: له بغداد څخه زما پلار او محمد بن نوح لاس تړلي بوتلل شول، تر انباره پورې ورسره مونږ لاړو، ابوبکر الاحول زما له پلار څخه وپوښتل: که مرگ درته د تورې له مخې راشي ورته تیار یې که نه انکار کوې؟ هغه ورته وویل: مرگ ته تیار یم خو قران ته مخلوق نه وایم.

بیا دواړه بوتلل شول، له پلار څخه مې واورېدل: د (بغداد) او (رقه) ترمنځ پرته د مالک بن طوق ساحې ته بوتلل شول او له هغه ځایه مو له شپې مزل شروع کړ، یو سړی مو مخې ته راغی او وې پوښتل: احمد بن حنبل څوک دی؟ چا ورته وویل: دا دی. او بنس والا ته یې وویل: لږ تم شه او په قلاړ څه، بیا یې وویل: ای احمد! هېڅ پروا مه کوه، که ووژل شې جنت ته به ولاړ شې! بیا یې راته وویل: په الله مې سپارتي یې او لاړ.

(۱) سیر أعلام النبلاء: (۱۱ / ۲۳۹).

ما وپوښتل چې دا څوک دی؟ چا راته وویل: دا د ربیعہ قبیلې غړی دی نېک او ښه سړی دی، په باندو کې د وړيو کار کوي^(۱).

● احمد بن الحواري وايي: ما ته ابراهيم بن عبدالله وویل چې احمد بن حنبل وېل: زما په ازمينست کې له لويډو ورسته راته هېڅ چا دومره قوي خبره نه ده کړې لکه يو باندې چې راته کړې ده، هغه راته وویل: که مړ شوې شهيد يې، او که ژوندې وې باقدري او هر څوک به دې ښه وايي، په دې خبرو مې زړه ډېر زيات قوي او پياوړی شو^(۲).

● حنبل وايي: ابو عبدالله وویل: د علم سره سم او په کم عمرې (کشرې) کې د محمد بن نوح په خبر باعزمه او د قوي عقېدې څښتن ما نه دی ليدلی، اميد مې دی چې د ژوند پای به يې نېکه وه.

ما ته يې يوه ورځ وویل: ابو عبدالله! له الله څخه وډار شه، ته گوره زما په خبر نه يې، تا پسې خلک اقتدا کوي، ټولو خلکو تا ته ورمېږونه اوږده کړي دي چې ته به څه وايې؟ له الله څخه وډار شه او په دين کلک ودرېږه، بيا مړ شو، ما پرې د جنازې لمونځ وکړ او خاورو ته مې وسپارو^(۳).

(۱) سير أعلام النبلاء: (۱۱ / ۲۴۱)

(۲) سير أعلام النبلاء: (۱۱ / ۲۴۱) .

(۳) سير أعلام النبلاء: (۱۱ / ۲۴۲) .



□ ۱۶ - خپل منځنی فتنو کې د سلفو صالحينو دريځ □

● ابو نعیم وايي: ما ته حاکم ابو احمد، هغه ته ابن خزیمه، هغه ته عمران بن موسی، هغه ته عبدالوارث، هغه ته محمد بن جُحادة، هغه ته نعیم بن ابي هند، هغه ته ابو حازم، هغه ته حسین بن خارجة اشجعي ويلي و چې عثمان بن عفان رضی اللہ عنہ چې کله ووژل شو، فتنه راڅخه تاو راتاو شوه، ماله الله پاک وغوښتل ای الله! ما ته دومره حق وښايه چې منگولې پرې ښخې کړم، په خوب کې مې دنیا او اخرت ولید چې ترمنځ یې دیوال وي، په دېوال ورپورته شم څه خلک راته ووايي: مونږ ملائک یو، زه ترې پوښتنه وکړم شهیدان چرته دي؟ هغوی ووايي: په پورو پور ته ولاړ شه هلته دي، زه چې دوه پورې وختم محمد او ابراهیم عليه السلام مې ولیدل، رسول الله صلی اللہ علیہ وسلم ابراهیم عليه السلام ته وايي: زما دامت لپاره سفارش وکړه، هغه ورته ووايي: تا ته پته نشته چې ستا وروسته هغوی څه څه ونه کړل! ويني یې توي کړې، خپل سربراه یې وواژو، دوي زما د ملګرې «سعد» د کردار په څېر ولې رول نه ادا کوو؟ د ځان سره مې وویل: ډېر معنا دار خوب دې ولید، سعد رضی اللہ عنہ ته راغلم او ورته مې بیان کړ هغه پرې ډېر خوشحاله شو، او وویل: هغه څوک به ستر زیانمن وي چې ابراهیم عليه السلام یې خلیل نه وي، ما ورڅخه وپوښتل: په دواړو ډلو کې ته د چا مل یې؟ هغه وویل: په دواړو کې د چا غړی نه یم، ما ورته وویل: ما ته په چا سره د ملتیا حکم

کوي؟ هغه وويل: گډې بزې لري؟ ما ورته وويل: نا. هغه وويل: گډې بزې واخله او تر هغه له دې فتنو څخه لري ووځه تر څو له منځه لاړې شي (۱).

● ابو معاوية له اعمش څخه روايت کوي چې زيد بن وهب وايي: عثمان بن عفان رضي الله عنه چې کله له عبدالله بن مسعود رضي الله عنه څخه وغوښتل چې مدينې ته راشه نو خلک ورته راغونډ شول او ورته يې وويل: دلته تم شه او مه ځه، له ټولو هغه شيانو څخه چې تاي طبعه کوي مونږ دې دفاع کوو، هغه ورته وويل: په ما د عثمان رضي الله عنه خبره منل واجب دي، لږ څه وروسته د فتنو او ازمېښتونو لري راروانه ده او زه نه غواړم چې فتنې پېل له ما څخه واخلي، خلک يې ستانه کړل او د عثمان رضي الله عنه په لور وتپېد (۲).

● عبدالله بن عامر بن ربيعه وايي: خلکو چې کله عثمان بن عفان رضي الله عنه تپي کړ، زما پلار د شپې له پلوه لمونځ وکړ او بيا يې وويل: اى الله! ته چې څنگه خپل نيکان بندگان له خپل منځې فتنو څخه ژغورې ما هم وژغوره، له فتنې پرته د سهار په مهال مو ور له په جنازه کې شرکت وکړ (۳).

(۱) سير اعلام النبلاء: (۱۲۰/۱). او حديث امام حاکم هم په (۳/ ۵۱، ۵۲) کې د ثقاتو راويانو په توسط روايت کړى دى.

(۲) سير اعلام النبلاء: (۱/ ۴۸۹).

(۳) سير اعلام النبلاء: (۲/ ۳۳۵).

● سفیان بن عیینة د عمر بن نافع نه، هغه یې د خپل پلار نه، هغه یې له ابن عمر نه روایت کوي چې علي رضی الله عنه راپسې استازی راولېږو چې ابو عبدالرحمنه! د شام خلک ستا خبره ډېره ښه مني ولاړ شه او ته مې هلته گورنر وگمارلې. ما ورته وویل: د الله په خاطر، د نبي صلی الله علیه و آله وسلم سره مې د خپلولی په بنیاد، د هغه سره زما د ملگرتوب په بنیاد درته سوال کوم چې په گورنری مې مه گماره، خو هغه انکار وکړ چې هرومرو به ځې، حفصة رضی الله عنها مې ورته واسطه کړه خو بیا یې هم انکار وکړ.

د شپې له مخې مکې ته ولاړم، چا ورته وویل چې شام ته تللی دی، زما پسې یې استازی لېږدولي ول هر سړي له خپل پټي نه داوښ لپاره مهار جوړو ترخو په چټکۍ سره ما راوښی، حفصة رضی الله عنها ورپسې استازی ولېږدو چې هغه شام ته نه بلکې مکې ته تللی دی نو حوصله یې په ځای شوه ^(۱).

● عبدالله بن عبید بن عمیر له عبدالله بن عمر څخه روایت کوي چې د فتنو په روانه لړۍ کې مونږ د هغه چا په خبرو چې د لارې په منځ کې روان وي او ناڅاپه پرې ورېځ او تور تمی راشي لاره له ټولو څخه ورکه شي، ځېنې یې ښي او ځېنې یې کین لورې ته رهي شي، نوله دواړو څخه لاره بې درکه شي او مونږ تر

(۱) سیر أعلام النبلاء: (۳ / ۲۲۴).

هغه پخپل ځای ولاړیو چې تر څو الله پاک دغه تورتی له منځه لري کړي، د لومړي په څېر لاره ووينو او ویې پیژنو بېرته پرې رهی شو، د قریشو دغه ځوانان چې د دنیا او واک په جنگ اخته دي او سره یو بل مړه کوي دغه دنیا زه د خپلو خیرل شوو دواړو پنیو سره برابره نه بولم ^(۱).

● سلام مسکین له حسن څخه روایت کوي چې عثمان بن عفان رضی الله عنه چې کله شهید شو خلکو عبدالله بن عمر رضی الله عنهما ته وویل: ته په خلکو کې خپله هم لوړه هستې یې او د لوړې هستې زوی یې د بیعت لپاره خلکو ته ورشه. هغه ورته وویل: خوښه بولم چې د هېڅ چا وینې مې له کبله توی نه شي. خلکو ورته وویل: یا خوبه هر ورو وځې او یا به دې پخپلې بسترې ووژنو. هغه ورته بیا خپله خبره تکرار کړه، که هر څومره یې وگواښو او ډار یې ورکړ خو پرې توانا نه شول ^(۲).

● امام ذهبي د معاویة بن ابی سفیان رضی الله عنه په ترجمه کې وايي: له معاویة څخه وروسته گڼ شمېر خلک داسې پاتې شول چې په نورو به یې غوره بولو، د ډېرې مینې له کبله به یې پکې غلو او مغالات کول، یا خو داسې وه چې ټول رعیت یې په سخا، حوصله او زغم، او په ورکړه خپل کړی و، او یا د شام خلک د هغه

(۱) سیر أعلام النبلاء: (۳ / ۲۳۷).

(۲) سیر أعلام النبلاء: (۳ / ۲۳۹).

سره په مینه محبت راتوکېدلي وو او خپلو پچوته یې ورسره دغه مینه ورزده کړې وه.

د معاویه رضی اللہ عنہ سره په شام کې لږ صحابه کرام او ډېر تابعینو علماء وو، پخپله یې ورسره د عراقیانو سره ضد جنگ جگړه کې هم برخه واخسته – الله مو دې له هوا پرستی وساتي – له بل پلوه د علي رضی اللہ عنہ سره هم له خوارجو پرته ټول رعیت مینه او محبت درلود او ورسره کلک ولاړ وو، او د گردو بغاوت کونکو سره یې کرکه او نفرت او ورڅخه یې خپل براءتونه اعلان کړل، له دوي څخه زیاترو یې د علي رضی اللہ عنہ په شان او مرتبه کې غلو او مغالات پېل کړ لکه شیعگان.

لږ د الله په خاطر د هغه سړي به څه حال وي چې په داسې کلي کور کې یې نشا و نما وشي چې په مینه او محبت او په بغض او حسد کې له حده تجاوز کوي، په دوي کې به عدل او انصاف له کومه راشي؟ ټول حمدونه او ثناګانې هغه الله لره دې چې مونږ یې په داسې وخت کې شته کړو چې حق ورپکې له دواړو اړخونو څخه واضحه او په خورا څرګند ډول بریښي.

د دواړو خواو نېوکې مو پکې وپېژندلې، ځان مو پرې پوهه کړ، دواړه مو معذور وګڼل او د دواړو خواو لپاره مو له الله څخه بخشش او مغفرت وغوښت، په انصافې توګه مو د دواړو خواو سره مینه او محبت دی، او د سرغړونکو لپاره

په خورا ټپک او بنائسته ډول د جواز په جملو کې د رحمت دعاگانې کوو چې ان شاء الله تېروتي به ورته بخشش شوې وي.

دالله پاک راکړي تعليم په بنسټ وايو [رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ]^(۱)

ژباړه: اى زمونږ ربه! مونږ او زمونږ هغه وروڼو ته چې مخکې راڅخه د مومنانو په صفت تېر شوي دي بخشش وکړه، او هغوى ته زمونږ په زړونو کې حسد مه پېدا کوه، ته د شفقت او رحم ولا ذات يې.

له هغه چا څخه هم خوشحاله او راضي يو چې د دواړو خواو هېڅ ملتيا يې نه ده کړي لکه: سعد بن ابى وقاص، عبدالله بن عمر، محمد بن مسلمة، سعيد بن زيد رضي الله عنه او په دې لړۍ کې د گردو هغه خوارجو څخه کلک براءت اعلان وو چې د علي رضي الله عنه سره يې د نظامي جنگونو اعلان کړى و او د دواړو خواو په کفر يې عقیده لرله.

خوارج له دين څخه بهر او د اور سپي دي، خوپه اور کې يې د تل لپاره قايل نه يو خو د صليب پرستو او بدپرستو په اور کې د تل لپاره قايل او ورباندې عقیده لرو!^(۲)

(۱) سورت حشر: (۱۰).

(۲) سير أعلام النبلاء: (۳ / ۱۲۸).

ص ۹۴

● عمرو بن مُرّة له شعبي څخه روايت کوي چې مسروق ته به چا وويل: د علي رضي الله عنه سره مې ليدل ونه شول! هغه به ورته وويل: فرضا که دې ليدلي وي او ورسره مل وي، د خپل منځني جگړو لپاره په صفونو کې درېدلای وای او ملائک درته په دې ايت راغلي وای چې [وَلَا تَقْتُلُوا أَنْفُسَكُمْ إِنَّ اللَّهَ بِكُمْ رَحِيمًا] ^(۱) الله پاک په تاسو ډېر رحم کونکی او مهربان دی ځانونه پخپله مه وژئ.

تاسو څه وایاست چې راستانه شوي به وای؟ هغوی ورته وويل: نا نه شو راستنېدای، بیا ورته مسروق وويل: لوړه په رب لايزال چې دغه ايت ستاسو گران او محبوب پېغمبر ته گرانې او محبوبې ملائکې راوړی دی، محکم ايت دی په هېڅ ايت نه دی منسوخ شوی ^(۲).

● ابو عقيل بن بشير بن عقبه وايي: مايزيد بن الشخير ته وويل: خلک چې به سره په خپل منځ کې په جنگ جگړو اخته شول مُطَرَف رضي الله عنه به څه کول؟ هغه

زه وایم: امام ذهبي رحمته الله باندې دې الله پاک ځانگړي رحمتونه او فضولونه وکړي د سم صحيح منهج متعلق يې وړ بيان کړی دی ، ډېره مناسبه ده چې د وسمهال روانو فتنو اړوند خلک په دغې خورابته ترين منهج منگولې ولگوي .

(۱) سورت نساء: (۲۹) .

(۲) سير أعلام النبلاء: (۴ / ۱۲۳) .

وويل: د کور په منځ کې به ناست او نه به راوتو، تر هغه به يې ورسره د جُمعې او جماعت لمونځ کې برخه نه اخسته چې شخړه به ترپايه نوه رسېدلای^(۱).

● ايوب وايي: مطرف به ويل: چې په پوره بروسه کور کې کښېنم له دې څخه راته بهتر دي چې جهاد ته په دوکه لاړ شم^(۲)

● حميد بن هلال وايي: مطرف بن عبدالله رضي الله عنه ته خوارج راغلل او خپل پلو ته يې دعوت کړ، هغه ورته وويل: که دوه نفوسونه مې درلودل په يو به مې تاسو سره بيعت کړی و او بل به مې له ځان سره ساتلی و، که ستاسو درېځ هدايت او دين وی ما به پرې منلی وای، او که تگلاره مو سراسر گمراهي وي، نو که يو نفس مې برباد شوی و بل خو به سالم و! چونکه يو نفس لرم دوکه نشم ورکولی^(۳).

(۱) سير أعلام النبلاء: (٤ / ١٩١).

(۲) سير أعلام النبلاء: (٤ / ١٩١).

(۳) سير أعلام النبلاء: (٤ / ١٩٥).



□ ۱۷ - د شاهانو د درگاونو اړوند د سلفو صالحينو درېځ □

● اعمش له مالک بن الحارث نه، هغه د عبدالرحمن بن یزید نه نقلوي چې مونږ علقمة ته وویل: که ته په مسجد کې لمونځ وکړې او بیا لږ کينې او مونږ درڅخه پوښتنې وکړو ښه به نه وي؟ هغه وویل: دا مې نه خوښیږي چې خلک ووايي: دا سړی علقمه دی. مونږ ورته وویل: د شاهانو مانېو ته ولې نه درومي؟ هغه وویل: په دې ډارېزم چې هغوی به مې دومره ورتي او په بده سترگه به راته وگوري چې دومره به ما نه وي رتلي او نه به مې ورته دومره بد کتلي وي ^(۱).

● سلیمان التيمي له احنف نه روایت کوي چې په ما کې درې خويونه دي تاسو ته یې د پند لپاره د ذکر وړ بولم: له بلنې پرته هېڅکله د شاهانو په دروازه نه يم ودرېدلی، چې دوه کسانو خپله نه يم غوښتې ترمنځ مې ورله هېڅکله مداخله نه ده کړې، له نه چې مې هر څوک پاڅیږي زه یې په ښو صفتونو یادوم ^(۲).

● عبدالرزاق وايي: نعمان بن الزبير صنعاني نه مې واوږدل چې محمد بن يوسف يا ايوب بن يحيى طاووس ته اووه سوه يا پنځه سوه ديناره واستول او

(۱) سير أعلام النبلاء: (۵۸ / ۴).

(۲) سير أعلام النبلاء: (۹۲ / ۴).

استازي ته يې وويل: طاووس ته ووايه که زما دغه ډالۍ دې ومنله د ښې روپې سره سره به درته ښه پوښاک هم درواستوم، که څه هم استازو يې وهڅو خو طاووس له اخستو غوڅ انکار وکړ، چونکه طاووس لږ دمه له خلکو څخه ناخبره شونو يو سړي د دينارونو کڅوړه کورته د يوې کرکې له لورې وارتوله او خلکو ته يې وويل: دينار يې واخستل، څه موده وروسته حکومتې چارواکي له طاووس څخه ناراضه شول بېرته يې ورته استازي راواستول چې زمونږ دينار بېرته راکړه، هغه ورته وويل: کوم دينار؟ ما خو له چا څخه هېڅ هم نه دي اخستې!

استازي د طاووس خبر تر چارواکو ورساو، بيا پسې هغه څوک واستو چې چا يې د اخستو اوازه خپره کړې وه، سړي ورته وويل: ابو عبدالرحمن! ما چې درته دينار درکړي و هغه راکړه، طاووس ورته وويل: ايا ما له تا څخه دينار اخستي دي؟ هغه وويل: نا. بيا يې دينار په هغه کرکۍ کې تلاش کړل چې له کومه يې وراتولي و، تر هغه په نفس ځای کې پراته و چې غڼې (جولاگي) پرې خپل کور هم جوړ کړی و، بېرته يې ورته راوړي دينار واستول^(۱).

● معمر بن سليمان د فرات بن سائب نه روايت کوي چې ميمون بن مهران به

(۱) سير أعلام النبلاء: (۵/ ۴۰) .

ويل: په درېوشيانو ځان مه لږه: د شاهانو درگاه ته مه ځه اكر كه دا بهانه هم ولري چې زه يې خبر خواهي لټوم، د بدعتيانو خبرې مه اوره هسې نه زړه دې كنده كړي، پردې بنځې سره مه يواځې كېږه ولو كه ته ورته قران هم ورزده كوي^(۱).

● كثير بن يحيى له خپل پلار نه روايت كوي: سليمان بن عبدالملك مدينې ته راغى او دغه مهال يې گورنر عمر بن عبدالعزيز و، خلكو ته يې د ماسپښين د لمونځ امامت هم وركړ، له لمونځ وروسته محراب ته تكيه او خلكو ته مخامخ شو، صفوان بن اميه يې په خورا ښايسته اخلاقو وليد، له عمر بن عبدالعزيز څخه يې وپوښتل چې دغه هلک څوك دى؟ هغه ورته وويل: صفوان بن اميه دى. سليمان بن عبدالملك خپل خادم ته وويل: پنځه سوه ديناره په كڅوړه كې پراته دي، غلام ته يې وركړه چې صفوان بن اميه چې په لمونځ ولاړ دى ورته يې وركړي، چونكه صفوان په لمونځ بوخت و تر سلام اړولو پورې ورته غلام انتظار وكړ، صفوان وپوښتل: ايا څه پوښتنه لري؟ غلام وويل: نا امير المؤمنين درته دا دينار راواستول چې د ژوند ځېنې ستونزې پرې حل كړې او په بچويې وخورې، هغه ورته كړه: ما ته يې نه دې رالېږدولې، هغه ورته وويل: ولې ته

(۱) سير أعلام النبلا: (۷۷ / ۰).

صفوان بن امية نه يې؟ هغه وويل: ولې نه. غلام ورته كړه چې تا ته يې راواستولم كنه، هغه ورته وويل: ورشه او دوباره ځان ښه خبره كړه، چې غلام څنگه ولاړ صفوان خپل پېزار واخستل او تر هغه له سترگو څخه پټ او پناه شو چې سليمان بن عبدالملك له مدينې نه ولاړ^(۱).

● ابن شوذب وايي: د بصري گورنر په علماوو او قاريانو باندې تحفي وويشلې، مالک بن دينار ترې هم تحفه قبوله كړه، محمد بن واسع ورته وويل: ته هم د حكومتي چارواكو ډالۍ قبلوي؟ هغه ورته وويل: زما له ملگرو څخه پوښتنه وكړه، ملگرو يې ورته وويل: ده ترې پيسې واخستې خو غلامان يې پرې واخستل او ازاد يې كړل، محمد بن واسع ورته وويل: ايا ستا زړه اوسمهال په تېر مخكني حالت دی؟ هغه وويل: اى الله! نا، مالک بن دينار خردى خود محمد بن واسع په خبر د الله عبادت كوي^(۲).

● عبدالله بن حُبَيْق وايي: ماته عبید بن جناد، هغه ته عطاء بن مسلم ويلي و: مهدې چې كله خليفه شو، سفیان پسې يې استازی واستو، چې كله راغی خپله گوتمه يې ورته وركړه او ورته يې وويل: دغه زما گوتمه ده او د گرد امت چارې د قرانكريم او نبوي حديثونو له مخې سمبال كړه، سفیان گوتمه واخسته او

(۱) سير أعلام النبلاء: (۵ / ۳۶۸).

(۲) سير أعلام النبلاء: (۶ / ۱۲۰).

ورته يې وويل: امير المؤمنين! ايا ما ته دخبرو کولو اجازه ده؟

عطاء ورته وويل: سفیان هم ورته امير المؤمنين وويل؟

هغه وويل: هو. بيا يې ورته وويل: دخبرو کولو سره سره امان هم راکوي؟

هغه ورته وويل: هو.

سفیان ورته وويل: تر خوزه خپله نه يم راغلی ما پسې بيا استازی ما رالېږه، او

چې ما درڅخه څه نه وي غوښتي ما ته هېڅ هم مه راکوه.

مهدي ورته غصه شو او ارادې يې بدلې شوې، کاتب يې ورته وويل: تا خو

ورته امان ورکړی دی نو بيا؟ مهدي وويل. ولې نه سمه ده.

سفیان چې بهر راووت ملگرو يې ورته وويل: هغه درته په قران او حديث د

امت اصلاح واک درکړ او تا قبول نه کړ؟ ملگرو ته يې وويل: ستاسو عقلونه

پوره نه دي، او بيا بصري ته وتښتېد^(۱).

● حسن بن الربيع وايي: عبدالله بن مبارک چې کله په سفر کې مړ کېده

حلوا ته يې زړه وشو په کشتی کې حلوا يواځې د داسې چا سره وه چې د

شاهانو سره يې دنده ترسره کوله، مونږ چې عبدالله بن مبارک ته قيصه وکړه

هغه انکار وکړ او همدغسې مړ شو^(۲).

(۱) سير أعلام النبلاء: (۷ / ۲۶۲).

(۲) سير أعلام النبلاء: (۸ / ۴۱۱).

● فضيل بن عياض وايي: له عبدالله بن مبارک څخه وپوښتل شول چې په عقل پوره خلک څوک دي؟ هغه وويل: په عقل پوره خلک علماء دي، ترې وپوښتل شول: شاهان څوک دي؟ هغه وويل: شاهان پرهېزگاران دي، ترې وپوښتل شول: بې وقوف څوک دي؟ هغه وويل: بې وقوف هغه خلک دي چې په دين خوراک کوي (دين خرڅوي).^(۱)

● احمد بن حنبل المروزي وايي: عبدالله بن مبارک ته وويل شول چې اسماعيل بن عُلَيَّة د زکاتونو په راټولولو امير وگمارل شول. عبدالله بن مبارک ورته وليکل:

يَا جَاعِلَ الْعِلْمِ لَهُ بَازِيًا	**	يَصْطَادُ أَمْوَالَ الْمَسَاكِينِ
اِحْتَلَّتْ لِلدُّنْيَا وَلَدَاتِهَا	**	بِحِيلَةٍ تَذْهَبُ بِالْأَدِينِ
فَصِرْتَ مَجْنُونًا بِهَا بَعْدَمَا	**	كُنْتَ دَوَاءً لِلْمَجَانِينِ
أَيْنَ رَوَايَاتِكَ فِي سَرْدِهَا	**	عَنْ ابْنِ عَوْنٍ وَابْنِ سِيرِينَ
أَيْنَ رَوَايَاتِكَ وَالْقَوْلُ فِي	**	لُزُومِ أَبْوَابِ السَّلَاطِينِ
إِنْ قُلْتَ: أَكْرَهُتُ فَذَا بَاطِلٌ	**	زَلَّ حِمَارُ الْعِلْمِ فِي الطَّيْنِ

◀ ای هغه څوکه چې له علم دې باز جوړ کړی دی او د نادارو پېسې ټکي

پرې ښکار کوي.

◀ په داسې چل پراډ دې د دنیا او دنیاوي مزو چرچو ته ځان جوړ کړ چې دغه پراډ دین له منځه وړي.

◀ ته خپله د دنیا پسې داسې لېونی شوې او حالانکه لږ څه مخکې خپله ته د لیونو لپاره دوا درمل وې.

◀ هغه ستاد ابن عون او ابن سیرین څخه روایت کړې حدیثونه چرته لارل؟
◀ هغه ستاد شاهانو درگانونو ته د تگ مذمت بیانونکې روایتونو او ستا اقول چرته ولاړل.

◀ که ته وايې چې مجبوره شوم، نو دا خبره سمه نه ده بلکې په خټو خاورو کې د علم خر خوږېده.

چې کله یې د عبدالله بن مبارک لیک ولوست په ژړا شو او له دندې څخه یې ځان گوښه کړ^(۱).

● سحنون وايي: د متوپه زیار خوراک کوم خوپه علم خوراکونه نه کوم، د دنیا مینوال دومره ړوند دی چې علم یې ورته پلوشې ورنه کړې، هغه دیني عالم څومره بد ښکاري چې د شاهانو په درگانونو کې حاضري ورکوي، لوړه په

(۱) صفة الصفوة: (۱۴۰ / ۴) . سیر أعلام النبلاء: (۸ / ۴۱۱ - ۴۱۲) .

رب لايزال چې زه کله هم د حکومت چارواکو ته تللی يم له ځان سره مې محاسبه کړېده او ځان مې پرې ملامت کړی دی، که څه هم درته سختې خبرې وکړم تاسو مې د هواپرستي له کبله خبره نه منئ، لوړه په رب لايزال چې تر دې مهال مې د حکومتې چارواکو له لاسه نه نفقه اخستې او نه مې د هغوی راستولی پوښاک په تن کړی دی^(۱)



(۱) سير أعلام النبلاء: (۱۲ / ۶۵) .

□ ۱۸ - د بنځو له فتنې څخه د سلفو صالحينو د ځان ژغورنې نموني^(۱) □

● اسامة بن زيد رضي الله عنه د نبي کریم صلی الله علیه وسلم نه روایت کوي چې په سړيو باندې مې د بنځو له فتنې څخه ستونزمنه او له ضرر نه ډکه بله فتنه له ځان نه وروسته نه ده پرېښې^(۲).

● ابو سعید الخدری رضي الله عنه د نبي صلی الله علیه وسلم نه روایت کوي: دنیا ترو تازه ده او تاسو ته به يې الله پاک درکوي، الله گوري چې تاسو په دنیا داری څه کوی؟ د دنیا او د بنځو له فتنې څخه ځانونه وژغورئ، بني اسرائيل هم د لومړي ځل لپاره د بنځو په فتنو ازمول شوي ول^(۳).

● اشعث بن قيس د رجاء بن حيوة نه روایت کوي چې معاذ بن جبل رضي الله عنه ويلي دي: په مشقت وازمول شوی، له زغم څخه مو کار واخست، هر ورو به په اسانو هم ازمول کېږي، خو د بنځو له فتنې څخه مې در باندې ډېره ویره کېږي،

(۱) یواځې په دې باب کې به د سیر أعلام النبلاء او صفوة الصفوة له کتابونو پرته له نورو اخستلیکونو نه هم استفاده کوو.

(۲) بخاري کتاب النکاح باب ما يتقى من شؤم المرأة، حديث شمير: (۵۹۶). مسلم کتاب الذکر والدعاء باب أكثر أهل الجنة الفقراء وأكثر أهل النار النساء، حديث شمير: (۲۷۴۲).

(۳) مسلم: کتاب الذکر والدعاء، باب أكثر أهل الجنة الفقراء وأكثر أهل النار النساء، حديث شمير: (۲۷۴۲).

تاسو څه وایاست که هغوی د سرورزو بنگرې واچوي، د یمن او شام په لباس ځان سینگار کړي، شتمن به هم ډېر ستومانه کړي او ناداره به په داسې څه مکلف کړي چې موندلی یې نه شي^(۱).

● علي بن زید د سعید بن المسیب نه روایت کوي: کله چې شیطان د خلکو له سرغړونې نه ناامېده شي د بنځو له پلوه ورته راشي، سعید بن المسیب چې د څلور اتیا کالو په عمر کې یې یوې سترګې دید هم ورکړی و، وویل به یې: زه د بنځو له فتنې څخه ډېر وېرېزم^(۲).

● عبدالله بن احمد بن حنبل وايي: ما ته ابراهيم بن الحسن الباهلي، هغه ته حماد بن زید ویلي و چې یونس بن عبید وايي: له ما څخه درې نصیحتونه په یاد ولره:

- ۱-: د قران ښوونې لپاره دې تاسو کې هېڅ څوک بادشاهي درګاونو ته نه ځي.
- ۲-: د قران ښوونې لپاره دې تاسو کې هېڅ څوک ښځې سره نه یواځې کیږي.
- ۳-: هېڅ څوک له مبتدع نه درسونه مه واېی^(۳).

● عباس الدوري وايي: زمونږ ځېنو ملګرو به د سفیان ثوري دا شعرونه ډېر

(۱) صفة الصفوة: (۱/ ۴۹۷).

(۲) صفة الصفوة: (۲/ ۸۰).

(۳) سیر أعلام النبلاء: (۶/ ۲۹۳).

تکرارول:

تَفَنَّى اللَّذَاذَةُ مِمَّنْ نَالَ صَفْوَتَهَا ** مِنْ الْحَرَامِ وَيَبْقَى الْوِزْرُ وَالْعَارُ
تَبْقَى عَوَاقِبُ سُوءٍ فِي مَعْبَتِهَا ** لَا خَيْرَ فِي لَذَّةٍ مِنْ بَعْدِهَا النَّارُ^(۱)

◀ د حرامو څخه چې څوک خوند پورته کړي، نولږ کړی مزه وي لاړه تېره شي او شرم او گناه يې باقي پاتې شي.

◀ د زیانمنو کړنو زیانمنې پایلې د تل لپاره پاتې شي، او دهغې مزو او خوندنو په ځکلو کې هېڅ خبر نشته چې وروسته ترې غومبرې اورونه وي.

● حسین بن مطیر وایي:

وَنَفْسِكَ أَكْرِمَ عَنْ أُمُورٍ كَثِيرَةٍ ** فَمَا لَكَ نَفْسٌ بَعْدَهَا تَسْتَعِيرُهَا
وَلَا تَقْرِبِ الْمَرْعَى الْحَرَامَ قَاتِمًا ** حَلَاوَتُهُ تَفْنَى وَ يَبْقَى مَرِيرُهَا

◀ له ډېرو شيانو څخه دې نفس په قابو کې وساته ورنه ستا لپاره وروسته بل نفس نشته چې بېرته يې په امانت کې راواخلي (يعنې ځان ژوندی کړې).

◀ حرامو خرڅايونو ته مه نږدې کېږه، ځکه چې د حرامو خوندونه او حلاوت له منځه ځي او تراخه يې تل پاتې کېږي.

او احمد بن حنبل رضي الله عنه وایي: ځواني د وېرې له کبله نفسي غوښتنو پرېښودو ته

(۱) روضة المحبين ونزهة المشتاقين: (۳۳۰) د ابن القيم الجوزية ليکنه .

ويل کيږي^(۱).

● محمد ابن اسحاق وايي: سړي بن دينار د مصر په يوه دره کې اوسېده، د مصر په دغې دره کې يوه ښايسته او جميله ښځه وه چې ټول خلک يې په حسن ليوني وو، ښځه يې له راتگ څخه خبره شوه او وويل: زه به ضرور سړي د خپل جمال او ښکلا په فتنه کې اچوم، ښځه راغله او ځان يې دهغه مخکې لوڅ کړ، سړي ورته وويل: څه درباندي وشو؟

ښځه: ايا د ژوند خوندور لمحو ته اړتيا نه لرې؟

سړي ورته وويل:

وَكَمْ ذِي مَعَاصٍ نَالَ مِنْهُنَّ لَذَّةً ** وَمَاتَ فَخَلَّاهَا وَ ذَاقَ الدَّوَاهِيَا
تُصَرِّمُ لَذَاتُ الْمَعَاصِي وَ تَنْقُضِي ** وَ تَبْقَى تَبَاعَاتُ الْمَعَاصِي كَمَا هِيََا
فَيَا سَوْءَتَا وَاللَّهِ رَاءِ وَ سَامِعٌ ** لِعَبْدٍ بِعَيْنِ اللَّهِ يَغْشَى الْمَعَاصِيَا^(۲)

◀ له ښځو څخه ډېرو گناهکارانو په ناوړه توگه خوندونه اخستلي دي، اوسمهال هغوی مړه دي او خورا سترو عذابونه څښي.

◀ د گناهونو او سرغړونو خوندونه له منځه ځي او عذابونه او بدلې يې پاتې کېدونکي دي.

(۱) روضة المحبين ونزهة المشتاقين: (۳۳۰) . د ابن القيم الجوزية ليکنه .

(۲) روضة المحبين ونزهة المشتاقين: (۳۳۹) .

« دهغه انسان لپاره خومره بده خبره ده چې الله يې ويني او خبرې يې اوري او دا يې په سرغړونو کې بوخت وي.

● ابو الفرج او نورو ذکر کړي دي چې په مکه کې ډېره بنایسته ښځه وه، يوه ورځ يې په شیشه کې ځان ته وکتل او خاوند ته يې وويل: داسې څوک به لا هم وي چې زما مخ وگوري او خوښ يې نه شي؟
خاوند: هو شته دی عبید بن عمیر دی کنه.

ښځه: اجازت راته وکړه چې اوس يې درله په فتنه کې واچوم.
خاوند: زما درته اجازه ده.

په مسجد حرام کې ښځه عبید بن عمیر ته په داسې حالت کې راغله لکه پوښتنه چې کوي او په قلاړه يې د سپوږمې په څېر مخ نه حجاب لرې کړ.
عبید بن عمیر: ای د الله بنده! مخ دې پټ کړه.
ښځه: ته مې خوښ يې.

عبید بن عمیر: زه درڅخه يو څو پوښتنې لرم که دروست ځوابونه دې راکړل ستا اړوند به بيا غور وکړم.

ښځه: ډېره ښه ده، رښتيا رښتيا ځوابونه درکوم.

عبید بن عمیر: که ملک الموت راشي او همدا اوسمهال درڅخه روح اخلي، ايا خوښه دې ده چې په داسې حالت (زنکدن) کې درسره بدکاري وکړم؟

بنځه: اى الله! داسې مې بيخي خوښه نه ده.

عبید بن عمیر: که قبر کې کینودل شي، او د سوال ځواب لپاره کښېنول شي، ایا په دغې حالت کې درسره زما بد کاري درته خوښه ده؟

بنځه: اى الله! داسې مې بيخي خوښه نه ده.

عبید بن عمیر: که د قیامت په ورځ خلکو ته په ښې او کینې لاسونو خپلې خپلې عمل نامې ورکول کېږي، او تاته معلومات نه وي چې عمل نامه به دې په کوم لاس اخلې؟ ایا په دغې حالت کې درسره زما بد کاري درته خوښه ده؟

بنځه: اى الله! داسې مې بيخي خوښه نه ده.

عبید بن عمیر: که په پل صراط تېرېږي او معلومات درته نه وي چې نجات به وي او که نه؟ ایا په دغې حالت کې درسره زما بد کاري درته خوښه ده؟

عبید بن عمیر: چې د اعمالو ترازو راوړل شي او تاته معلومات نه وي چې د نیکو عملونو تله به دې درنه او که سپکه څیږي ایا په دغې حالت کې درسره زما بد کاري درته خوښه ده؟

بنځه: اى الله! داسې مې بيخي خوښه نه ده.

عبید بن عمیر: چې د الله مخې ته د سوال او ځواب لپاره ودرېږي ایا په دغې حالت کې درسره زما بد کاري درته خوښه ده؟

بنځه: اى الله! داسې مې بيخي خوښه نه ده.

عبید بن عمیر: له الله څخه وډار شه، الله درباندي دومره احسان او پېرزو کړېده.

نبخه چې کور ته ستنه شوه خاوند ورڅخه وپوښتل: څه دې وکړل؟
نبخه: زه او ته ډېر پاتې او ناراسته یو. نبخې د لمنځ، روژې او عبادتونو نورو ډولونو ته مخه کړه، بیا به یې خاوند ویل: عبید بن عمیر راسره څه بد وکړل چې مخکې به مې نبخې راته هر شپه د ناوې په څېر ځان جوړو، هغه ترې راله عابده جوړه کړه د مخکې په څېر مې خیال نه ساتي^(۱).

● ابن القيم رحمته الله علیه وایي: الله تعالی سترگې د زړه لپاره شیشه گرځولې ده، که انسان سترگې ښکته وساتلې د زړه شهوت هم په تل کې وي او نه راپورته کیږي، او که سترگې یې بې مهاره کړې زړه هم خپل هېجانات راپورته کړي...
نبي صلی الله علیه وسلم فرمائي: [إِنَّ اللَّهَ كَتَبَ عَلَى ابْنِ آدَمَ حَظَّهُ مِنَ الزَّانَا، أَدْرَكَ ذَلِكَ لَا مَحَالَةَ، فَالْعَيْنُ تَزْنِي وَزَنَاهَا التَّظَرُّ، وَاللِّسَانُ يَزْنِي وَزَنَاهُ التُّنْقُطُ، وَالرِّجْلُ تَزْنِي وَزَنَاهَا الْخُطْيُ، وَالْيَدُ تَزْنِي وَزَنَاهَا الْبَطْشُ، وَالْقَلْبُ يَهْوِي وَيَتَمَتَّى، وَالْفَرْجُ يُصَدِّقُ ذَلِكَ

(۱) روضة المحبين و نزهة المشتاقين: (۳۴۰) .

اَوَيْكَدُّهُ [١].

ژباړه: په هر انسان باندې الله پاک د زنا برخه لیکلې ده، او هر و مروه يې کوي، سترگې زنا کوي او زنا يې کتل دي، ژبه زنا کوي او زنا پرې د زنا خبرې کول دي، خپې زنا کوي او زنا يې د زنا پسې تلل دي، لاس زنا کوي او زنا يې د زنا لپاره لاس اچول دي، زړه يې غواړي او ارزوي لري، فرج يې يا تصديقوي او يا يې نه تصديقوي.

د سترگو په زنا يې ځکه شروع وکړه چې د لاس، خپو، زړه او د فرج د زنا بنسټ د سترگو زنا ده، او د ژبې زنا يې ځکه ذکر کړه چې له دې څخه د خولې زنا (بنکول) منع ته راځي، خو که زنا عملاً وشي دا د فرج تصديق دی او که يې ونه کړي نو تکذيب يې ورله وکړ، دا حديث په هغه خلکو رد کوي چې مطلق نظر او هر چا ته کتل روا بولي.

اَوْ نَبِيَّ اللَّهِ ﷺ فرمايې: [يَا عَلِيُّ لَا تُشْبِعِ النَّظْرَةَ النَّظْرَةَ، فَإِنَّ لَكَ الْأُولَى وَلَيْسَتْ لَكَ

(١) بخاري په كتاب الاستئذان باب زنا الجوارح دون الفرج په (٦٢٤٣) شمير باندې دېته په نږدې لفظ روايت كړى دى . مسلم په كتاب القدر باب قدر على ابن ادم حظه من الزنا وغيره په (٢٦٥٧) شمير روايت كړى دى.

الْقَانِيَةُ^(۱)

ژباړه: ای علي! د یو ځل پسې دوهم ځل مه گوره، په لومړي ځل کتلو نه نیول کيږي او دوهم ځل دې حق نه دي.

یوه ورځ مسله منځ ته راغله چې دهغه سړي اړوند علماء څه وایي چې ښځې ته وگوري او په محبت یې مبتلا شي، زړه یې وړپسې کلک ونځلي، په دې کې ورته زړه ووايي: دا د لومړي ځل کتلو گناه ده، که دوهم ځل ورته په دې خاطر وگوري چې ښځه درته کمه ښکاره شي شاید زړه دې ترې صبر شي، ایا په دوهم ځل کاته ورته په دې معنی شرعي جواز لري؟

پوښتنه په دې ډول جواب شوه:

الحمد لله، د لسو لاملونو له کبله دوهم ځل کاته ناروا دي:

لومړی: الله پاک د نظر په ټیټولو امر کړی دی، او د زړه شفا کله هم الله پاک په حرامو کې نه ده اېښې.

دوهم: د ناڅاپي نظر متعلق له نبي ﷺ څخه وپوښتل شول، چونکه هغه ته د دې معلومات وو نو د نظر په ټیټ ساتلو یې امر وکړ.

(۱) سنن أبي داود: كتاب النکاح، باب ما يؤمر به من غض البصر (۲۱۶۹). جامع الترمذي: كتاب الأدب، باب نظر الفجأة: (۲۷۷۸). او الباني هم په (۱۸۸۱) شمیر په صحيح أبي داود کې ورته حسن ويلي دي.

درېم: هغه صراحةً ذکر کړ چې لومړی نظریې حق خو دوهم یې حق نه دی، او دا خو کېدای نه شي چې هغه نظریې حق جوړ شي چې رنځ یې پکې دی او هغه یې حق نه وي چې شفا او صحت یې پکې وي.

خلورم: له ظاهره داسې برېښي چې دوهم نظر کله هم له لومړي څخه کم نه دی، او تجربه هم دا تاییدوي چې په لومړي نظریې زړه وبایلود کله یې هم حالت په دوهم ځل نه شي سمېدای.

پنځم: کېدای شي په دوهم ځل یې له لومړي ځل څخه تاثر ډېروي نور به هم په عذاب اخته شي.

شپږم: په دوهم ځل کتلو کې ورته ابلیس نور ډول ډال هم پسې اضافه کوي تر څو په بشپړه توګه پرې ستونزه تمامه شي.

اووم: د شریعت له اوامرو څخه په سرغړونې د رامنځ ته شوي مصیبت تداوي کله هم په حرامو نه شي کېدای، بلکې داسې برېښي چې روغتیايي مرستې یې لا پسې هم وروسته شي.

اتم: پردو ښځو ته کتل د ابلیس زهریله غشی دی، چې په اول غشي کې دومره زهرو نوپه دوهم کې به لا څومره وي؟ ایا د زهرو علاج په زهرو کېدای شي؟

نهم: دلته د انسان الله پاک سره د خپل محبوب په پرېښودو کې معامله

جوړېږي، که په دوه ځل کتلو وغواړي چې د منظور الیه حال معلوم کړي، نو که له نظره یې ښه را نه شي او پرېږدي، نو دې خو د الله د رضا لپاره پرې نه ښود، بلکې خوښ یې نه شو ځکه یې پرېښود، د الله پاک سره یې څه معامله پاتې شوه؟

لسم: د مزید وضاحت لپاره باید د حال موافق مثال بیان کړو:

که ته په خورائیز ځغلند اس سپور شي، او په داسې تنگه او دنگه لار دې یوسي چې نه خو پکې اس بهرته شاته گرځېدای شي او نه هم مخکې تلای شي، خو که د ننوتلو په مهال دې اس له مهاره ټینګ کړ او په لار دې رېږدو ته پرې نه ښود، او په جدي توګه دې په اسانۍ راستون نه کړ، خو که په دغې تنگه لار یې تر هغه یوړې چې که هر څومره یې په شاه راوکاږې تا ته به ستړي هم واړوي او راوتل یې هم ناشونی وي، ایا له دې وروسته سالم عقل دا پرېکړه سمه بولي چې د خلاصېدو لاره د اس لا هم پسې په تنگه لاره ورتګ کې ده؟! نظر هم دغه څېر صفت لري که د پیاوړي دیانت خښتن له دیني متانت څخه کار واخلي او نظر قابو کړي، د رنځ جرړه په لومړیو کې اوباسي علاج او معالجه به هم ورته اسانه شي، او که بار بار نظر ته ادامه ورکړي، د ډول او ښکلا څخه پسې نور هم نقاب پورته کړي، مزید یې ځان ته رانېکاره کړي، په اوزګار زړه کې ورته ځای ورکړي، محبت پکې نقش کشي وکړي او ځان پکې

ځاي کړي.

څنگه چې ونه په پرله پسې خړوبولو وده کوي، د دې په څېر په زړه کې د محبت لويدلې دانه هم ده چې په باربار کتو يې زړه کې راټوکيږي تر دې چې زړه ناسور او له شرعي ماموراتو څخه په غفلت او ناخبرۍ اخته کړي، دغه زړه انسان تل کړا و نو ته، دفتنو او محرماتو په کولو کې واقع کوي، او بالاخره هم زړه له منځه يوسي.

د زړه د ناسور کېدو او منځه تلويوا ځنې لامل لومړي ځل و چې د خوند او مزې له مخې يې باربار کتلو ته ادامه ورکړه، لکه څوک چې خوندور خواړه يو ځل و خوري او بيا د مزې له مخې ورته نوره ادامه هم ورکړي، خو که د لومړي ځل لپاره يې نظر په قابو کې نيولی وي، نفس او زړه دواړه به يې په صحت او نيك حالت کې وو، لږ د نبی ﷺ په دې قول [التَّظَرَةُ سَهْمٌ مَّسْمُومٌ مِنْ سِهَامِ ابْلِيسَ] ^(۱) کې سوچ وکړه چې غشي کله زړه ته رسيدگي وکړي د زهرو کردار پکې ادا کوي، خو که څوک په وخت غشي وباسي سمه ده ورنه

(۱) حديث امام حاکم په (مستدرک الحاکم: ۴ / ۳۱۴) کې روايت کړی دی، او سند ته يې هم ورله صحيح ويل دي، خو ولې ذهبي يې سند د دوو راويانو «اسحاق بن عبدالواحد القرشي او عبدالرحمن الواسطي» له مخې کمزوری کړی دی.

هر وروبه يې مړ کړي^(۱).

● ابن القيم رحمته الله عليه وايي: د نظر په تپ ساتلو کې ګڼ شمېر ګټې دي:

◀: لومړی دا چې د حسرتونو څخه زړه سالم پاتې کېږي، که څوک خپل نظرونه بې مهاره کړي حسرتونه به يې هم زيات شي، له نظر پرته په نورو شيانو زړه نه ستونزمن کېږي، ځکه چې سترګې زړه ته داسې شيان ښايي چې نه خو ترې زړه صبر پدای شي او نه يې هم لاس ته راوړنه کولی شي، له دې څخه بل ستر کړاو اولوي عذاب نشته.

اصمعي وايي: په طواف کې مې د لمر په څېر جينی وليده، چونکه په ښکلا کې يې زما نظر ميخ شورا ته يې وويل: ولې ګورې؟ ما ورته وويل: ولې په کتلو کمېږې؟ هغې وويل:

وَكُنْتُ مَتًى ارْسَلْتَ طَرْفَكَ رَائِدًا ** لِقَلْبِكَ يَوْمًا اتَّعَبْتُكَ الْمَنَاطِرُ
رَأَيْتَ الذِّئْبَ لَا كُلُّهُ أَنْتَ قَادِرٌ ** عَلَيْهِ وَلَا عَنْ بَعْضِهِ أَنْتَ صَابِرٌ

○ چې د زړه نګرانۍ لپاره کله دې هم نظر بې مهاره کړ، نويوه ورځ به دې کتل په سترپا کې واچوي.

○ تا چې څه وليدل نه خويې ټول لاس ته راوړی شي او لږو څخه به يې

(۱) روضة المحبين ونزهة المشتاقين: (۹۲-۹۵).

صبرونه شپې کړي.

◀: کتل په زړه داسې اغېز لري لکه غشي يې چې په زړه لري، که په کتلو سره زړه مړ نه شي ټپي کوي خويې هر ورو، نظر او هر چاته کاته په وچ کړس لرگو کې د سکروتي اچولو صفت لري، که ټول لرگي ونه سوځوي ځېنې خو سوځوي، يو شاعر وايي:

وَمُعْظَمُ النَّارِ مِنْ مُسْتَصْعِرِ الشَّرِّ	**	كُلُّ الْحَوَادِثِ مَبْدَاهَا مِنَ النَّظَرِ
فَتَكَ السَّهَامُ بِلَا قَوِّسٍ وَلَا وَتَرٍ	**	كَمْ نَظْرَةً فَتَكَتْ فِي قَلْبِ صَاحِبِهَا
فِي أَعْيُنِ الْغَيْدِ مُوقُوفٌ عَلَى الْخَطَرِ	**	وَالْمَرْءَ مَا دَامَ ذَا عَيْنٍ يُقَلِّبُهَا
لَا مَرَحَبًا بِسُرُورٍ عَادَ بِالضَّرَرِ	**	يُسَرِّمُ قَلْبَهُ مَا ضَرَّ مَهْجَتَهُ

○ د ټولو ستونزو پېل له کتو څخه دی، او د اور لمبي د ورې سکروتي څخه جوړېږي.

○ ډېرو کتلو د انسان په زړه کې له ليندې او تار پرتو داسې شکول وکړل لکه غشي چې شکول کوي.

○ انسان د هميشه لپاره په بنایسته بنځو کې خپل کتل اړوي راپروي خو ښه نه بلکې په خطر ولاړ دی.

○ په کتلو سترگې خوشحالي او زړه په تکليف او ستونزو کې اچوي، داسې خوشحالي دي هېڅکله را نه شي چې ضرورونه پسې رادروي.

◀: په داسې حالت کې چې کتونکي نه پوهيږي او د نظر په غشو خپل زړه ولي، زما ځېني شعرونه دي چې:

يَا رَامِيًا بِسَهَامِ اللَّحْظِ مُجْتَهِدًا ** أَنْتَ الْقَتِيلُ بِمَا يَرْمِي فَلَا تُصِبِ

وَبَاعِثَ الظَّرْفِ يَرْتَادُ الشِّفَاءَ لَهُ ** تَوَقَّهْ إِنَّهُ يَأْتِيكَ بِالْعَطْبِ^(۱)

○ ای هغه څوکه چې د کتلو غشي په ډېر تکليف سره گوزاروي، غشي مه گوزاروه ته پرې خپله وژل کيږي.

○ د نظر په کتلو سره د ځان لپاره صحت غواړي، خو ځان ترې وساته دا دې نور هم په تکليف اخته کوي.



(۱) روضة المحبين ونزهة المشتاقين: (۹۷). ابن القيم رحمته الله د نظر د نېکته ساتلو نورې فايدي هم ذکر کړي دي د مزیدو معلوماتو لپاره د مذکور کتاب (۱۰۱-۱۰۵) ته مراجعه وکړه.

□ ۱۹ - د سلفو صالحينو د خپلو مورگانو سره د نیکۍ نمونې □

● محمد بن سيرين وايي: د عثمان بن عفان رضي الله عنه په دور خلافت کې د کجورې ونه تر زر درهمو ته ورسېده، اسامة بن زيد رضي الله عنه ونه له سټې څخه راجپه کړه او له تنې څخه يې ورله خوړکڼ راوويست او مور ته يې ورکړ، خلکو ورته وويل: ولې دې داسې وکړ او بڼه درته معلومات دي چې کجوره په لوړه بيعه خرڅيږي؟ هغه وويل: مور مې رانه کنډ غوښتی و، او هغه چې راڅخه هر څه وغواړي ورڅخه يې نه منعه کوم^(۱).

● عبدالله بن مبارک وايي: محمد بن المنکدر راته وويل چې زما ورور (عمر) ټوله شپه په عبادت رڼه کړه او ما مې د مور خپې چاپي کولې (کېمډلې)، خو زه ورسره د خپلې شپې ثواب نه برابر وم^(۲).

● ابن عون وايي: يو سړی راغی او محمد بن سيرين د خپلې مور سره ناست و، ورته يې وويل: ولې محمد بن سيرين ناجوړه دی؟ څه پرې شوي دي؟ ناستو خلکو ورته وويل: نا نا هېڅ هم نشته خودا د مور سره په دې کيفيت کيني^(۳).

(۱) صفة الصفوة: (۱ / ۵۲۲).

(۲) صفة الصفوة: (۲ / ۱۴۳).

(۳) صفة الصفوة: (۳ / ۲۴۵).

● هشام بن حسان د حفصة بنت سيرين څخه نقلوي: محمد بن سيرين چې به د مور خوا ته کله راغی د احترام له مخې به يې د مور په مخکې وازه خوله خبرې نه کولې^(۱).

● ابن عون وايي: مور مې راته اواز وکړ، زما اواز يې په اواز لوړ شو، په کفاره کې مې دوه غلامان ازاد کړل^(۲).

● هشام بن حسان وايي: هذيل بن حفصة به په اوږي کې لږکې راوړل، پوستکي به يې ترې لرې کړل او وېه يې چول، حفصة وايي: په ژمې کې به مې ډېره يځني کېده، زه به پخپل لمونځ ځای کې په لمونځ ولاړه وم او هذيل به لږکي راوړل داسې اور به يې بل کړ چې ماته به يې له لوگې څخه تکليف نه و، او زه به يې گرمولم، که څه هم هغه لږکي په بل چا راوړلي شول خو دغه دنده يې خپله کوله، ډېر وخت به تېر شو، زړه کې به مې راغلل چې ورته ووايم: بس دی نور ځان مه تکليفوه بچو ته دې لاړ شه، بېرته به غلي شوم چې پرېږده خپلې موخې ته ځان ورسوي.

حفصة^(۳) وايي: هذيل چې کله مړ شو، په مړينه يې راته الله پاک ډېر صبر راکړ

(۱) صفة الصفوة: (۳ / ۲۴۵).

(۲) سير أعلام النبلاء: (۶ / ۳۶۶).

(۳) حفصة بنت سيرين ډېره زاهدې او عابده ښځه وه، د محمد بن سيرين خور، او د هذيل مور وه.

خود زړه نه مې خفگان نه ووت، يوه شپه مې سورت نخل کې دا ایت ولوست]
 وَلَا تَشْتَرُوا بِعَهْدِ اللَّهِ ثَمَنًا قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ إِن كُنْتُمْ تَعْلَمُونَ
 * مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ
 بِأَحْسَنِ مَا كَانُوا يَعْمَلُونَ [۱]

ژباړه: د الله تعالى په ایتونو باندې لږې ټکې پېسې مه اخلئ، هغه څه چې د
 الله سره دي ستاسو لپاره بهتر دي که پوهېږئ * له تاسو سره هر څه له منځه
 تلونکي دي او څه چې له الله سره دي پاتې کېدونکي دي، او څوک چې
 صبر کوي خامخا به ورته د هغه نیکو علمونو بدله ورکړو چې دوي یې کوي.
 حفصه وايي: دا ایتونه مې باربار تکرار کړل الله پاک مې د زړه غم ختم کړ.
 هشام زیاتوي: هذیل د ډېرو شیدو اوښه لرله، حفصه وايي: ما ته به یې هر سهار
 شوه راستول، ما به ورته ویل: زویه! تا ته پته ده چې زه روژه یم نه یې شم
 څښلای. هغه به ویل: د اوښانو په غولانځه کې چې په شیدو شپه تېره شي
 ډېر خواږه وي، وایې اخله او بل چاته یې ورکړه ۱).

● عبدالرحمن له خپل پلار احمد څخه نقلوي چې (بقي) ته یوه ښځه راغله او
 ورته یې وویل: د باچا په بندیانو کې مې زوی دی او نور صبر نه شم کولای

(۱) سورت نخل: (۹۶ - ۹۷).

(۲) صفة الصفوة: (۴ / ۲۵).

که لږ څوک راپیدا کړې چې زما د زوی فدیہ ورکړي او رها شي ډېره نیکې به دې راسره وي، هغه ورته وویل: زه به څه وکړم، سر یې ښکته وزنکوو او په شونډو یې پټ څه وویل، بیا څه موده وروسته ښځه راغله او زوی هم ورسره و، زوی یې وویل: د باچا په لاس کې بندیوان وم، په کار بوخت وم چې خپله مې اتکړې له لاسونو څخه پرېوتې، او هغه ورځ یې یاده کړه په کومه ورځ چې (بقي) دعا کوله، څارونکي راباندې لوړ غږونه وکړل او حیران دریان ودرېد، لوهاریې راوغوښت او اتکړې یې راباندې نورې هم مضبوطې کړې، چې کله هغه له ما او زه له هغه څخه روان شوم بیا اتکړې وغورځېدي، خپل علماء یې راوغوښتل، هغوی له ما څخه وپوښتل: مور دې ژوندې ده؟ ما ورته وویل: هو. هغوی وویل: د مور دعا دې قبوله شوېده.

بیا یې راته وویل: چې الله دې رها کوي مونږ دې نه شو بندي کولی، د لارې توبنه یې هم راکړه او کور ته یې راواستولم^(۱).



□ ۲۰ - په ښه ملگرتوب کې د سلفو صالحينو د کردار نمونې □

● خطیب وایي ما ته عمر بن ابراهیم او ابو محمد الخلال، هغوی ته اسمعیل بن محمد بن اسمعیل الکاتب، هغه ته احمد بن الحسن المقرئ، هغه ته عبدالله بن احمد الدورقي، هغه ته محمد، هغه ته خپل پلار علي بن الحسن بن شقیق ویلي و چې کله به د حج میاشتې راغلې د (مَرَوْ) خلک به عبدالله بن مبارک ته راغونډ شول چې مونږ حج ته ستا په ملتیا کې ځو، هغه به ورته وویل: د حج لپاره تیارې کړې نفقې (خرچه) راوړئ او ما ته یې وسپارئ، له ټولو څخه به یې نفقې واخستې په صندوق کې به یې سمبال او قلف به یې ورته ولگو، له مرو څخه تر بغداد پورې به یې ورله سورلی په کرایه واخسته، او تر بغداده پورې به یې پرې خرچه نفقه کوله، خوندور خواړه او حلواګانې به یې پرې خوړې، بیا به یې له بغداد څخه په ښایسته ډولې کالیو کې وویستل تردې چې مدینې ته به ورسېدل، هر ملګري ته به یې وویل: بچو مو در څخه څه غوښتي دي چې له مدینې څخه یې ورته یوسی؟ هغوی به وویل: دا او دا... هر چا له به یې فرمائشي شیان واخستل او بیا به یې مکې ته بوتلل، د حج د مراسمو له ادا وروسته به یې هر یو ته وویل: بچو درته څه ویلي دي چې له مکې څخه ورله څه واخلي؟ هغوی به وویل: دا او دا... هر چا له به یې د مکې فرمايشي

شيان ويلورل، بيا به يې له مکې څخه وويستل او تر مرو پورې به يې پرې خرجه نفقه کوله، مرو ته په رسېدو به يې د هغوی کورونه او دروازې په چونه سپينې کړې او درې ورځې وروسته به يې ټول راغونډ او خوراک به يې ورله تيار کړ، او هر چا ته به يې نوي پوښاکونه ورکړل، له خوراک څښاک او خوشحالو وروسته به يې هغه صندوق بېرته کړ چې د دوی ورکړې نفقات به يې پکې ايښې وو، هريو ته به يې د خپلې نفقې کڅوړه چې نوم به يې پرې ليکلی و بېرته ورکړه^(۱).

● زید د خپل پلار اسلم^(۲) څخه روايت کوي چې ابن عمر رضي الله عنهما راته يوه ورځ وويل: ابو خالد! امير المؤمنين ولې ستاسره ډېر زيات يو ځای کيږي او ستا پرته سفر هم نه کوي، لږ د هغه په حالاتو مې خبر کړه! ما ورته وويل: د نورو خلکو پرته ځان لپاره سيوري هم غوره نه گڼي، د سفر په مهال به يې زمونږ او د ځان لپاره پخپله ټولې سورلۍ چمتو کولې، يوه ورځ يې زمونږ سورلۍ چمتو کړې وې او خپله سورلۍ يې تياروله او دا شعرونه يې ويل:

لَا يَأْخُذُ اللَّيْلُ عَلَيْكَ بِالْهَمِّ ** وَالْبَسَنُ لَهُ الْقَمِيصَ وَ اعْتَمَ

(۱) سير أعلام النبلاء: (۸ / ۳۸۵ - ۳۸۶).

(۲) اسلم د عمر - رضي الله عنه - غلام و، او ابو خالد يې اسم کنیه وه .

وَكُنْ شَرِيكَ نَافِعٍ وَاسْلَمْ ** وَاخْدُمِ الْقَوْمَ حَتَّى تَخْدَمَ^(۱)

○ شپه په غم او تڪليف کې مه تېروه، قميص او پټکي ورته ووهه او په کار يې تېره کړه.

○ د نافع او اسلم سره ملګرتيا پاله، که غواړې ستا خدمت وشي نو د نورو خدمتونه کوه.

● مصعب بن احمد بن مصعب وايي: ابو محمد المروزي بغداد ته راغی او د مکې په لور روان و، ما غوښتل چې زه يې هم په سفر کې ملتيا وکړم، اجازه مې ترې وغوښته خو په دغه کال يې راته اجازت رانه کړ، په دوهم او دريم کال کې ورته بيا راغلم اجازه مې ورڅخه وغوښته راته يې وويل: ما سره به د سفر ملګرتيا کوي خو په دې شرط چې يو به د لارې امير وي او دوهم به يې هېڅ مخالفت نه کوي.

ما ورته وويل: بس ته مې امير يې، هغه وويل: نا بلکې ته امير شه، ما ورته وويل: ته راڅخه په عمر کې مشر يې بايد امير هم ته شې، هغه وويل: سمه ده خو مخالفت به مې نه کوي.

(۱) سير أعلام النبلاء: (٤ / ٩٩) . زه وایم: په عمر بن الخطاب رضي الله عنه دې الله پاک ډېر رحم وکړي چې د انډيوالانو په خدمت يې بسنه نه ده کړې، بلکې د غلامانو خدمت به يې هم کو، سره له دې چې غلامان خلک په سفر کې د خدمت لپاره کاروي .

ما ورته وويل: تياريم. دواړه سره ووتو، ښه خواړه به يې ماته راکول، چې ما به ورسره لږ تيل متول وکړ راته به يې ويل: ما درباندي شرط نه ولگولی چې مخالفت به نه کوي؟

زما او د هغه تر اخره پورې دغه چلند و، زما لپاره به يې ځان دومره تکليفو چې زه ورسره په ملگرتوب پښېمانه شوم چې ولې ورسره راتلم. په لاره کې باران ونيولو راته يې وويل: نزدې نښې ته ځان ورسوه^(۱)، د رسېدو سره سم يې راته وويل د کمرې (تيگې) په يخ کې کينه، هغه له ځان څخه خادر راتاو کړ او په ما باندې له بره سيوري شو، بيا مې ارمان وکړ چې کاشکې ورسره نه وی راغلی چې زما له کبله دومره په تکليف شو، الله دې پرې ورځميرې تر مکې پورې د هغه ما سره دغه چلند و^(۲).

● بلال بن سعد له يو سړي څخه روايت کوي چې عبدالله بن عامر التميمي يې په روم کې وليد چې په قچره به خپله او مهاجرين سره په وار وار سپرېدل، چې کله به غزا ته تلو د ځان لپاره به يې د دوستانو انتخاب کو، له انتخاب وروسته به يې پرې شرط ولگو چې زه به يې خدمت هم کوم، اذان به هم کوم،

(۱) دا نښې به د «ميل» په نوم د مسافرو لپاره د لارې نښې کېښودل شوې تر څو لاره خطا نه کړي او په ځانگړي توگه د مکې په لارو کې، يوه نښه به له بلې څخه د سترگو دديد په اندازه لرې وه.

(۲) صفة الصفوة: (۴ / ۱۴۸ - ۱۴۹).

او خپل شتمني به پرې هم خرچه کوم^(۱).



(۱) سير أعلام النبلاء: (٤ / ١٧) .

□ ۲۱ - د خلکو حقونه او د سلفو ذمه واري □

● واقدی وايي: ما ته ابوبکر بن ابی سَبرَة، هغه ته عبدالمجید بن سُهيل، هغه ته عوف بن الحارث ویلي و چې ما له عائشې رضی اللہ تعالیٰ عنہا نه واورېدل: کله چې ام حبیبه وفات کېده زه یې وغوښتم او راته یې وویل: د بنتوب له نگاهه چې زما او ستا ترمنځ هر څه و، الله دې ما او تا ته بښنه وکړي، ما ورته وویل: الله دې درته بښنه وکړي او الله دې ورڅخه پاکه او صفا کړه، هغې وویل: الله دې خوشحاله کړه چې زه دې دومره خوشحاله کړم، بیا یې ام سلمه پسې استازي ولیږدو هغه ته یې هم دغسې وویل^(۱).

● لیث بن سعد او نور وايي: یو سړي عبدالله بن عمر رضی اللہ تعالیٰ عنہما ته لیک واستو چې ټول علم راته ولیکه، هغه ورته وویل: علم ډېر زیات دی خو که کولی شې چې د الله سره په داسې حالت کې ملاقات وکړې چې شادي د مسلمانانو له وینو څخه سپکه وي، د هغوی له شتمنیو څخه دې خپته خالي وي، د هغوی له عزت او ابرو دې ژبه خوندي وي، او د مسلمانانو سره هېڅ مخالفت ونه لرې نو دغه وکړه^(۲).

(۱) سیر أعلام النبلاء: (۲ / ۲۲۳).

(۲) سیر أعلام النبلاء: (۳ / ۲۲۲).

● عمر بن ذروايي: ما ته عطاء بن ابي رباح، هغه ته د عمر بن عبدالعزيز بي فاطمې ويلي و چې يوه ورځ عمر بن عبدالعزيز ته ورغلم پخپل لمونځ ځای کې ناست و، لاس يې په مخ اېښی او اوښکې يې روانې وې، ما ورته وويل: امير المؤمنين! څه چل شوی دی؟ هغه راته وويل: ای فاطمې! د محمد ﷺ د ټول امت ذمه واري مې په غاړه اخستې ده، اوس د وږي حال ته، د بې پوښتنې ناجوړه حال ته، هغو خلکو ته چې په تن لوڅ دي، هغه مظلوم ته چې د استبداد له لارې چا د ځان تابع کړی وي، هغو مسافرو ته چې خلکوي ا خپلو حاجتونو حصار کړي وي، د ځمکې په گوډ گوډ کې د ډېر عمر او د ډېر اولاد خلکو ته سوچ يورم چې الله رب العلمين به يې رانه پوښتنه کوي، او نبي کریم ﷺ به هم راسره په دې خبرې اترې کوي، ويره راسره پيدا شوه چې کېدای شي په دلائلو ثابت ونه شم درېدلای، په ځان ورځمېدم او په ژړا شوم.

● موسي بن عقبه وايي: عياض بن غنم چې کله گورنر وگمارل شو، کورني غړي يې راغلل او د خپلولی پاللو غوښتنه يې وکړه، هغه ورسره په ډېره مينه او خوشحالی مخامخ شو، عزت او اکرام يې ورله وکړ، څه ورځې وروسته يې

ورته ياده کړه چې د ستونزو سره مخ دي او د خپلولۍ پاللو امېد لري. راغلي کورني غړي پنځه نفره وو، هر يو ته يې لس لس ديناره ورکړل، دوی ورڅخه ناراضه شول او بېرته يې لس لس ديناره ورکړل، بدې خبرې يې هم وړيسې وکړې، هغه ورته وويل: ای کاکا زامنو! ستاسو د خپلولۍ، حقوقو او له مشقت برداشت څخه انکار نه کوم، خو تاسو ته چې ما څه درکړل دا مې خپل غلام او نور هغه شيان که څه هم زه ورته اړين وم خو ما خرڅ کړل او تاسو ته مې دغه څه درکړل، نور ما معذور وگنئ.

هغوی ورته وويل: کله دې هم معذور نه بولو، د پوره نيم شام والي يې، او خپلو خپلوانو ته دومره څه نه شې ورکولی چې کور ته پرې ورسېږي؟ هغه ورته وويل: تاسو څه وايئ چې د الله څخه مال غلا کړم؟ لوړه په رب لايزال چې که په منع اړه او دوه پرچه شم، له دې څخه راته غوره دي چې يوه انه غلا کړم او يا له حد څخه تجاوز وکړم.

هغوی ورته وويل: ته مو پخپلې شتمنې کې معذور وگڼلې خو دومره وکړه چې مونږ هم په کارونه وگماره تر څو د خلکو په څېر مسؤليتونه ادا کړو، او د هغوی په څېر راته گټه هم ورسېږي، نور تا ته ښه معلوم يو چې د ظلم او استبداد اراده نه لرو، هغه ورته وويل: په خبر ښيکړې ډېر ښه پوهېږم چونکه تاسو زما رشته دار ياست که عمر **رضي الله عنه** ته خبر ورسېږي چې خپلوان يې په

دندو ګمارلي دي شايد ډېر مې ورتي، خلکو ورته وويل: ابو عبیده چې ته په دنده وګمارلې نو ته د هغه رشته دار نه وې؟ او عمر ترې ښه خبر دی او ورسره یې ته منلی یې؟ خو که ته مونږ په دندو وګمارې شايد درسره یې ومني. هغه ورته وويل: زه عمر ته د ابو عبیده په څیر رتبه او مکانت نه لرم. خپل خپلوان ترې په داسې حالت کې ولاړ چې ترې نارضا وو^(۱).

● سلیمان التیمی روایت کوي چې احنف وایي: تاسو ته زه خپل درې خویونه د پند لپاره دیاد وړ بولم: له بلنې پرته کله هم د شاهانو درګاونو ته نه یم تللی، چې دوو کسانو خپله نه یم شریک کړی کله یې هم په خبرو کې نه یم ورننوتی، او چې د مجلس څخه مې ناست څوک لاړ شي ما کله هم په بد صفت نه دي یاد کړي^(۲).

● احنف وایي: ما سره چې څوک جنگ جګړه کوي زه په دریو کارونو عمل کوم: که رتبه کې راڅخه لوی وي زه یې مزید عزت هم وکړم، که رتبه کې راڅخه لاندې وي، نو د ځان قدر وکړم هېڅ ورته نه وایم، او که په رتبه کې راسره یو څېر وي پېرزو پرې وکړم هېڅ هم ورته نه وایم.

(۱) صفة الصفوة: (۱ / ۶۶۹ - ۶۷۰) .

(۲) سیر أعلام النبلاء: (۴ / ۹۲) .

بيا وايي: زه صبرناک نه یم، خو په زوره صبر کوم^(۱).

● اصمعي وايي: ما ته معتمر بن حيان، هغه ته هشام بن عقبه د ذي الرمة ورور ويلي و چې احنف بن قيس مې وليد چې د يو قوم مړي په پيښه کې يې منځگرتوب کو، د پيښې اړوند يې د خپلو خبرو په ترڅ کې وويل: پرېکړه تاسو پخپله وکړئ. هغوی وويل: مونږ دوه ديتونه غواړو، هغه ورته وويل: چې ستاسو خوښه وي ډېره ښه ده. خلک خاموش شول، بيا ورته هغه وويل: تاسو چې څه غواړئ زه يې درکوم خو د الله پاک پرېکړه يو ديت دی دوه ديتونه نه دي، نبي ﷺ هم په يو ديت فيصله کړېده، او تر اوسمهال عرب هم يو ديت ورکوي او هم يې اخلي، که نن تاسو دوه ديتونه غواړئ سبا به له تاسو څخه دوه ديتونه واخستل شي، سره له دې چې په دې کار خلک هم نه دي خوشحاله، هغوی ورته وويل: سمه ده يو ديت راکړه^(۲).



□ ۲۲ - د خلکو له تېروتنو څخه د سلفو صالحينو پټ سترگي □

(۱) سير أعلام النبلاء: (۹۲ / ۴).

(۲) سير أعلام النبلاء: (۹۳ / ۴).

● عقيل وايي ما ته معمر، هغه ته زهري، هغه ته عروة ويل و چې مسور بن
مخرمة معاويه رضی اللہ عنہ ته ولاړ، هغه ورله غوښتنې پوره کړې او بيا يې ځانته کړ،
ورته يې وويل: اى مسوره! ته ولې په امامانو باندې بد وايې؟

مسور: د احسان له مخې دغې خبرو نه تېر شه.

معاوية: نا، لوړه په رب لايزال چې ته په ما کوم تورونه لگوي هرومرو به يې
راته راڅرگندوي.

مسور وايي: ما چې پرې کوم تورونه لگولي وو ټول مې ورته وويل.

معاوية: زه له گناهونو څخه ځان پاک نه بولم خو مسوره! مونږ چې د عامې
خبر ښېگړې څومره کارونه کوو، کوم يو دې په ياد دى او کنه؟ سره له دې
چې حسنات يو په لسه حسايبږي، د خفگان مقام دى چې گناهونه مې په ياد
لرې خو ولې له ښېگړو څخه مې سترگې پټوې؟

مسور: ما ته يواځې ستا د گناهونه پټه ده.

معاوية: مونږ خو پخپلو هغې گناهونو چې مونږ کړيدي الله تعالى ته پرې
اعتراف کوو، خو مسوره! ته داسې گناه لرې که درته ونه ښل شي دهلاکت
سبب به دې گرځي؟

مسور: هو ولې نه.

معاوية: ته په ما څه بهترې لرې چې ته د گناه د بخشش امېد ساتې او زه دې

نه ساتم؟ لوړه په رب لايزال چې ته به دومره د خبر کارونه نه کوي لکه زه چې يې کوم، او زما دې په الله قسم وي چې کله هم د الله پاک او د بل چا د رضا دوه کارونه مې مخې ته راغلي دي، نور مې پرېښي دي او د الله کار مې ځان له غوره کړی دی، او زه د داسې دين معتقد يم چې هم پکې نېک عملونه قبلېږي او هم پکې پر نېکو عملونو ښې بدلې ورکول کېږي، که څه هم پکې د گناه بدله ورکول کېږي خو الله پاک پکې د خپلې مرضی له مخې گڼ شمېر خلکو ته ښېښې هم کوي.

مسور وايي: په دليلونو يې راڅخه جنگ وگټو. عروة وايي: د مسور په شتون کې چې به کله هم معاوية رضي الله عنه ياد شو هغه به ورته دعا کوله ^(۱).

● ميمون بن مهران وايي: له ابن عباس څخه مې واورېدل: ما پسې چې کله هم مسلمان ورور بدې خبرې کړې وي مگر زه ورته په دريو کې په يوه درجه گورم: که راڅخه مشر وي قدر او احترام يې کوم، که همزولي مې وي په ښښه يې ونازوم، او که راڅخه کشر وي د بدو خبرو يې پروا نه ساتم، دغه مې اخلاق دي که د چا بدې شم د الله ځمکه پرانښه ده ^(۲).

● حميد الطويل له ابو قلابه څخه روايت کوي چې کله درته د خپل ورور

(۱) سير أعلام النبلاء: (۳ / ۱۰۰ - ۱۰۱).

(۲) صفة الصفوة: (۱ / ۷۰۴).

ځښې بد دروړسېدل په يوه طريقه يې معذور ګڼه، که هېڅ عذر دې ورله پېدا نه کړله ځان سره دومره ووايه چې هغه شايد داسې عذر ولري چې ما ته يې معلومات نه وي.^(۱)

● رجاء بن حيوة وايي: د هغه چا دوستان کم وي چې بې عيبه وروڼه غواړي، که څوک هميشه لپاره د ملګري نه اخلاص غواړي د تل لپاره به خپه وي، څوک چې خپل وروڼه په هرې ګناه رتي دښمنان به يې زيات شي.^(۲)

● ابو يعقوب المدني وايي: د حسن بن حسن او د علي بن الحسين تر منځ لږه خوا بدي منځ ته راغله، حسن بن حسن علي بن الحسين ته راغی او هغه له ملګرو سره په مسجد کې ناست و، سمې خبرې يې ورته وکړې، خو علي خاموش او غلی ناست و، حسن له مجلس څخه ولاړ د شپې له مخې ورته علي کور ته راغی او دروازه يې وتکوله، حسن ورته راووت، علي ورته وويل: ورور جانه! که ته پخپلو خبرو کې رښتني يې الله پاک دې ما وښيي، او که دروغجن يې الله دې درته بخشش وکړي، السلام عليكم... او بېرته ترې راستون شو، حسن ورپسې شاته راروان وو او ژړل يې، او ورته يې وويل: له

(۱) صفة الصفوة: (۳ / ۲۳۸) .

(۲) سير أعلام النبلاء: (۴ / ۵۵۸) .

دېنه وروسته به ستا مخالفت نه کوم، علي ورته وويل: تا چې ما ته څه ويلي دي ټول مې درته بښلي دي.^(۱)

● د سفیان بن عیینة نه روایت دی چې سعید بن المسیب ويلي دي: دنیا حقیر ده او هر حقیر ته میلان لري، او هغه څوک ډېر غټ بې وقوف دی چې له حق جوړېدو پرته دنیا واخلي، یا د ناروا لارې څخه یې لاس ته راوړي، او په ورځای کې یې استعمال نه کړي.^(۲)

● د قتادة بن دعامة السدوسي په ترجمه کې امام ذهبي وايي: په کوم ځای کې چې پې سماع ثابته شي د علماوو په اجماع حجت دی خو په تدلیس مشهور دی، په عقیده کې قدری و، الله دې د ټولو سالمه ساتنه وکړي، خو د دې باوجود په رښتنولۍ، عدالت، حفظ کې هېڅ شک او شبهه نه لري، دا او د دې په څېر هغه علماء چې د الله د رضا او تنزیه په خاطر ترې بدعتونه شوي دي معذور وگڼئ، الله پاک پخپلو بندگانو ډېر رحم او مهرباني کونکی دی، د الله پاک څخه څوک د ولې پوښتنه نه شي کولی، او بیا د علم او معرفت داسې هستې چې نیکي یې هم ډېره وي، د حق لټونوال وي، د پراخه علم څښتن وي، ذکاوت یې هر چا ته معلوم وي، زهد او پرهیزگاري یې له چا څخه پټه نه وي،

(۱) صفة الصفوة: (۲ / ۹۴) .

(۲) صفة الصفوة: (۲ / ۸۱) .

نزدې ده چې گناهونه يې معاف شي خو مونږ يې گمراه او بې لارې نه بولو، او نه يې محاسن هيره وو، دومره ده چې په تيروتنو او بدعتونو کې يې پېروي نه کوو، اميد ساتو چې توبه به يې ويستلي وي ^(۱).

● علي بن المدينې وايي ما له سفیان ثوري څخه واورېدل چې ابن عیاش المَنْتَوَف به عمر بن ذرت ته ډېرې ردې بدې او سپکې سپورې ويلې، يوه ورځ ورسره عمر مخامخ شو او ورته يې وويل: دومره ډېرې ستغې سپورې مه وايه د جوړ جاري لپاره هم ځای پرېږده، زمونږ له کبله چې څوک د الله عصيان کوي دومره ورسره اوږه نه وړولکه څومره چې مونږ د الله د رضا لپاره د هغه خبره منو ^(۲).

● عبدالن بن عثمان د عبدالله بن مبارک نه روايت کوي هغه وايي: د انسان په بدو کارونو چې کله نیک کارونه ډېر وي بايد بد کارونه يې خلک ياد نه کړي، او که بد کارونه يې له ښو څخه زيات وي نو محاسن دې ور له څوک نه يادوي ^(۳).

● یونس صَدَفِي وايي: له شافعي څخه مې څوک هونيار و نه ليد، يوه ورځ

(۱) سير أعلام النبلاء: (۲۷۱ / ۵) .

(۲) سير أعلام النبلاء: (۳۸۸ / ۶ - ۳۸۹) .

(۳) سير أعلام النبلاء: (۳۹۸ / ۸) .

مې ورسره په مسله کې مناظره راغله او بيا سره جلا جلا شول، وروسته راسره بيا مخامخ شو او له لاس څخه يې ونيولم، راته يې وويل: ايا ښه نه ده چې وروڼه وروڼه شو، اگر که په مسله کې سره اختلاف هم ولرو؟^(۱)

● یونس بن عبدالاعلی وايي: ما ته شافعي وويل: یونسه! که له کوم دوست څخه درته بد دروړسیري په چټکه ورسره دوستانه مه پرېږده او مه ورسره دښمنې کوه ورنه یقین به دې په شک بدل کړي، نا بلکې لیدل کتل ورسره کوه او ورته ووايه: ستا له لورې راته داسې داسې بدې خبرې راوړسېدې، خو پام چې د چا نوم ورته وانه اخلې، که هغه انکار وکړ چې ما نه دي ویلي، ډېرې خبرې نه بلکې دومره ورته ووايه: ته له هغه څخه رښتونې یې، او که اعتراف یې وکړ چې ما ویلي دي او عذر یې درته وړاندې کړ نو عذر یې قبول کړه، او که عذر دې نه قبلو دومره ورته ووايه: زما اړوند ستا موخه څه وه؟ که څه عذر یې درته وړاندې کړ نو عذر ترې قبول کړه، او که د عذر بله کوم لاره تا هم ونه لېده، ووايه چې دامې د ملګري تیروتنه ده، بیا دې خپله خوښه ده که له تجاوز پرته ترې بدله اخلئ او که عفو او بخشش ورته کوی، خو بخشش کول تقوا ته ډېر نږدې دي، الله پاک فرمایي: **وَجَزَاءُ سَيِّئَةٍ سَيِّئَةٌ**

(۱) سیر أعلام النبلاء: (۱۰ / ۱۶) .

مثلهَا فَمَنْ عَفَا وَأَصْلَحَ فَأَجْرُهُ عَلَى اللَّهِ] ^(۱).

ژباړه: د بدۍ بدله بدې ده، خو که څوک درگزي او بخشش چاته وکړي نو نیکه بدله یې په الله ده.

خو که نفس دې ترې د بدلې خواهش درلود ځان ته د ملګري مخکني احسانات راياد کړه، او د دې بدو په بدله کې ورسره په بخشش احسان وکړه، پر يوې بدۍ يې تېرې ټولې نېکۍ مه هېروه ځکه دېته ظلم ويل کېږي. اى يونسه! ملګرى دې له لاسه کلک ونيسه، د ملګري پيدا کول گران او پرېښودل يې اسان دي ^(۲).

● د اندلس باچا الناصر لدين الله په ترجمه کې امام ذهبي وايي: د هغه ترجمه مې ورله د نیکه په بحث کې ذکر کړېده خو د ځينو فايدو په خاطر يې تکراروم چې په جهاد کې مشرتابه کله هم لوړ موراله وي، د ستونزو مشکلاتو سره مخامخ کېږي، خواجر او ثواب به ورته الله پاک ورکوي، خو دا چې مشرتابه د جهاد نوم مړ کړي، په خلکو د استبداد لري پيل کړي، خزاني بربادې کړي، ډېر زړه يې الله پاک ونيسي ^(۳).

(۱) سورت شوری: (۴۰) .

(۲) صفة الصفوة: (۲ / ۲۵۲ - ۲۵۳).

(۳) سیر أعلام النبلاء: (۱۵ / ۵۶۴) .

● ابوالربيع محمد بن الفضل بلخي د ابوبکر محمد بن مَهْرَوِيَه الرازي نه، هغه يې د علي بن الحسين بن الجنيد نه، هغه يې د يحيي بن معين نه روايت کوي چې: مونږ په داسې خلکو تورونه لگوو چې کېدای شي چې له دوه سوه کلنو څخه هم زيات هغوی په جنت کې په خپلو بنگلو کې وي. ذهبي وايي: زه وایم: شايد سل کاله به يې ياد کړي وي ځکه چې د يحيي په دور حيات کې دوه سوه کاله نه و تېر شوي.

ابن مهرويه وايي: د عبدالرحمن بن ابي حاتم خواته ورغلم او هغه خلکو ته د «الجرح والتعديل» کتاب لوستو، ما ورته دا حکايه واوروله ويې ژړل او لاسونه يې په رېږدو شول، کتاب هم ورڅخه ولويد، ژړا يې مسلسل شوه، او د بيا تکرار مطالبه به يې راڅخه کوله.

ذهبي وايي: زه وایم: هغه له عاقبت څخه ويره احساسوله، ورنه په کمزورو راويانو کې د ناقد نيوکه د اسلامي دين بشپړه خیر خواهي او سنت څخه پوره دفاع ده^(۱).

● د محمد بن احمد بن يحيي العثماني په ترجمه کې امام ذهبي وايي: د معتزله، شيعگانو، حنبله، اشاعره، مرجئه، جهميه او د کراميه په غلاتو او انتهاپسندو

(۱) سير أعلام النبلاء: (۱۳ / ۶۶۸) .

دنيا ډکه ده، په دوی کې علماء، عابدان او ډېر څيرکه خلک وو، د موحدينو لپاره د الله پاک څخه د مغفرت او بخشش سوال کوو، او بدعتونو او هواپرستۍ يې څخه د الله پاک پورې پناه غواړو، د اهل السنه سره مو مينه او محبت دی، د عالم سره هم د هغه د بنو صفتونو او اسلامي پروکاری له کبله مينه او محبت لرو، د تاويل له مخې يې بدعت نه خوښوو، خو بيا هم ډېر محاسن يې د باور وړ دي^(۱).



(۱) سير أعلام النبلاء: (۲۰ / ۴۵ - ۴۶).

□ ۲۳ - سلف صالحين او د علماوو د ادب خيال ساتل □

● ابو وائل وايي: عبدالله بن مسعود رضي الله عنه يو سپری وليد چې پېنځې يې خپو کې لاندې رابښکي، ورته يې وويل: پرتوگ دې پورته کړه، هغه ورته وويل: ته دې هم پرتوگ پورته کړه، عبدالله بن مسعود رضي الله عنه ورته وويل: زه د خلکو امامتي کوم او خپې مې ډېرې نرۍ دي.

دا خبرې عمر رضي الله عنه ته ورسېدې، سپری يې راوغوښت او ورته يې وويل: ايا ته د عبدالله بن مسعود رضي الله عنه خبره نه منې؟^(۱)

● محمد بن عمرو دابوسلمه څخه روايت کوي چې عبدالله بن عباس رضي الله عنه زید بن ثابت رضي الله عنه ته وپاڅېد او د سورلی واکې يې ورله ونيولې، هغه ورته وويل: اى د رسول چچازاده! غاړې ته شه، هغه ورته وويل: مونډ د علماوو او مشرانو ادب داسې کوو.^(۲)

● ابراهيم بن اسحاق الحري وايي: عطاء بن ابي رباح له رنگ څخه تور او په مکه کې د بنځې غلام و، پوزه يې هم د لوبيا (کلول) په څېر وه، د حج په موسم کې سليمان بن عبدالملک له دوو زامنو سره راغی او ورته کښېناستل،

(۱) سير أعلام النبلاء: (۱/ ۴۹۱ - ۴۹۲).

(۲) سير أعلام النبلاء: (۲/ ۴۳۷).

چې کله له لمونځ څخه اوزگار شو مخ يې ورته واړو او د حج متعلق ټولې پوښتنې يې ورله ځواب کړې، سليمان بن عبدالملک خپلو بچو ته وويل: پاڅئ. بيا يې ورته وويل: د علم په زده کړه کې مه ستومانه کېږئ، تاسو وليدل چې شاهان علماووته څومره ذليله دي؟ د دې تور غلام تر مخې به مې خپل دا ذلت هير نه شي^(۱).

● عمر بن مدرک د قاسم بن عبدالرحمن نه، هغه د اشعث بن شعبه مصيصي نه روايت کوي چې رشيد (رقې) ته راغی، عبدالله بن مبارک ته خلک راغونډ شول، د گنې گونې له کبله گرد غبار پورته شو، د لرگيو څخه جوړ قصر نه د هارون الرشيد يوه وينځه چې بچی يې ترې هم پيدا شوی و، رانېکاره شوه ويې پوښتل چې دا گنې گونې د څه شي ده؟ چا ورته وويل: له خراسان څخه عبدالله بن مبارک په نوم لوی عالم راغلی دی، هغې وويل: دې ته باچاهي ويل کيږي، د هارون څه باچاهي ده چې پوليس ورته خلک په جبر زوره راولي^(۲).

● رُسته وايي: ما د عبدالرحمن بن مهدي څخه واوريدل: مخکي چې به څوک له ځان څخه د باندې عالم سره مخ شول ورځ به يې غنيمت گڼله، او که په

(۱) صفة الصفوة: (۲ / ۲۱۲).

(۲) سير أعلام النبلاء: (۸ / ۳۸۶).

علم کې به ورسره مساوي و، نو ورسره مذاکره به یې کوله او مزید څه به یې ترې یاد کړل، او که علمي درجه کې به ترې څوک کم و، تواضع به یې ورسره کوله او علم به یې ورته ښوده، هغه څوک امام نه دی چې یواځې په خپلو مسموعاتو بسنه کوي، او نه هغه څوک امام دی چې یواځې له هر چا څخه روایت کوي، او نه هغه څوک امام بللی شي چې شاذ روایتونه لري، او یا صرف هر څه یادوي^(۱).

● د ابراهیم الحری متعلق ابن بشکوال وایي: د ابن عتّاب له کتاب څخه مې نقل کړي چې ابراهیم ډېر نېک، صالح او عالم انسان و، خبر شو چې ځېنې خلک یې د احمد بن حنبل څخه غوره ګڼي، د هغه خلکو څخه یې پوښتنه وکړه چې په تفضیل یې قایل وو نو هغوی اقرار وکړ، ورته یې وویل: تاسوله ما سره ډېر ظلم وکړ چې په داسې سړي مو غوره کړم چې زه ورسره بیخي ورته والی نه لرم، په هېڅ حالت کې هم هغه ته نه شم رسېدی، لوړه په رب لا یزال چې له دې وروسته به درته هېڅ علم ونه ښایم، چې له نن وروسته ما ته نور رانه شی^(۲).



(۱) سیر أعلام النبلاء: (۴۰ / ۴۵ - ۴۶).

(۲) سیر أعلام النبلاء: (۱۳ / ۳۶۴).

□ ۲۴ - سلف صالحين او د خبرو ادبونه □

● ميمون بن مهران وايي: يو چا سلمان فارسي ^{رضي الله عنه} ته وويل: ما ته وصيت وکړه، هغه ورته وويل: ډېرې خبرې مه کوه، هغه ورته وويل: څوک چې له خلکو سره ژوند کوي له خلکو سره يې خبرې نه کول ناشوني دي، هغه وويل: که هرومرو خبرې کوې نو حق خبرې وايه او يا هم خاموش کېنه. سړي وويل: لږ نصيحت راته نور وکړه. هغه ورته وويل: غصه مه کوه. سړي ورته وويل: غصه مې په قابو کې نه شم راوستلی. هغه ورته وويل: که غصه کوې نو لاس او ژبه دې قابو کړه. سړي ورته وويل: لږ نصيحت راته نور هم وکړه. هغه ورته وويل: د خلکو ناستې پاستې نه ډډه وکړه. سړي ورته وويل: چې له خلکو سره مې ژوند دی څنگه به ورسره راشه درشه پرېږدم؟ هغه ورته وويل: که هرومرو ورسره کېنې رښتيا خبرې به کوې او امانت به وړ سړي ته سپارې^(۱).

● معاذ بن سعيد وايي: له عطاء بن ابي رباح سره په مجلس کې ناست وو، يو سړي خبرې کولې بل پکې راودانگلې، عطاء وويل: سبحان الله! دا کوم اخلاق دي؟ دا څه ډول عادت دی؟ زه په ځېنو وختونو کې د يو چا خبرې ته

(۱) صفة الصفوة: (۱/ ۵۹۹).

دومره څيريم چې هغه په دې ويوهوم چې ما ته يې معلومات نشته او له هغه نه راته ښه پته وي.^(۱)

● عثمان بن اسود وايي: ما عطاء ته وويل: که څوک پر يو مجلس تېر شي او خلک ورپسې خبرې وکړي، ايا په دې خبرو يې خبرولى شي؟ هغه وويل: نا، د مجلس خبرې امانت دي.^(۲)

● خلف بن تميم وايي: ما ته عبدالله بن محمد د اوزاعي نه روايت کړل چې مونږ ته عمر بن عبدالعزيز ليک راواستو خوزما او مکحول پرته نور هېڅ چا ته نه و ياد، پکې ليکلي يې و: اما بعد: څوک چې ځان ته مرگ ډېر يادوي په لږه دنيا به خوشحاله شي، او څوک چې خپلې خبرې په ځان ليکل شوي عملونه بولي نو له خبر پرته نور څه نه وايي. والسلام.^(۳)

● يعلي بن عبيد وايي: مونږ محمد بن سوقه ته ولاړو، هغه راته وويل: ما ته يوې خبرې ډېره گټه رارسولې ده تاسو ته يې هم کوم: ما ته عطاء بن ابي رباح وويل: زما وراړه! د مخکنو خلکو به يې ځايه خبرې ډېر بدې شوې، د قرانکريم له تلاوت، په ښو کارونو امر او له بدو څخه منعه، يا الله پاک ته

(۱) صفة الصفوة: (۲ / ۲۱۴) .

(۲) صفة الصفوة (۲ / ۲۱۴) .

(۳) سير أعلام النبلاء: (۵ / ۱۳۳) .

خپل د ژوند مشکلات وړاندې کولو پرته به هغوی ته د خبرو وخت په لاس نه ورتو، ایا له دې څخه منکر یاست چې تاسو سره معزې د لیک والا دوه ملائک نشته؟ یو ښې طرف او بل کینې اړخ ته او د انسان هر قول او عمل لیکي، په تاسو کې چاته شرم نه ودرېږي چې ټول ورځ په خپله عمل نامه کې له دین او د دنیا د زندګۍ اړینو شیانو پرته بېهوده او فضول نور شیان لیکي؟^(۱)

● فیض بن وثیق وایي له فضیل څخه مې واورېدل: له ځان څخه محدث، قارئ، او متکلم مه جوړوه، که بلاغت ولرې، خلک به وایي: ډېر بلیغ دی، خوندورې خبرې کوي، مزه ناک اواز لري، دا خبرې به دې په ځان خوښۍ کې راولي او به پرسیږې، که په خبرو کې دې بلاغت، مزه او خوند نه وي، خلک به درېسې خبرې کوي چې ښه ادا نه شي کولی، اواز کې یې خوند نشته، داسې خبرې به دې خفه کوي او ریاء کار به درنه جوړ کړي، او که هسې دي خبرې شروع کړې او د چا ښو او بدو پروا دې ونه کړه بیا خبرې کوه پروا نشته^(۲).

● له فضیل بن عیاض څخه ویونېتل شول: زهد څه ته وایي؟ هغه وویل: قناعت ته.

(۱) صفة الصفوة: (۲ / ۲۱۳) .

(۲) سیر أعلام النبلاء: (۸ / ۴۳۳) .

پوښتنه ورځخه وشوه چې وَرَع څه ته وايي؟ هغه وويل: له حرامو څخه ځان ژغورلو ته.

پوښتنه ورځخه وشوه: عبادت څه ته وايي؟ هغه وويل: د فرائضو ادا کولو ته. پوښتنه ورځخه وشوه: تواضع څه ته وايي؟ هغه وويل: د حق منلو ته. بيا يې وويل: تر هر څه گرانه وَرَع د ژبې ورع ده.

امام ذهبي وايي: فضيل بن عياض دغسې هستې وه، انسان هله حلال خور وي چې په خوراک، څښاک، پوښاک، راشه درشه، که چا خبرې کولې او څوک پرې راغي نو يا خو کونښن کوي چې پاتې هم رښتيا ووايي خو ويلې يې نه شي، او يا رښتيا ووايي خو زيار باسې چې په ښه فصاحت خبره وکړي ترڅو د فصاحت صفتونه يې وشي، ستر هدف يې دا وي چې تعظيم يې وشي، او يا د خبرو په ځای کې په دې خاطر خاموش شي چې خلک يې صفتونه وکړي، د دې ټول رنځونو علاج له خلکو څخه په ځانلوالي کې دی مگر دا چې په فرض لمنځ کې ورسره گډون وکړي^(۱).

● احمد بن الحواري وايي: عبدالله انطاكي راته وويل چې فضيل بن عياض او ثوري سره يو ځای شول، دواړو خپل منځ مذاکره وکړه نو سفيان په ژړا شو،

(۱) سير أعلام النبلاء: (۸ / ۴۳۶).

بيايي وويل: اميد دى چې دا غونډه مو له خيره ډكه وي. فضيل ورته وويل: ابو عبدالله! هسې نه دا غونډه مو په زيان تمامه نه شي. كه وگورو ما او تا دواړو د غونډې په اخره كې بنې خبرې وكړې، ماته هم ځان بڼه او تاته هم ځان بڼه ښكاره شو، سفيان بيا په ژړا شو او وويل: ايله دې ژوندى كړم، الله دې په ژوند كې خير او برکت واچوه^(۱).

● ابوبكر بن عياش وايي: سلامتيا د خاموشۍ بڼه فايده ده، د خاموشۍ همدومره خير بسنه كوي، د خبرو زيان شهرت دى، او د شهرت مصيبت د خبرو لپاره بس دى^(۲).

● عباية بن كليب وايي چې له ابن السماك نه مې واورېدل: د دواړو ژامو ترمنځ درينده ځناور دې سمبال كړه چې هر څوك دې مخې ته تير يږي هغه يې خوري.

په كورونو كې نه بلكې په قبرونو كې ترې هم خلك په امان نه دي، په قبرونو كې په مړو څه څه نه تير يږي او ته يې قبرونه راسپړې؟ په مسلمان ورور كې له خبرو څخه ځان د دريو خويونو له مخې قابو كړه:

① كېداى شي دغه بد صفت په تا كې هم وي، ستا په الله پاك څه گومان

(۱) سير أعلام النبلاء: (۸ / ۴۳۹).

(۲) سير أعلام النبلاء: (۸ / ۵۰۱).

دی چې کوم صفت په تا کې دی، خپل ځان نه او ورور پرې بد یادوي؟ الله ته به څه ځواب وایي؟

② ته چې دې ورور په کومو صفتونو یادوي کېدای شي له هغه نه په تا کې ډېروي، دا خو الله پاک تا ته نور لا پسې غصه کوي.

③ ته چې مسلمان ورور په کومو صفتونو یادوي ته به ترې الله بچ ساتلی بې، دا به د هغه نصیب وي چې هغه پرې اخته او ته ترې سالم بې، ایا ته نه دي اورېدلي چې [په ورور ورحمېره او د الله ثنا ووايه چې ته بې روغ ساتلې بې] (۱)

● بکر بن منیر وایي: له امام بخاري څخه مې واورېدل: امېد لرم، که د الله سره مې ملاقات وشي په غیبت به راسره حساب و نه کړي.

امام ذهبي وایي: الله دې پرې رحم وکړي دروسته خبره بې کړېده، د جرح او تعدیل کلام ته که بې څوک لږ څېر شي ورته به جوته شي چې د خلکو له مذمت نه بې ځان څنګه ژغورلی دی، په ډېره منصفانه توګه راوي کمزوری بولي، د راوي متعلق هغه زیاتره وایي: «منکر الحديث، سکتوا عنه، فيه نظر» او دېته ورته نور کلمات.. په ډېرو لږو ځایونو کې ویلي دي چې «کذاب، کان یضع الحديث».

تر دې چې هغه وايي: زه چې کله ووايم «**في حديثه نظر**» معنا به دا وي چې راوي په دروغو تورن او کمزوری دی، د «که د الله سره مې ملاقات وشي په غيبت به راسره حساب ونه کړي» خبرې مطلب يې دا دی^(۱).

● سهل بن عبدالله التستري وايي: د (صديقينو) له خويونو څخه دا هم دي چې په الله قسمونه ډېر نه خوري، نه غيبتونه کوي، او نه يې په مجلس کې څوک غيبتونه کولی شي، ځانونه نه مروي، وعده خلافي هم نه کوي، او ټوکې ټکالي خوييځي نه کوي^(۲).



□ ۲۵ - د وخت خيال ساتلو کې د سلفو صالحينو نمونې^(۳) □

(۱) سير أعلام النبلاء: (۱۲ / ۴۳۹ - ۴۴۱).

(۲) سير أعلام النبلاء: (۱۳ / ۳۳۲).

(۳) په دې فصل کې هم د تېر په څېر خپل شرط په دې خاطر ماتوو چې د فصل اړوند ډېرې ښې خبرې مو په نورو کتابونو کې ترلاسه کړې چې په (سير أعلام النبلاء او صفة الصفوة) کې يې

● اعمش ته چا وويل چې عبدالله بن مسعود رضي الله عنه وايي: زه چې سپي پسې ملنډې ووهم، نو وپرېم چې هسې نه سپي رانه جوړ نه شي، او هغه سپي مې ډېر بدي راځي چې نه دنيوي روزگار لري او نه د آخرت په کارونو بوخت وي.^(۱)

● حسن بصري رضي الله عنه وايي: اى انسانه! ته ورځې (عمر) يې، چې ورځ لاړه شي ستا له بدن څخه هم ځېنې برخه ولاړه شي.^(۲)

● حسن بصري رضي الله عنه وايي: ما داسې خلک ليدلي دي چې له درهمو څخه پخپل عمر ډېر بخیلان وو.^(۳)

● حسن بصري رضي الله عنه خپلو شاگردانو ته له دنيا څخه په ځان ساتنې او آخرت ته په توجه کولو نصيحت کو، ورته يې وويل: پام کوه چې ختمېدونکي لږ شيان دې په ځان بوخت نه کړي، په ځان دومره انتظار مه وباسه ورنه عمر به دې ډېر زر وخوري، مرگ ته بيدار ووسه، او سبا سبا مه کوه، هېڅ پته نشته

شتون نه درلود، غوره مو وبللې ترڅو لوستوال يې له کتې او فابډې څخه بې برخې نه شي، له نورو کتابونو څخه مواخذ وکړ.

(۱) سير أعلام النبلاء: (۱/ ۴۹۶).

(۲) سير أعلام النبلاء: (۴/ ۵۸۵).

(۳) سرح السنة د بغوي ليکنه: (۱۴/ ۲۲۵).

چې ته به الله ته کله ورځي^(۱).

● د حسن بصري عليه السلام له هغو خورا ډولي کلماتو له جملې څخه چې عمر بن عبدالعزيز عليه السلام ته يې نصيحت ليکلي وپکې وايي: زه به درته د دنيا حقيقت وښايم: يو تېر وخت، بل راتلونکی وخت، او دريم هغه وخت چې ته پکې يې.

د تير شوي او راتلونکي وختونو څخه خو هېڅ مزه نه شي اخستې، او نه يې په ستونزو دردېږي، خو ته چې کوم گړۍ موجود يې په پراډ دې له جنت څخه راستنوي او اور ته دې بوځي، او که ځيرکه يې نو نې ورځ ستا ميلمنه ده او لږ څه وروسته در څخه روانه ده، که ښه دې وپالسه د نیکو اخلاقو گواهي به دې وکړي او وبه دې ستا يې، او که بده رويه دې ورسره وکړه او ښه دې و نه پالسه په سترگو کې به دې اوږي راوړي، دواړه ورځي د سکه ورونو مثال لري، که د يو ښه قدر او احترام وکړئ او دوهم ورور يې راشي او درته ووايي چې که ما سره دې ښه رويه وکړه زما ورور سره کړي نقصان به در څخه ورژيږي، که ته ځيرکه يې ما سره په احسان دې زما ورور ښي، ستا لپاره دا ښه فرصت او زرينه موقعه ده.

(۱) حلیۃ الأولیاء: (۲/ ۱۴۰).

او که د دوهم ورور سره يې هغه بده رویه وکړې چې د لومړي ورور سره دې ورله کړپوه، او دواړه درباندي بده گواهي ورکړي هلاک او برباد به شي.

پاتې عمر دومره ارزښتناک دی چې قيمت نلري، که دنيا ټوله راغونډه کړې د ژوند د يوې ورځې د قيمت سره سمون نه خوري، پاتې ورځې دې په تاوان او په لږو ټکو پېسو مه خرڅوه، کوم وختونه چې دې په لاس کې دي مړه خلک يې ډېر په تعظيم مني او ارمان يې کوي، که مړي ته فرضاً وويل شي چې له پېل څخه تر اخره ټوله دنيا اخلي او که د عمل لپاره ورته يوه ورځ درکړو؟ شک نشته چې ورځ به د تعظيم او پوره رغبت په ملتيا غوره کړي، او د ورځې په بدل کې به نور هېڅ غوره ونه کړي، بلکې که ټوله دنيا ورته د ورځ په بدل نه، د لږ وخت په بدل هم ورکول کيږي غوره به يې کړي، بلکې د کلمې د اندازې وخت به پرې غوره وبولي، ځان هوښيار کړه او د وخت قدر وپېژنه، کلمه ډېره تکرار کړه او د مرگ د جټکو په وخت کې له حسرتونو او ارمانونو څخه له وسه نه ځان وژغوره، زما د دې خبرو له دلائلو څخه مه بې خوفه کېږه، الله پاک دې مونږ او تاسو ته په دې نصيحت خير او گټه راوړسوي، او الله دې زمونږ د ژوند پايي نيکې او صالحه کړي، والسلام

عليک ورحمة الله وبرکاته^(۱).

● رقام وايي ما د عبدالرحمن [يعني ابن ابي حاتم] نه پوښتنه وکړه چې ولې دې د خپل پلار څخه روايتونه او پوښتنې ډېرې دي؟ هغه وويل: که هغه خواره هم خوړل، که روان به و، که قضاء حاجت ته به تلو، که کور ته د څه شي لپاره ننوته، زه به لگيا وم او اورول به مې ورته کول^(۲).

● امام رازي وايي د علي بن احمد خوارزمي نه مې واورېدل چې د عبدالرحمن بن ابي حاتم نه مې واورېدل: اووه مياشتې مو د ورځې په مصر کې له خوارو پرته له دې کبله تېرې کړې چې د شيوخو سره مو د درسو نوختونه تقسيم و، او د شپې له اړخه به مو نسخې سره کتلې چې تېروتي خونه يو.

يوه ورځ زه او ملگري مې استاذ ته راغلو نو خلک ورته وويل: هغه ناجوړه دی، په لاره کې مو کب (ماهی) وليد ډېر مو خوښ شو واماو اخستو، د کور ته رسېدو سره د بل استاذ درس شروع کېدو والا و د کب صفا کولو او پخولو ته جوړ نه شول، مونږ درس ته لاړو او په کب درې ورځې دغسې تېرې شوي نژدې و چې خراب شي نو ووم (کچه) مو وخوړو، دومره نه وزگاريدو چې

(۱) حلیۃ الأولیاء: (۲ / ۱۳۹). کتاب الحسن الی عمر بن عبدالعزیز: (۱۳۴).

(۲) سیر أعلام النبلاء: (۱۳ / ۲۵۱).

کب موپه اوبو کې ایشلي وی. بیا وایي: علم په راحت نه شي حاصلیدای ^(۱).
 ● قاسم بن عساکر وایي: چا راته وویل چې سُلیم بن ایوب به د ساه په
 اخستلو کې له ځان سره محاسبه کوله، له گټې اخستو پرته به یې وخت بیخي
 نه پرېښود، یا به یې لیکل کول، یا به یې درس ورکو، یا به یې لوستل کول، دا یې
 هم راته اړوند ویل شوي دي چې د قلم د جوړولو په وخت کې به یې هم ژبه
 خوځیده ^(۲).

● ابو الوفاء علي بن عقيل د خپل ځان باره کې وایي: راسره نه ښايې چې له
 ژوند څخه مې لږ وخت هم ضایع کړم، که ژبه مې له مذاکرې او سترگې مې
 د کتاب له ویلو ستړي راشي، پروت یم او سوچ مې په کار اچولی وي،
 راپاڅېدلی لا نه یم او یو څه لیکل مې ذهن ته راغلي وي، زه په اتیا کلنۍ کې د
 علم دومره شوق لرم چې په شل کلنۍ کې به مې لا دومره نه وي لرلی ^(۳).

● هغه دا هم وایي: ځان لپاره مې د خواړو وختونه لږ لږ ټاکلي دي، ډوډۍ په
 اوبولمه کړم او خورم یې په دې خاطر چې په ژویلو یې وخت ونه لگيږي او

(۱) سیر أعلام النبلاء: (۱۳ / ۲۶۶).

(۲) سیر أعلام النبلاء: (۱۷ / ۶۴۶).

(۳) المنتظم: (۹ / ۲۱۴). د ابن الجوزي لیکنه. سوانح وتأملات في قيمة الزمن: (۳۴) د خلدون احذب
 لیکنه.

لوست ته وزگار شم او يا هم هغه فوائد وليکم چې ما نه وي ليکلي^(۱).
 ● د ابن الجوزي استاذ، فقيه او وزير يحيى بن محمد بن هبيرة باندې دې الله
 ورحميري، هغه وايي:

وَالْوَقْتُ أَنْفُسُ مَا عَنِتَ بِهِ ** وَارَاهُ اسْهَلَ مَا عَلَيْكَ يَضِيعُ^(۲)
 ژباړه: ډېر لائق ده چې په خپل وخت دې اهتمام وکړې، خوزه کورم چې له تا
 څخه په ډېره اسانتيا سره ضايع کيږي.

● ابن النفيس - چې د خپل وخت ماهر طبيب و - ويل کيږي: چې کله به
 يې ليکل کول تيار پرېکړل شوي قلمونه به ورته کينودل شول، اولکه دروان
 سيلاب په خير به يې ليکل کول، د ليک په وخت کې چې به کله قلم يې کاره
 شو به يې غورځو او بل يې راواخست تر څو د قلم په تېره کولو کې وخت
 تېر نه شي... يوه ورځ حمام ته ننوت له ځينې غسل وروسته د کالو (جامو)
 اغستلو ځای ته راغی او دوات يې وغوښت، هم هلته يې د نبض په حالت تر
 پايه يو مقاله وليکله، بېرته حمام ته ننوت او غسل يې پوره کړ^(۳).

● ابن الجوزي رحمه الله د خپل ځان باره کې وايي: ما ډېر خلک وليدل چې د

(۱) ذيل طبقات الحنابلة: (۱/ ۱۷۷). سوانح وتأملات في قيمة الزمن: (۳۴).

(۲) ذيل طبقات الحنابلة: (۱/ ۲۸۱). سوانح وتأملات في قيمة الزمن: (۳۹).

(۳) روضات الجنات: (۵/ ۹۰-۹۳). د خوانساري ليکنه. سوانح وتأملات في قيمة الزمن: (۳۷).

ملاقات په نوم يې عادتونه جوړ کړي دي د يو او بل کره ځي راځي، خپل دغه کار ته خدمت وايي، يو بل سره ناست وي، بې فائدې خبرې يې شروع کړي وي او پردي غيبتونه کوي.

زمونږ دې وخت کې خلکو ځانونه دپته اوزگار کړي دي، د ملاقاتونو لپاره سره خلک يو بل ته بلنې استوي، شوق لري، ځاني وحشت په گپونو شپونو ختموي، په ځانگړي توگه د اخرونو او خوشحالو په موسمونو کې په سلام او ملاقات بسنه نه کوي بلکې ټوکې ټکالې او وختونه پکې ضايع کوي.

زه چې کله وپوهېدم چې وخت ارزښتناک دی او د خير کارونو په کولو ترې گټه اخستل په کار دي، نو د خلکو دغه کردار مې له پامه بدي راغی په دوه و کې هک پک حيران پاتې شوم:

که انکار پرې کوم زه د ځاني وحشت سره مخامخ کېږم او که بې غوښتنې قبولې کړم وخت مې ضايع کيږي، د توان په اندازه مې د خلکو له ملاقاتونو ځان را قابو کړ، او که به د خلکو سره يو ځای شوم داسې خبرې به مې کولې چې له خلکو څخه په چټکه ځان خلاص کړم.

د خلکو سره د خبرو اترو په مهال به مې داسې کارونه کول چې دهغوی سره د خبرو مانع به نه جوړېدل تر څو وخت فارغ تېر نه شي، د خلکو سره د ملاقاتونو په وخت کې به مې د ليک لپاره کاغذ تياره و، قلمونه به مې تېره

کړل، کتاچې به مې تیارې کړې، ځکه دا عملونه د زړه حضور، او ذهني
تیارۍ نه غواړي، نو کار به کار وشو او وخت به هم ضایع نه شو^(۱).



(۱) صید الخاطر: (۱۸۵۰-۱۸۴۰).

□ ۲۶ - په خدا او ټوکو کې د سلفو انداز □

● انس رضی اللہ عنہ وايي: نبي صلی اللہ علیہ وسلم ته یو سپری راغی او ورته یې وویل: د سپرېدو لپاره سورلی راکړه، هغه ورته وویل: مونږ به دې داوښې په بچي سپور کړو، سپری ورته وویل: داوښي په بچي به زه څه وکړم؟ نبي صلی اللہ علیہ وسلم ورته وویل: ولې اوښان واړه بچي نه زېږوي؟^(۱)

● صهیب رومي رضی اللہ عنہ وايي: زه نبي کریم صلی اللہ علیہ وسلم ته راغلم او د هغه مخې ته ډوډۍ او کجورې پرتې وې، ما ته یې وویل: رانزدې شه خوره، ما کجورې خورې نو نبي صلی اللہ علیہ وسلم راته وویل: ستا خوشترگې خوږېږي ولې کجورې خورې؟ ما ورته وویل: زه یې په بله ژامه خورم، نو نبي صلی اللہ علیہ وسلم وخنډل^(۲)

● اسید بن حضیر رضی اللہ عنہ وايي: له خلکو سره مې د خدا خبرې کولې نو نبي صلی اللہ علیہ وسلم په تشي کې لرگي باندې ووهلم، بیا یې وویل: بدل دې واخله، ما وویل: په ما کمیس نه او په تا کمیس دی، نبي صلی اللہ علیہ وسلم کمیس پورته کړ هغه یې

(۱) سنن ابی داود: کتاب الأدب، باب ما جاء في المزاح، حديث نمبر: (۴۹۹۸). صحيح أبي داود: (۳ /

۹۴۳) شمير: (۴۱۸۰). جامع الترمذي: كتاب البر، باب ما جاء في المزاح، حديث نمبر: (۱۹۹۲).

(۲) سنن ابن ماجه: كتاب الطب، باب الحمية، حديث نمبر: (۳۴۴۳)، صحيح ابن ماجه: (۲ / ۲۵۳،

حديث نمبر: (۲۷۷۶).

تشی بنکل کړ، بیا یې ورته وویل: ای د الله رسوله! زما مطلب دا و^(۱).

● معاوية بن بهز رضی الله عنه وایي ما د نبي کریم صلی الله علیه و آله وسلم نه اوریدلي دي: هغه څوک دې هلاک شي چې د خلکو خندولو لپاره خبرې کوي، هلاک دې شي، هلاک دې شي^(۲).

● ابوهريرة رضی الله عنه وایي صحابه کرامو نبي صلی الله علیه و آله وسلم ته وویل: ته کله ناکله مونږ سره خوش طبیعتي هم کوي؟ هغه ورته وویل: زه په هر حالت کې د حق وېنا کوم^(۳).

● محمد بن النعمان بن عبدالسلام وایي: د یحيى بن حماد نه مې څوک ډېر عابد انسان نه دی لیدلی، او زما په خیال هغه بیخي خندلي نه دي. ذهبي تعلیقاً وایي: تبسم او لږه خندا کول بد اثر نه لري، خو په اهل علمو کې یې نشتوالی دوه ډوله دی: لومړی: هغه افضل دی چې د الله پاک څخه د خوف او ډار له کبله، او پخپل

(۱) سنن أبي داود: کتاب الأدب، باب فی قبلة الجسد، حدیث نمبر: (۵۲۴). صحیح أبي داود: (۳ / ۹۸۰، حدیث نمبر: ۴۳۵۲).

(۲) سنن أبي داود: کتاب الأدب، باب فی التشديد فی الکذب، حدیث نمبر: (۴۹۹۰). صحیح أبي داود: (۳ / ۹۴۲، حدیث نمبر: ۴۱۷۵).

(۳) جامع الترمذي: أبواب البر والصلة، باب ما جاء فی المزاح، حدیث نمبر: (۱۹۹۱). او حدیث ته یې حسن صحیح ویلي دي.

ځان باندې د رحم له امله يې پرېږدي.

دوهم: که څوک يې د ریاکاری، حماقت او یا د کبر له وجې پرېږدي دا مذموم دی، د خلکو په نظر کې هغه سپی ډېر بد ښکاري چې ډېرې خداگانې کوي، خو د ځوان په پرتله خدا په بوداگانو کې ډېره بدې ښکاري.

خو تبسم، ورون تندي له هر څه نه افضل او غوره دي، نبي ﷺ فرمايې: [مسلمان ورور ته ستا خدا صدقه ده^(۱)] جرير وايي: نبي ﷺ چې ماته کله هم کتلي دي راته يې خندي دي^(۲).

دا اسلامي خويونه دي، لوړ مقام پکې د هغه چا دی چې د شېې ژاړي او د ورځې خلکو ته خاندې، نبي کریم ﷺ فرمايې: [لَنْ تَسْعُوا النَّاسَ بِأَمْوَالِكُمْ، فَلْيَسْعَهُمْ مِنْكُمْ بَسْطُ الْوَجْهِ]^(۳)

(۱) الأدب المفرد: حديث نمبر: (۸۹۱) . جامع الترمذي: كتاب البر ، باب ما جاء في صنائع المعروف ، شمير: (۱۹۵۷) .

(۲) صحيح البخاري: كتاب الجهاد ، باب ن لا يثبت على الخيل ، حديث نمبر: (۳۰۳۵) . او: كتاب الأدب ، باب التبسم والضحك ، حديث نمبر: (۶۰۷۹) . مسلم: فضائل الصحابة ، باب من فضائل جرير بن عبدالله ، حديث نمبر: (۲۴۷۵) .

(۳) مسند البزار: حديث نمبر: (۱۹۷۷) . حلية الأولياء: (۲۵ / ۱۰) . مستدرک الحاکم: (۱۲۴ / ۱) .
تولو د ابوهريرة رضي الله عنه نه روايت کړی دی ، په سند کې يې عبدالله بن سعيد المقبري دی په تقريب التهذيب ترجمه شمېره (۳۳۵۶) کې ورته متروک ويل شوي دي ، حاکم حديث ته صحيح وييل دي خو ذهبي وايي چې عبدالله کمزوری دی .

ژباړه: تاسو کله هم خلکو ته خپله شتمني نه شئ ورکولې، نو هر څوک بايد په کولاو مخ ورسره ليدل کتل وکړي.

يوه خبره پاتې شوه: څوک چې ډېره خدا او تبسم کوي بايد اندازه يې کمه کړي، او په دې خاطر پرې ځان ملامته وبولي چې مزيد نور ډېر ونه خاندي، او څوک چې ډېر غصه ناک او زيات قهر لري، بايد خپله رويه سمه کړي، او پخپل دغه ناوړه اخلاقو ځان ته په قهر شي، له ميانه روى څخه هر کړليچ مذموم دى، اړينه ده چې نفس سره ضرور محاسبه وشي^(۱).



(۱) سير أعلام النبلاء: (۱۰ / ۱۴۰ - ۱۴۱).

□ پای □

دغه د سلفو صالحينو اقوال او کردار و، او زموږ اخلاق او کردار په څه ډول دی؟ د دغو لوړو او غښتلو اخلاقو څخه مونږ چرته یو؟ زموږ او د سلفو صالحينو د اخلاقو ترمنځ باغوره انسان د فاصلې لوي واټن محسوسوي، خو ولې د سلفو مینه گرکي د هغوی په پل پسې د توان اندازه زیار وباسي، کونښن کوي چې خپل ځان دغو نیکو خلکو ته نزدې کړي، خو په چا کې چې دغسې صادق اخلاص او رښتنونې توجه وي الله پاک ورسره د سلفو صالحينو لوړو اخلاقو ته په رسیدگي کې مرسته کوي او لارې ورته اسانوي، او په نیکه لاره یې روانوي، الله پاک فرمائي: **[وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ]** ^(۱).

ژباړه: په دین کې چې څوک څومر جدجهد کوي مونږ به ورته هر وروړو خپلې لارې وښايو او الله پاک د نیکو کارو خلکو مل دی. که څه هم له سلفو صالحينو وروسته په راغلو خلکو کې قصور لازمي صفت دی او اخلاق مو له هغوی څخه په بهتری کې ډېر کم دي، خو بیا هم مونږ د

(۱) سورت عنکبوت: (۶۹).

هغوی سره مینه لرو او احترام یې کوو، له الله څخه امېد لرو چې مونږ د هغوی ملګري جوړ کړي او حشر نشر مو له هغوی سره وکړي، دا وعده د نبی کریم ﷺ نه غوڅ صحیح ثبوت لري چې یو سړی نبی کریم ﷺ ته راغی او ورته یې وویل: قیامت کله دی؟ هغه ورته وویل: تا قیامت له څه تیاری کړي دي؟ هغه ورته وویل: هېڅ تیاری مې نه دی کړی خو له الله او د هغه له رسول سره مې مینه ده، نبی کریم ﷺ ورته وویل: ته به د هغه چا سره یې چې ورسره مینه لرې، انس رضی الله عنه وایي: مونږ د نبی کریم ﷺ په دې خبره چې (ته به د هغه چا سره یې چې مینه ورسره لرې) پهر زیات خوشحاله شو، بیا انس رضی الله عنه وویل: زه د نبی ﷺ سره، د ابوبکر سره، د عمر رضی الله عنهما سره مینه لرم، که څه هم د هغوی په څېر نیک عملونه نه لرم خو امېد لرم چې د مینې له کبله ورسره یو ځای شم^(۱).

ای الله! د نبی کریم ﷺ سره، د هغه د ملګرو او تابعینو سره مونږ تا پخپلې مینې گواه کوو، ای الله! مونږ ورسره یو ځای کړې، که څه هم مونږ له هغوی نه په نیکو عملونو کې کم او کوتا یو خو ته مو ورسره حشر نشر وکړې، ای الله ته دعا اورېدونکی او قبلونکی یې.

(۱) صحیح البخاري: کتاب فضائل الصحابة، باب مناقب عمر بن الخطاب - رضي الله عنه - حديث نمبر: (۳۶۸۸). فتح الباري: (۷/ ۵۱-۵۲).

ای الله مونږ ته، زمونږ هغه مسلمانانو ورونو ته چې په اسلام باندې له مونږ څخه وړاندې تېر شوي دي مغفرت او بخشش راته وکړه، زمونږ په زړونو کې مومنانو بندگانو ته بغض او کینه مه راوله، ای الله! ته مهربان او رحم کونکی یې.

واخر دعوانا ان الحمد لله رب العلمين

□ د اخستليكونو لړليک □

● قرانکريم

- ارواء الغليل في تخريج احاديث منار السبيل: د محمد ناصر الدين الباني ليکنه، المكتب الاسلامي - بيروت دوهم چاپ - ۱۴۰۵.
- الاصابة في تمييز الصحابة: د احمد بن علي العسقلاني (ابن حجر) ليکنه، مكتبة ابن تيمية - القاهرة ۱۴۱۱.
- تاريخ الرسل والملوك: د ابو جعفر محمد بن جرير الطبري ليکنه، تحقيق: محمد ابو الفضل ابراهيم، دار المعارف قاهره دريم چاپ.
- تقريب التهذيب: د احمد بن علي العسقلاني (ابن حجر ليکنه) تحقيق محمد عوامة، دار القلم دمشق، دريم چاپ ۱۴۱۱.
- جامع البيان عن تاويل آي القرآن: د ابو جعفر محمد بن جرير الطبري ليکنه، دار الجيل، بيروت، ۱۴۰۷.
- حلية الاولياء وطبقات الاصفياء: د ابو نعيم احمد بن عبدالله اصبهاني ليکنه، دار الكتاب العربي، بيروت پنځم چاپ ۱۴۰۷.
- الدرر المنثور في التفسير بالماثور: د جلال الدين (عبدالرحمن بن الكمال) السيوطي ليکنه، مطبعة الانوار المحمدية القاهرة، ۱۹۹۰ م.

- روضة المحبين ونزهة المشتاقين: د محمد بن ابي بكر بن القيم الجوزية ليكنه، دار الكتب العلمية، بيروت ۱۴۰۳.
- سلسلة الاحاديث الصحيحة: د محمد ناصر الدين الباني ليكنه، مكتبة المعارف، الرياض، دوهم چاپ ۱۴۰۷.
- سنن ابي داود: د ابو داود سليمان بن الاشعث السجستاني ليكنه د معالم السنن د خطايي شرحي سره، تحقيق: عزت عبید دعاس، چاپ: محمد علي السيد، حمص سوريا ۱۳۸۸.
- سنن الترمذي: د ابو عيسي محمد بن عيسي بن سورة الترمذي ليكنه، تحقيق: عزت عبید دعاس، المكتبة الاسلامية استانبول تركيا.
- سنن الدارمي: د ابو محمد عبدالله بن عبدالرحمن الدارمي ليكنه، تحقيق دكتور مصطفى ديب البغا، دار القلم دمشق ۱۴۱۲.
- سنن النسائي: د ابو عبدالرحمن احمد بن شعيب النسائي ليكنه، د سيوطي د شرحي او د سندي د حاشيې سره، دار الكتب العلمية بيروت لبنان.
- سوانح وتاملات في قيمة الزمن: د خلدون احذب ليكنه، مكتبة دار الوفاء جده، دريم چاپ: ۱۴۱۰.
- سير اعلام النبلاء: د محمد بن احمد بن عثمان الذهبي ليكنه، تحقيق:

- شعيب الارناؤوط، مؤسسة الرسالة بيروت، اتم چاپ ۱۴۱۲.
- شرح السنة: د حسين بن مسعود البغوي ليکنه، تحقيق: شعيب الارناؤوط او محمد زهير شاوېش، المكتب الاسلامي بيروت، دوهم چاپ ۱۴۰۳.
 - شرح العقيدة الواسطية: د شيخ الاسلام ابن تيمية متن او د محمد خليل هراس شرح، ادارة احياء السنة، گوجرانواله پاکستان.
 - صحيح البخاري: د ابو عبدالله محمد بن اسماعيل البخاري ليکنه، او فتح الباري د احمد بن علي بن حجر العسقلاني ليکنه، تحقيق: محمد فؤاد عبدالباقي او محب الدين الخطيب، دار الريان للتراث قاهره ۱۴۰۷.
 - صحيح سنن ابن ماجة: د محمد ناصر الدين الباني ليکنه، اشراف: زهير شاوېش، مكتب التربية العربي لدول الخليج رياض، او مكتب الاسلامي بيروت، دريم چاپ ۱۴۰۸.
 - صحيح سنن أبي داود: د محمد ناصر الدين الباني ليکنه، تعليق: محمد زهير شاوېش، مكتب التربية العربي لدول الخليج رياض، لومړي چاپ ۱۴۰۹.
 - صحيح مسلم: د ابو الحسين مسلم بن الحجاج النيسابوري ليکنه، تحقيق: محمد فؤاد عبدالباقي، دار احياء الكتب العربية (فيصل عيسي

البابي الحلبي (قاهره .

● صفة الصفوة: د ابو الفرج عبدالرحمن بن علي بن الجوزي ليکنه، تحقيق: محمود فاخوري او محمد رواس قلعه جي، دار الوعي حلب، لومړی چاپ ۱۳۸۹.

- ضعيف سنن ابی داود: د محمد ناصر الدين الباني ليکنه، اشراف: زهير شاوېش، المكتب الاسلامي بيروت ۱۴۱۲.
- الطبقات الكبرى: د محمد بن سعد بن منيع ليکنه، تحقيق: محمد عبدالقادر عطا، دار الكتب العلمية بيروت، لومړی چاپ ۱۴۱۰.
- عقيدة السلف واصحاب الحديث: د ابو عثمان اسمعيل بن عبدالرحمن الصابوني ليکنه، تحقيق: نبيل سابق السبكي، مؤسسة البشائر العالمية للتجارة والتوزيع رياض ۱۴۱۳.
- القاموس المحيط: د مجد الدين محمد بن يعقوب الفيروز ابادي ليکنه، تحقيق: مكتب تحقيق التراث مؤسسة الرسالة، نشر: مؤسسة الرسالة بيروت دوهم چاپ: ۱۴۰۷.
- الكامل في التاريخ: د ابو الحسن علي بن محمد الشيباني (ابن الاثير) ليکنه، دار الكتاب العربي، بيروت .
- المستدرک علي الصحيحين: د حاکم ابو عبدالله محمد بن عبدالله

نيسابوري ليكنه د ذهبي د حاشيې سره، دار المعرفة بيروت.
- المسند: دامام احمد بن حنبل ليكنه، مؤسسة قرطبة، قاهره.

نوملړ

- ۱- د ژباړن پېليزه ۳
- ۲- د دوهم چاپ پېليزه ۵
- ۳- پېليزه ۷
- ۴- په اخلاص او صدق کې د سلفو صالحينو نمونې ۱۶
- ۵- د الله تعالى نه د سلفو صالحينو د وېرې نمونې ۳۲
- ۶- له شهرت نه د سلفو صالحينو کرکه ۴۱
- ۷- د ځان خوښۍ نه د سلفو صالحينو وېره ۴۷
- ۸- له دنيا څخه د سلفو صالحينو بې رغبتې ۵۴
- ۹- له مشرتابۍ نه د سلفو صالحينو کرکه او نفرت ۶۶
- ۱۰- په ديني زده کړو کې د سلفو صالحينو مينه او رغبت ۷۳
- ۱۱- د سلفو صالحينو حق ته د انقياد نمونې ۹۰
- ۱۲- له فتوا څخه د سلفو صالحينو خوف او ډار ۹۶
- ۱۳- د سلفو صالحينو د قران کریم سره اړيکې ۱۰۰
- ۱۴- په عبادتونو کې د سلفو صالحينو کوښښ ۱۰۵
- ۱۵- په نېکيو د امر او له بدو څخه په رابندولو کې د سلفو صالحينو کردار ۱۱۵

- ۱۶:- په جهاد في سبيل الله کې د سلفو د اخلاص نمونې ۱۴۹
- ۱۷- په ناورينو کې د سلفو صالحينو د صبر د نمونې ۱۵۳
- ۱۸- په دين کې له فتنو څخه د سلفو صالحينو ځان ژغورنه ۱۵۷
- ۱۹- خپل منځنۍ فتنو کې د سلفو درېځ ۱۶۶
- ۲۰- د شاهانو درگاډونو اړوند د سلفو صالحينو درېځ ۱۷۵
- ۲۱- د ښځو له فتنو څخه د سلفو د ځان ژغورنې نمونې ۱۸۳
- ۲۲- د سلفو صالحينو خپلو مورگانو سره د نيکۍ نمونې ۱۹۸
- ۲۳- په ښه ملګرتوب کې د سلفو صالحينو د کردار نمونې ۲۰۳
- ۲۴- د خلکو حقوق او د سلفو صالحينو ذمه واري ۲۰۸
- ۲۳- د خلکو په خطاګانو د سلفو صالحينو پټ سترګي ۲۱۳
- ۲۴- سلف صالحين او د علماوو د ادب خيال ساتل ۲۲۲
- ۲۵- په خبرو اترو کې د سلفو صالحينو ادبونه 225
- ۲۶- د وخت په ساتلو کې د سلفو صالحينو د حرص نمونې ۲۳۲
- ۲۷- په خدا او ټوکو کې د سلفو صالحينو انداز 240
- ۲۸- پای ۲۴۴
- ۲۹- د اخستلي کونو نوم لړ ۲۴۹
- ۳۰- نوم لړ 252

دا کتب

د سلفو صالحينو منهج، عقيدې، تصور، سلوک او اخلاقو ته شامل مفهوم لري، نو ضرور ده چې د هغوی د عقيدې او منهج په تشریح کې سلوک او اخلاق هم وڅېړل شي، لکه څنګه چې له چا څخه د سلفو عقيدوی اړخ اهمالول او سلوکو ته يې عملي بڼه ورکول نه قبلېږي داسې ورڅخه دا هم نه قبلېږي چې عقيدوي اړخ يې پیل کوي خو سلوکي جانب يې اهمالوي.

که څه هم د سلفو صالحينو عقیده او منهج په نورو کتابونو کې الحمدلله په کافي او شافي انداز بیان شوی دی خو ولې دا کتاب يې د اخلاقي او سلوکي جانب د توضیحولو یو هڅه ده، دا کتاب مو د امام ذهبي له (**سير اعلام النبلاء**) او د ابن الجوزي له (**صفه الصفوة**) څخه راخستې دی، هڅه مو کړې ده چې د سلفو صالحينو درېځونه پکې په موضوعي ترتیب وڅېړو، خیال مو ساتلی چې هم د کتاب حجم کم او هم ورته هر څوک لاسرسی ولري، په کتاب کې مونږ د شپږو دشت فصلونه ذکر کړي دي. له رب متعال څخه سوال کوو چې د سلفو صالحينو د اخلاقو خپلولو توفیق را کړي، او د مومنانو ترمنځ د نشر او اشاعت توان را کړي، وصلي الله على محمد وعلى آله وصحبه وسلم.